

UNIVERSAL
LIBRARY

OU_192262

UNIVERSAL
LIBRARY

विलायती बातमीपत्रे



लेखक

नरसिंह चिंतामण केळकर.

मुद्रक व प्रकाशक

रा. रा. केशव रावजी गोंधळेकर जगद्वितेच्छु प्रेस,
५०७ शनवार पेठ पुणे.

शके १८४४]

प्रथमावृत्ति

[सन १९२२



किंमत १। रुपया.



सर्व हक्क ग्रंथकल्यानिं राखून ठेविले आहेत.



विलायतचीं बातमीपत्रे

श्री० न० निं० केळकर

विक्रीस तयार !

विक्रीस तयार !

सुभाषित आणि विनोद.

[दुसरी आवृत्ति]

किंमत १। सध्वा रुपाया.

लेखक—नरसिंह चिंतामण केळकर.

आयर्लंडचा इतिहास.

किं. १।]

[ट. ख. नि.

लेखक—नरसिंह चिंतामण केळकर

आयर्लंडला स्वराज्य मिळाले. ज्या राष्ट्रभक्तांनी आपल्या अपूर्व स्वार्थत्यागाने आयर्लंडला स्वातंत्र्याची जोड करून दिली त्यांची चांगळा माला दिल्याकारणाने आयर्लंडन्या स्वातंत्र्याचा इतिहास पूर्ण मनोवेदक झाला आहे. सर्व मराठी बाऊयांत आयर्लंडमध्ये एवढाच प्रमाणग्रंथ उपलब्ध आहे. पुस्तके मिळण्याचा पत्ता:—

- ‘केसरी’ औफिस, पुणे सिटी, किंवा—
- रावजी श्रीधर गांधेंडेकर यांचा तुक-डेपो.
बुधवार चौक, पुणे.

कांहीं वाचनीय व संग्राह्य पुस्तके.

— अर्द्धलेखन —

श्रीमन्महाभारतावरील उपसंहार. न.आ.पै.

श्री. चिंतामणराव विनायक वैद्यकृत.

५-०-०

श्री. नरसिंह चिंतामण केळकरकृत.

मराठे व इंग्रज.

[आवृत्ति तिसरी]

२-४-०

विलायतचीं बातमीपत्रे,

१-४-०

ट. व्ही. पी. खर्च वेगळा.

पस्तके मिळण्याचा पत्ता:—

रावजी श्रीधर गोंधळेकर.

यांचा बुकडेपो बुधवार चौक,
पुणे सिटी.

आमचे मुंबईचे एजंट—

परचुरे पुराणीक आणि मंडळी
बुकसेलर्स व पब्लीशर्स
माधवबाग, मुंबई.

प्रस्तावना.

७४६९#५०५७

केसरीन्या द्वारे प्रथम प्रसिद्ध शालेली माझी विलायतची बातमीपत्रे एकत्र करून या घुस्तकांत छापली आहेत. सन १९१९साली हंदी स्वराज्य-संघ व राष्ट्रीय सभा यांनी विलायतेस शिष्टमंडळे पाठविली. त्या दोहोंचा हि मी एक सभासद होतो. शिष्टमंडळे ज्या कामांकरितां गेली त्यासंबंधी विलायतेत घडलेली हकीगतच मुख्यतः या पत्रांतून दिलेली आहे. त्यांत कांही थोडे प्रवासवृत्त व विलायतेत पाहिल्या ऐकत्या गोष्टचे तुरळक उल्लेख आले आहेत. पण “ग्राम गच्छन् तृणं सृशति” या न्यायानें ते गौण आहेत हे वाचकांच्या लक्षांत येईलच, मी विलायतेस अवघा पांच महिने होतो. त्वांत लंडनच्या बाहेर वस्तीला असा फार तर दोन दिवस असेन. लंडनशिवाय ऑक्सफर्ड, केंब्रिज, बर्मिंगहम, ब्रिस्टल, वेस्टन येवढीच गावीं मी पाहिली. तीहि फक्त कांही तासपर्यंत. खुद लंडनमध्येहि शिष्टमंडळाचे व ‘इंडिया’ पत्राचे कामामुळे तेथोल इमारती, संस्था, प्रदर्शने, वर्गीरे पाहण्याची संधि फारच थोडी मिळाली. यामुळे विलायतचे असें वर्णन मला फारसे देतां येण्यासारखे नव्हते, व जे होते त्यांतीलहि सदर बातमीपत्रांतून फारच थोडा भाग देतां आला. परत आत्यावर उरलेली सर्व माहिती व्यवस्थितपणे एकत्र करून एक घुस्तक लिहावें असें माझ्या मनांत होते. परंतु त्या कामाला तेव्हांपासून अनेक कारणांनी वेळच मिळाला नाही. ही पत्रे मी विलायतेहून लिहीत असतां कित्येक वाचकांना ती बरीच आवडली असें त्यांनी मला पत्रद्वारे तेव्हांच लिहून कळविले होते. इकडे आत्यावराहि हीं सर्व पत्रे एकत्र छापून काढावीं अशा आग्रहाच्या कृचना त्यांनी केल्या. पण विलायतेसंबंधी स्वतंत्र घुस्तकच शक्य तर लिहावें असें घुर्खळ दिवस मनांत घोषित असल्यानें, तें काम मी बाजूस टाकले. पण तशा प्रकारचे घुस्तक गणत्यांची बरेच दिवस लिहून होण्याचा सभक्ष नाही असें आणुस अखेर ही पत्रे छापण्याचे काम इतावेगळे करीत आहें.

परिशिष्ट नंवर १ यांत दिलेली कविता केवळ विनोदबुद्धीने लिहिलेली आहे; ती शब्दशः ध्यावयाची नाही, हे चतुर वाचकांस सांगावयास नकोच. कंटाळा घालविण्याला विनोदासारखे दुमरे साधन नाही. बोटीवरील 'स्मोकिंग रूम'मध्ये एका कोपन्याला वसून जेव्हां अतिशय कंटाळ्यां तेव्हां कांहीं तरी लिहावे म्हणून वही घेतली, व थडेखोरपणाने कांहीं तरी लिहिले, इतकाच या कवितेचा अर्थ.

परिशिष्ट नंवर २ यांत मी कोलंबोहून केसरीस पाठविलेले एक पत्र छापले आहे त्यावरून आदल्या वर्षी (१९१८ साली) शिष्टमंडळाची विलायत कोलंबोसच कशी शाली हे दिसून येईल.

शेवटी एक च गोष्ट सांगावयाची, ती ही कीं, कोलंबोच्या पनां ज्या लँकेशायर बोटीचा उल्लेख आहे, व जिज्यावरून विलायतेस जाण्याचा आम्ही जीव तोडून प्रयत्न केला, ती कोलंबोहून आम्हांला मार्गे टाकून पुढे गेल्यावर विलायतेस पोहोंचण्याच्या पूर्वीच पाणसुरुंग लागून फुटून बुडांली. तसेच ज्या इजिस नामक बोटीने मी विलायतेहून परत आलों तीहि नुक-तीच बुडाव्याची हकीगत वर्तमानपत्रांतून आली आहे. या बोटी बुडणे व आम्ही त्यांत असणे या गोष्टीचा मेळ दैवाला पाडावयाचा नव्हता एवढीच गोष्ट खरी. आयुष्यांतील टळलेली संकटे हीहि भोगलेल्या संकटासारखीच एक ध्यानांत राहण्यासारखी गोष्ट असते ! म्हणूनच वरील बोटीचा हा उल्लेख येथें केला आहे.

ता. १-१०-१९२२ }
पुणे.

न. चिं. केळकर

श्री० न० चिं० केळकर यांची विलायतची वातमीपत्रे



प्रवास-वर्णन

पत्र १ लें

ता. ३० पग्निल १९१९—आशीर्वाद विशेष. मी तारीख मजकुर-पयेत उुवरूप आहें. मुंबई बंदर सोडतांना मलाहि तुम्हां सर्वीप्रमाणेच वाईट वाटले. पण केव्हांतरी निर्धारानें, निरोप घेण्यास आलेल्या मंडळी-कडे पाठ फिरविणे जरूर होतें. म्हणून बोटीत चढतांच आपल्या खोलीत जाऊन बसलों, व बोट चालूं होईपर्यंत डेकवर मुळीच आलों नाही. बोट सुमारे १२॥ नंतर सुरु झाली. तेव्हां डेकवर जाऊन पाहतों तों, कांही मंडळी धक्यावर गजाच्या दाराआड उभी राहून बोटीकडे पहात होती, व कांही हातरुमाल फटकावीत होती. परंतु त्यांची तोंडे मात्र दिसत नव्हती. तरी पण डेकवर पगडीवाला असा मी एकटाच असल्यानें माझ्या हातरुमालाची सूण आपणांपैकीं कोणीतरी ओळखतील असें चमजून भीहि उलट हातरुमाल उडवीत होतों. रुमालांची रुमालांनां ही सलामी कांही वेळ झाल्यावर मी परत खोलीत येऊन बसलों.

बोटीत सामानसुमान इतके पडले होतें की, आंत फिरण्यास यक्कि-चितहि वाट नव्हती. खोली बरीच लहान—दुसऱ्या छासची असून पहिल्या छासचे भाडे उकळण्याकरितां पहिल्या छासची म्हटले गेले की काय असाहि संशय आला. त्यांत चार माणसांचे सामान राहणार ! तरी पण सुदैवानें अगर दुर्दैवानें पटेल यांचे सामान सगळेच चुकल्यामुळे, व ना. शास्त्री यांचीहि एक बेटी चुकून राहिल्यानें ईश्वराची लैर झाली! नाहींतर सामानावर मनुष्य असें होा पेवजीं मनुष्यावर सामान असें होण्यांचीच पाळी आली असती. खोलांन माणसें चार. मी, पटेल, शास्त्री व कुंशरू. आम्हां दोघांस खालच्या जागा व त्या दोघांस वरच्या जागा होत्या.

एका अर्थीने जहाजांत तरी हे दोन नेमस्त दोन जहालांच्या डोक्यावर चढले असें झालें खरें. मग इंग्लंडांत: उलट सुलट कसें काय होतें तें पहावें ! थॉमस कुक कंपनीला आमची राजकीय मर्तें काय माहीत ? त्यांनी आम्ही चौधेहि हिंदी गृहस्थ म्हणून आम्हांला एकाच दालनांत कोऱ्डले, व दोन्हीं निरनिराळी मर्तें विलायतेस सांगावयास जाणारी माणसे अशा रीतीने एकाच स्थळः आर्लं. आम्हीं सर्व एकाच केविन मध्यें आहों हें तर खरेंच; पण एका इंग्रजी म्हणीप्रमाणेहि आम्हीं सर्व एकाच बोर्टीत आहों. “वुइ आर इन धि सेम बोट” ही गोष्ट लक्षांत ठेऊनच आम्हां सर्वीचं परस्परांशीं वर्तन विलायतेत होईल अशी मला आशा आहे. असो. पटेल यांचे सामान जबळ नाहीं व शास्त्री कुंशरू यांनां धाइनें यावें लागल्यामुळे त्यांजबरोबर फारसे सामान नाहीं. यामुळे मजबरोबर मी भाराभर आणलेले सामान इतरांना थोडे बहुत उपयोगी पडत असें. मीं बरोबर सामान विनाकारण फार घेतले असे मला निघतांनाच वाटत होतें. आणि अनुभवावरून पाहतां यापेक्षां निमे सामान आणले असतें तरी बरें झाले असतें, असें या घटकेच्या अनुभवावरून वाटतें. नेमके सामान नेमक्या ठिकाणी ठेवले व तें हवें तेव्हां नेमके मिळाले तर त्याची मैज. पण मी स्वभावतः थोडासा धांदरट असल्यामुळे माझ्या सामानाचा व्हावा तसा उपयोग होत नाहीं.

स्वतःजवळच्या व बोटीवरच्या मिळून, खाण्याचे पदार्थीना कांहीं कमी नाहीं. ६ वाजतां चहा, ९ वाजतां छोटी हजेरी, १ वाजतां फराळ, ७। वाजतां जेवण अशा रीतीने दिवसांतून चार वेळ खाण्यास मिळतें. केवळ वनस्पती—आहाराचे पदार्थच इतके मिळतात कीं, इतर पदार्थांकडे ढुळून पहाणारा व बोटीच्या प्रवासाची सबव सांगणारा माणूस एकतर लोकोन्तर खादाढ किंवा वेताल जिभेचा असला पाहिजे. ज्यांनी मांसाहाराचें अध्ययन हिंदुस्थानांतच कोळे असेल त्यांना प्रवासाची सबव सांगण्याचें काय कारण ? कांहीं असो; खाण्यापिण्याचे वावरीत माझ्यासंबंधाने मुळीच काढजी करू नका. बरोबरचे पदार्थ काढून खाने तर उजार्ण होईल म्हणूनच ते फारसे काढले नाहीत. त्यांनां बहुते, विलायत पहावी लागणार असें दिसतें !

हवा सुंदर आहे. पण खोल्या इंजिनाचे शेजारी असल्याकारणाने व एकर्त अंगाने बोळ असल्यामुळे तापतात. खोलीतला विजेचा पंखा व हवेकरीतां राखलेला भोंकसा यांनीहि दिवसा काम भागत नाही. रात्री मात्र गारवा असतो. हवेकरीतां बहुधा दिवसभर डेकवर राहावें लागते. पण समुद्राकडे तरी नुसतें कितीवेळ पहात निरुद्योगी बसणार ? म्हणून घेकचे आंतले अंगास स्मोकिंग रुम व दुसरे बाजूस लहानशी लायब्ररी आहे, तिजमध्ये बसून लिहिण्यावाचण्याची करमणूक करून वेळ घालवावा असा बेत केला आहे.

ना. १ मे—आज दोन प्रहरी बारा वाजेपर्यंत दोन दिवसांत आम्ही एकंदर ५५० मेल प्रवास केला. या दोन दिवसांत समुद्रांत शिडांच्या दोन होड्यां-शिवाय दुसरे कांहीं एक दिसलै नाही. वर आकाश खाली पाणी. समुद्र अनंत'अपार खरा, पण भोंवरी ठराविक परिधाचें वरुळ म्हणजे २०२० चौ-रस भैलांचे आवार पटत असल्याने एखाद्या प्रचंड सरोवरांत आहों इतकेच वाटतें. समुद्र अत्यंत शांत असल्याने सरोवराची कल्पना दृढच होते. समुद्र हा प्रवाशांना लहरी बापासारखा वागवतो. तो शांत असला म्हणजे मुलांना मांडीवर वाटेल त्या रीतीने खेळूळ देतो, पण तोच रागावला म्हणजे लाटांचे तडाले देऊन त्यांचे हाल हाल करतो. लिहावयाच्या खोलीत बसलै असतां आपण चल नसून रिथर आहों कीं काय असा एखादे वेळीं भास होतो. करमणुकीकरितां म्हणून समुद्राकडे पहात बसल्यास या शांततेचा कंटाळाहि येतो. खरोखर शांतताग्रिय मनुष्याच्याहि मनाचा पांग फेडण्यासारखा हा प्रवास आहे. एकच देखावा, एकच सहचर-मंडळ, एकच नियमित व्यवसाय ! पण मला या प्रवासांत सर्वोत अधिक आवडणारी गोष्ट ही कीं, वाचावयास वर्तमानमत्रे नाहीत ! वाटते वरी पीडा ठळली ! यामुळे चित्ताला व्यग्रता मुर्झीच नाही. मन समुद्राला व समुद्र मनाला काय गोष्टी सांगेल तेवढ्याच !

आमच्या बोटीचें नांव मॅनोरा. नांवाप्रमाणे हा एक ५१६ मजली मनोरा आहे. जहाजाच्या कडेवर रुमे राहिले म्हणजे तर न.१ प्रचंड लांडी लोखंडी द्रोणाचें कौतुक वाटते. त्याच्या बाजूला पहात गेले म्हणजे ओळीनें खालील देखावे दिसतात. प्रथम फेसाळलेला प्रचंड नोह. या डोहावर लाई

उद्दून फुटतात तेव्हां, निळ्या मखमलीच्या रुजाम्याचा कोणी राक्षस चोळामोळा करून टाकीत आहे व त्यांतून सागरसुंदरीच्या गळ्यांतील अनेक लहानमोळ्या मोत्यांचे हार तुदून मोतीं घळघळून खाली येत-आहेत, की काय असा अद्भुतरम्य देखावा दृष्टीस पडतो. आगबोटीच्या धारेने तुटणाऱ्या लाटांचे तुषार कचित् अंगावरहि येतात; व त्यांवर तिरेपे सूर्य-किरण पडले न-हजे धावत्या इंद्रधनुष्यांची शर्यत पहावयास सांपडते. या उच्छृंखळ फेसाळेल्या डोहापलीकडे पाहिले म्हणजे प्रथम निळ्या स्फटिकाने बनविलेले एक विस्तीर्ण आंगण, त्याच्या पलीकडे मंदमंद उठणाऱ्या प्रसन्न पण चंचल तरंगांची परंपरा, त्याच्या पलीकडे जवळ जवळ निश्चल अशी काढी निळी क्षितिजापर्यंत पसरलेली बैठक, त्यापलीकडे आकाश व पाणी यांचा क्षितिजावर झालेला संयोग किंवा मधुर मीलन, व त्याच्या पलीकडे भ्रमात्मक मिथ्या पर्वतांची एक आंखीव रांग. यापलीकडे हि जाऊन पाहावेसे डोळ्यांना वाटते. पण दिसत नाही म्हणून निराशेने परतावै लागते. समुद्राच्या पोटांत पृथ्वीसारख्याच डॉंगर दृश्या आहेत. पण सागरपृष्ठाच्या समरसतेंत हा सर्व उच्चनीच भाव नाहीसा होतो. सागराच्या पोटांत पृथ्वीपेक्षांहि अधिक विचित्र प्राणी व वनस्पति आहेत असें म्हणतात. पण एखाद्या कृपण धनिकाप्रमाणे त्यानें त्या सर्व दडवून ठेविल्या आहेत. हा दिसतांना एकमार्गी एकरूप असा दिसतो. पण वातावरणाच्या सर्व लहरींचे उगमस्थान याच्या मध्येच असते हें वरवर पाहाणारास काय कळणार ? असो ; याच्या मुर्ठीत बसून आणसी २३.२३ दिवस काढावयाचे आहेत तेव्हां त्याला इतक्यांतच बरावाईट न म्हटलेले बरें !

जहाजावर वेळ जाण्याला समुद्राकडे पाहण्याव्यतिरिक्त उपाय म्हटला म्हणजे हिंदी मित्रमंडळीशी संभाषण व युरोपियन सहचरांकडे कुत्रहळ दृष्टीने पाहणे हा होय. दिवाण बहादूर माघवराव, हांचा नोकरवजा शुतप्या, ना. पटेल, ना. शास्त्री, सत्यमूर्ति, हृदयनाथ कुळसरू, डॉ. मेथा व डॉ. पेशीकाका हे आमचे मुख्य हिंदी सहचर आहेत. डॉ. मेथा हे श्रीमंत गृहस्थ आजारी असून दृमेरिकेस विद्युतुपचार करून घेण्यार्थ जात आहेत. डॉ. पेशीकाका हे डॉ. मेथा यांच्या खर्चानें त्यांचे सोबती म्हणून त्यांची शुश्रूपा करण्याकरितां जात असून साघल्यास इंग्लंडांत ते नेत्रचिकित्सेच

अम्यास करणार आहेत. आम्हांपैकीं चौधे तामील. तिघे गुजराथी, तिघे मराठी, व एक हिंदी बोलणारे गृहस्थ असल्यानें माषाव्यवहार बहुधा इंग-जीतच चालतो. पण परभार्णेतला हा व्यवहार लवकरच कंटाळवाणा होतो. त्यांतूनहि आम्हांमध्ये दोन प्रकारचीं मर्ते, व हेतूहि दोन प्रकारचे; यामुळे सार्वजनिक गोष्टीवरील विशेषतःराजकारणावरील संभाषण क्वचितं होते, व झाले तरी लवकरच आवरते. तथापि आमचा सर्वांचा एक गट असून भोजनगृहांत किंवा उघड्या तक्कपोशावर आम्ही एकत्र असतों. पहिल्या क्लासांत युरोपियन प्रवासी सुमारे पन्नास आहेत. त्यांचाहि वर्यात एक गट वेगळा आहे. ते आमच्याकडे पाहतात. आम्ही त्यांच्याकडे पाहतो. खांच-ग खांदा लाऊन हिंडतों फिरतोंहि, पण परस्पर भाषणव्यवहार नाही. तोंडाचें हें कुलूप प्रवासाच्या अखेरपर्यंत कायम राहणार असें दिसते ! हें युरोपियन लोक मात्र आपापल्यांत सूप खेळतात व करमणूक करितात. करमणुकीं थोर लहानांचे व लहान थोरांचे अनुकरण करितात. वृद्धांनी लघोच्या खेळाव्या, आणि दोन वर्षांच्या मुलीनी आपल्या आकाराएवढया बाहुल्या हातगाडीत घालून एखाद्या पोक्त आजीवाईप्रमाणे सहल करण्यास न्याव्या याहून अधिक मनोरंजक करमणूक कोणती ?

हिंदी व युरोपियन या सर्वांच्याच करमणुकींत आज एक लहानव्याभर पडली. ‘संध्याकाळीं पांच वाजतां जीव बचावण्याची कवाईत होणार आहे, तरी आपापले कापडी भोपळे येऊन डेकवर यावे’ अशी इशारत देण्यांत आली होती. पांच वाजतां आगबोटीच्या चिमणीने तीन कर्कश किंकाळथा फोडल्या. ही कवाईतीची सून ! खन्या घोक्याच्या प्रसंगी येथूनच धांदलीला सुरवात व्हावयाची ! व ही धांदल टळाबी म्हणूनच या कवाईतीत २०।२५ उतारूना एक एक लहान होडी उरवून ठेविलेली असते; तिला नंबर दिलेले असतात; व अमूकपासून अमूक नंबरच्या खोल्यांतील उतारूनी घोक्याची इशारत मिळतांच आपापल्या होडथार्शी येऊन उमे रहावें असा संकेत असतो. पांच वाजतां ही इशारत मिळतांच खर्व उतारून आपापले कापडी भोपळे गळथांत घालून या होडथार्शी येऊन उमे ठाकले, व पुढे आंतखी काय काय शिकविष्यांत येते याची वाट पहात राहिले. लोगे खाच्या संकटाच्या वेळेप्रमाणे खलाशी लोक गळथांत

भोपळे बांधून डेक्कवरून धाऊं लागले. पण दहा मिनिटे गेलीं तरी आम्ही उभे ते उभेच ! शेवटीं कवाईत संपली. आपापले भोपळे उतरून जा असें सांगण्यांत आले. तेव्हां कुतुहलप्रिय लोकांची निराशा झाली. आम्हाला वाटत होतें जहाजावर ठेवलेल्या जीव बचावण्याच्या लहान होडया खालीं सोडून त्यांत प्रवाशांनी दोन्यांच्या शिडयांनी कसें उतराव-याचे हें तरी शिकवतील. पण सर्व व्यर्थ. नाटकाच्या तालमींत मरणाची जी कवाईत होते तिच्या इतकी देखील ही आमची जीव बचावण्याची कवाईत रंगली नाही. असो; कवाईत संपतांच सर्वजण हांसत आपले भोपळे घेऊन आपल्या खोलीकडे परतले. मृत्यु जोंवर दूर असेल तों पर्यंत त्याला कोणीहि हसणारच !

पत्र नं. २

ता. २ मे—सुमारे आठशे मैल चालून आलों तरी तोच देखावा ! जमिनीवर निरनिराळे देखावे पाहण्याची सवय झालेल्या डोळयांची पण शुरी खोड मोडली. तान्यांच्या स्थितीचे ज्ञान असणाऱ्यालाहि आकाशाकडे पाहून आपण स्थलांतर केलें असें वाटण्याचा संभव नाही. मुंबई सोडलेल्यावर एक तासांने, म्हणजे जमीन दिसेनाशी झाल्यावर, ज्या ठिकाणी होतो तेयेच आतां मी आहे असें जर कोणी प्रतिपादिलें तर सभोवार पाहून नाही म्हणण्याची सोय नाही. फक्त जहाजावरचे घडथाळ, व त्या कडे पाहून आपलीं घडचाळें, रोज सुमारे पंधरा मिनिटे मार्ग सारावी लागतात तेव्हांच स्थलांतर खरोखर घडलें असें वाटते !

आज दोनप्रहरीं बोट दहावीस मिनिटे स्तब्ध उभी करण्यांत आली होती. त्यावेळीं समुद्र इतका शांत होता की, साध्या तळथाईतक्याहि लाटा त्यावर उठत नव्हत्या.

आमच्या भोवटीं पहिल्या क्लासाचें उतारू आहेत ते अर्थोत दुसऱ्या वर्गांच्या उतारूहून अधिक श्रीमंत, उच्च सामाजिक दर्जाचे असा फरक असतांहि या देन वर्गातील उतारूमध्ये दलणवळण असण्यास हरकत नसावी. पण तसें कचितच दिसते. दुसऱ्या वर्गांच्या उतारूल मिशनरी वगैरे लोक आहेत व त्यांना आमच्याशीं बोलण्याची हौस दिसते.

त्यांतल्या दोघांनी मला 'तुम्ही केळकरना' असें विचारले, तेव्हां त्यांच्याशीं बोलण्याचा संकोच सहजच वाटला नाही. फर्स्ट क्लासांतील लोक मात्र तटस्थ आहेत व तांची ओळख करून घेण्याची आम्हालाहि फारशी इच्छा नाही. दुसऱ्या वर्गाच्या उतारूपैकीं कांहीनीं आम्ही ज्या कार्याकरितां विलायतेस जात आहों त्या कार्याची माहिती समजून घेण्याची इच्छा दर्शविली व 'स्मोकिंग सलून' मध्ये बसून संभाषण प्रसंग घडवून आणण्याचा घाट घातला. व दहा वीस लोक आंत आलेहि. पण तेथें असणाऱ्या फर्स्ट क्लासच्या उतारूनीं हरकत घेतली. 'येथे राजकीय स्वरूपाची सभा भरविण्यांत येणार नाही. दुसऱ्या क्लासच्या लोकांनी येऊन बसण्याची ही जागा नव्हे.' असा गवगवा करण्यांत आल्यामुळे ते विचारे उठून गेले. इतर रीतीनें आम्ही त्यांच्याशीं भाषण प्रसंग घडवून आणणार आहों.

ता. ३-४-५-६ हे चार दिवस हवेच्या दृष्टीने वाईट गेले. समुद्र शांत हैं मुख, पण वारा नाही हैं मोठे दुःख. चार दिवस असा उष्मा झाला कीं बोलावयाची सोय नाही. अंगांतून दहा वीस शेर घामाचे पाणी गेले असेल. पण सुदैवाने बोटीवर बर्फ हवे तितके फुकट मिळते. जितका घाम गेला तितके गार पाणी आंत ओतले. त्यांतून दोन दिवस मला ज्वर आला. याचे कारण आंत बाहेर असमाधान; दोन दिवस पढून होतों. मग किनाईन घेतले, उपवास केले तेव्हां प्रकृति फिरून ताळ्यावर आली. तूर्त दूधभातच खाण्याचा विचार केला आहे. दूध हवें तितके वेळां मिळते. केळीं ब्रेड येवढयावर माझा निर्वाह चांगला होतो. या चार दिवसांत मी डेकवर मुळींच गेलों नाही. पण डेकवर जाणारे लोकहि हाकाच मारीत होते. परवांपासून कांहीं लोक रात्री डेकवर निजावयास जाऊ लागले. मी अद्यापि आपल्या खोलींतच निजतों.

ता.५ पासून अरबी समुद्र संपून तांबडा समुद्र सुर झाला. सुरवातीला एडन लागते, पण बोट एडनला लागली नाही. येट सुएझला जाणार म्हणून एडनच्या डोंगणगाचे फक्त दुरुनत्र दर्शन घडले. तसेच, हे पत्र एडनला न टाकतां आल्यामुळे तुहांस तें मिळण्यास आणखी दहाबारा दिवस आधिक लागणार. असो. तांबडा समुद्र हा निळाच आहे. पण

दूर किनाऱ्यावर तांबड्या दगडाचे—तांबूस रंगाचे—डोंगर दिसतात. ह्यणून त्यास तांबडा समुद्र ह्यणतात. आज तीन दिवस अरबस्तानच्या किनाऱ्यापासून कांहीं अंतरावरून जात आहों. तांबड्या समुद्राची रुंदी थोडी असल्यामुळे डाव्या बाजूस फक्त कांहीं मैलावर आफिकेचा किनारा आहे असें माहीत आहे, पण तो दिसत नाही. अरबस्तानचा किनारा भणजे रुक्ष-पणाची कमाल आहे. शेंकडो मैलांच्या किनाऱ्यांत एक झाड दिसले पण तें नुसतें बोढकेच नव्हे तर अगावर खवले पडलेले व दिसण्यांत भयंकर. अरबस्तातचा किनारा पाहतानां मला आपच्या कोंकणच्या किनाऱ्यांचे स्मरण झाले. कोंकणच्या बोर्टीतून जाताना किनारा किती तरी नयनमनोहर दिसतो ! अरबस्तान ओसाड अरण्यांकरितां प्रसिद्ध कसें आहे त्याची दुरून थोडी चुगूक कळली. तांबडासमुद्र लहान असल्यामुळे मधून मधून जहाजें भेटण्यास सुरवात झाली. पहिले पांच दिवस आम्ही कायते सागराचे अनन्य सामान्य असे राजे होतो असे वाटले, पण खरे बोलावयाचे म्हणजे समुद्राची भीतिहि तितकीच वाटत होती. हल्ळी किनारा मधून मधून दिसतो म्हणून त्याचा आहाला खरा आधार कसचा, पण आपली जमिनीची सोबत इतकेच कायतें तांबड्या समुद्राची उष्णतेन्तरीतां फार ख्याती आहे, पण कालपासूनच्या अबुभवावरून अरबी समुद्रच अधिक उष्ण वाटला. मुंबईस उकडूं लागले ह्यणजे आपण ह्यणतों चला समुद्रावर चाऊं; आणि इथें तर खुद समुद्रावरच आहों. पण काय उपयोग !

उष्म्यानें अंगावर लाल गांधीहि आल्या, पण त्या आतां हळूं हळूं मावळक्क आहेत.

ता. ७-८-९—हवा यंड होऊं लागली आहे, पण खारट हवेने शौचास साफ व्हावें तसें होत लाही. व तहान फार लागते. तरी पण थोडे खाणे हाच सर्वोंस राम बाण उपाय आहे व तो करीत असतों. कालपरवां-पासून येणरीजाणारीं जहाजें दिसूं लागली आहेत. मेलबोर्टीपेक्षां आम्ही सावकाश जातों याचें वाईट वाटतें, पण इतर जहाजांच्या मानानें आम्ही जलद जातों हें पाहून लगेच बरें वाटतें. काल आफिकेच्या बाजूच्या एका

प्रवासवर्णन.

बेटावरलि डोंगराचे टोंक दिल्ले. आफ्रिका पाहिली असें पूर्वी शपथेवर सांगतां अग्ले नसतें तें आतां मात्र येईल !

काळ संध्याकाळी जहाजाची शीट मोळ्यानें वाजल्यानें फिरुन आपले जीव बचावण्याचे भोपळे बांधून डेकवर गेलो. हीहि कसरत तालीम आहे असें वाटले व तेंच स्वरे होतें. पण लगेच अर्ध्या तासानें मृत्युसंबंधी रंगीत तालीम करण्यापेक्षा एक प्रत्यक्ष मृत्यूचा देखावा दिसला. जहाजावरील एक मुसलमान खलाशी न्यूमोनियाने गेल्या आठ दिवसांत आजारी होऊन मेला त्यास इतर खलाशांनी दफन विधी करून जलसमाध दिली अर्थात् हें पहाण्यास जहाजावरील सर्व उतारु आपापल्या डेकवर गोळा झाले होते व बोटाहि पांच मिनिटे थांबविण्यांत आली होती. मेलेल्याची गंमत जित्यांनी न पहावयाची तर कोणी ? पण गंमत पहावयास कोणी न मिळतां बोटावरच्या सर्व उतारुस मरावे लागल्याचे प्रसंग या युद्धांत किती तरी जणांवर आले असदील. दफनविधी चालला असतां एक धंटा वाजली. एक म्हणाला ही पहा मृत्याकरितां प्रार्थना करण्याची व दुःखप्रदर्शनाची धंटा. दुसरा म्हणाला ' नव्हे ही जेवणाच्या तयारीची धंटा ' आणि तें खरोखरच तसें होतें !

आम्ही उद्यां सुएझमधून प्रवास करू असें वाटतें, व उद्यांच पोर्ट सयदला पोचू; बाकीचा सविस्तर मजकूर पुढील पत्रांत लिहीन. पत्रे आज संध्याकाळी बंद करून पोषांत टाकावयास चावयाचीं म्हणून येथेच थांबतो.

पत्र नं. ३

पीहल्या आठवड्यांत व दुसऱ्यांत सर्वेच गोर्ढीत फरक पडला. जमीन दिसूं लागली, थंडी पऱ्हे लागली, प्रकृती सुघारली व तहानभूक बेताची लागू लागली. लोंकरी कपडे खालच्या मजल्यावर पेटीत सर्व ठेवले होते त्यांपैकी कांही वर आणून ठेवले, कारण यापुढे थंडीस जपले पाहिजे असें सांगतात. माझें जेवणखाण फिरुन नेहांप्रमाणे सुरु झाले.

अरबस्थानचा किनारा दिसत होता म्हणून लिहिले तीं निवळ वेटे आहेत असें सांगतात.

ता. ९. आखबस्तान संपून सिनाई पर्वताच्या टेंकड्या दिसुं लागल्या. याला लगत पालेस्टाईन प्रांत आहे, महंमदाची जन्मभूमि सोळून आतां आम्ही खिस्ताच्या जन्मभूमीच्या देशालगत आलों. सायंकाळीं पांच वाजतां एखाद्या बंदरांत आलोंसे वाटले; इतके दोहों बाजूचे डोंगर जवळ जवळ आलेले दिसले. आफ्रिकेचा म्हणजे इजिसचा किनारा उजव्या किनाच्या पेक्षां अधिक जवळ आला, एक दीपगृहिं आढळले; पण शोध करितां सुएझ अजून १५० मैल लांब !

ता. १०. सकाळीं फिरून बंदरी देखावा सुरु झाला, ८॥ वाजण्याच्या सुमारास खास सुएझ बंदरांत आलों. हें बंदर मुंबई बंदरापेक्षां लहान आहे, बंदर वर्तुळाकार असून एका बाजूस डोंगर बोडके व तांबूस, दुसऱ्या बाजूस तांबड्या रेतीची जमीन व इतर दोन बाजूस बंदरच्या इमारती तेलाच्या वर्खारी वगैरे दिसतात. बोट नांगरतांच ईजिप्शियन सरकारचा डाक्तर वर आला व त्याच्या पुढून सर्व मंडळी चालून गेल्याने डाक्तरी तपासणी संपली ! नंतर चित्रे, फळे, विड्या वगैरे विकणारे लोक होड्यांतून आले. बंदरांत सुमारे ४९ तास मुक्काम पडला होता. बंदराकडे पाहतां कालवा कोठून सुरु होतो याची कल्पनाच येईना सुमारे १२॥ वाजतां बोट फिरून चालू झाली. सुएझचे गांव सर्व डावे टाकून कालवा सुरु होता. हा सर्व गांव बोट जातांना दिसला. पांच पन्नास इमारती आहेत. झाडी वगैरे नाहीं; पण गांवचे रस्ते रेखीव असून वरून सायकली, घोड्यांच्या गाड्या व मोटारी हिंडत होत्या. किनाच्यापासून पंचवीस हातांचे अंतराने बोट जात होती. सर्व किनाच्याभर मधून मधून तरते पूल असून लोकांना यांवरून होड्यातून, बोर्टीतून चढतां उतरतां येते, सर्व रहदारी कालव्यावरून बोर्टीनीं चालते. पुढे कालवा अरुंद झाला व हीच रुदी यापुढे कायम राहणार. वरच्या डेकवरून पाहिले तरच पाण्यांतून चाललों असे वाटते. खालीं खोलींतून पाहिले तर पाणी दिसत नाहीं, व जमिनीच्या एखाद्या चरांतून आगबोट चालली आहे असे वाटते.

कालव्याच्या दोहों अंगांनी मानी खोदल्यामुळे झालेल्या स्वाभाविक भिंतीचीं तोंडे लहान लहान दगडांनी बांधून काढलीं आहेत. सुण्यास पर्वती अलीकडे हिरावागेजवळ म्युनिसिपलिटीचीं पाण्याचीं नवीन तर्की केली आहेत

त्यांतर्लीं दोन तर्ळीं रुंदीच्या बाजूने एक धरून लांब ७५ मैल वाढविली म्हणजे थेट तसा सुएझचा कालवा दिसेल. कालवा कंपनीने ठराविक अंतरावर घरे बांधून त्यांतून रक्षणाची व रिपेरीची व्यवस्था केली आहे. रेलवे स्टेशने तर्शीं कालव्याला हीं घरे होत. येथे तरत्या पुलाजवळ वाफेच्या लहान लहान बोटी तयार असतात. इतराहि कालव्यांतून फिरत असतात. कालव्यांत सांचणारी वाळू काढून पाण्याची उंची कायम ठेवणे हें मुख्य काम असते. दोहों अंगार्नीं तारायंत्राची डबल लाईन आहे. या कालव्यावर युद्धांत तुकीनीं हळा करण्याचा विचार केला होता म्हणून उजव्या हाताच्या बाजूने वाळून्या उंचवटचांत खदक (लदाऊ) खण्ठेले आहेत. व पलीकडे काटेरी तारांची कंपांउंडे केलीं आहेत. सुएझ संपतांच झाड दिसेनासें झालें; कारण कालवा बहुतेक वाळूच्या ओसाड अरण्यांतून जात आहे.

दोन तास चालून गेल्यावर हळू हळू कालवा रुंद होऊ लागलासा वाटतो. प्रथम वाटले समोरून येणारीं जाणारीं जहाजें जावीं म्हणून जाग-जागीं कालवा रुद केला असेल, पण पुढे ती कल्पना खोटी ठरली. मग वाटले, मोठे लवण आहे व त्यांत समुद्राचे पाणी भरल्याने तले बनले हीहि कल्पना बसेना. आतां पाहतों तों कालवा गेला, लवण गेले आणि दोन्ही बाजूस मैल दोन दोन मैल पाणी पसरले आहे ! तेव्हां लक्षांत आले की ज्या दोन तीन सरोवरांच्यामुळे इंजिनियर लिसेप यास कालव्याची कल्पना सुचली त्यांतले हें पहिले सरोवर. स्पोकिंगरूममधून पाहतों तों फिरून समुद्र आलासा वाटू लागला या सरोवरांतून दोन तास चालून गेल्यावर कालवा सुरु झाला. रात्री दुसरे व तिसरे सरोवर लागलें; मधून मधून कालवा दुहेरी असल्यासारखा वाटला. दुसरे जहाज जाण्यास वाट देण्याकरित आमचे जहाज एक वेळ थांबले होतें.

ता. ११ रोजी सकाळी ६ वाजतां पोर्ट सच्यद येथे येऊन पॉचलों, हें बंदर सुएझपेक्षां अधिक सोईचे आहे व आगबोटी तर मुंबईपेक्षां जास्त एकत्र दिसल्या. पश्चिमोत्तर दिशेस धक्का आहे. धक्क्यापासून सुमारे पन्नास हातांवर आराचे जहाज नांगरले होतें. धक्क्यावरून स्ता मोठा जातो, पलीकडे सर्व प्रकारच्या दुकानांच्या इमारती आहेत. म्हणण्यासारख्या भव्य नाहीत. धक्क्याखालीं पंप लाशून लांबलचक तरते प्लॉटफॉर्म असून त्यांवर

अनेक लहान जॉलीबोटी वर ओदून डेवल्या असतात. वाटेल ती उचलली आणि पाण्यांत लोटली कीं झाले ! एका क्षणाचे काम. त्याच्या अलीकडे पाण्यांत सर्व देखावा काशीच्या घाटाखाली तरते ड्रॅटफॉर्म असतात त्यांसारखा भासतो. कालव्याच्या तोंडाजवळ कालवा करणाराचा मोठा पुतळा आहे.

सकार्ही न्याहारी झाल्यावर सरकारी अधिकारी येऊन त्यांने पासपोर्ट तपासन छाप मारून दिल्यावर ज्यांना गांवांत जावयाचे होते त्यांना परवानगी मिळाली. आम्ही सर्व मिळून होईतून धक्क्यावर गेलो; थोमस कुक कंपनीचे ऑफिसांत नोट मोदून पैसे केले व तार ऑफिसांत जाऊन पुण्यास व लंडन येथे तारा केल्या. नंतर कांही पायाने व कांही गाडीने हिंदून गांव बघितला, व १ वाजतां बोटीवर परत आलो. गांव बराच मोठा, सुमारे ६०।६५ हजार वस्तीचा आहे. कालवा झाल्यापासून हा विशेष भरभराटला. येथे सर्व अंमल इजिविशयन सरकारचा आहे; पण तंत्रे सर्व इंग्रजांच्या हाती. मूळ फ्रेंचांनी कालवा खोदप्प्याचे श्रेय घेतले; पण पुढे कालवाकंपनीचे शेअर पुष्कळसे इंग्रजांच्या हाती जाऊन त्यांचे वर्चस्व झाले. येथे अधिराज सत्ता तुकी सुलतानाची, गादी खेदिवाची, कारभार इंग्रजांचा, बाजार फ्रेंचांचा, भाषा घेडगुजारी, असा प्रकार असून सर्वप्रकारचे युरोपीयन लोक पहावयास सांपडतात. धक्क्याजवळचे गांव कोलंबोइतकेहि चांगले नाहीं, रस्ते गचाळ आहेत. जुने शहर या लगत आरबटाऊन म्हणतात ते तर गलिंच्छपणाचे आगर दिसते. असो, पोर्टस्थ्यद येथे पाय-उतार झाल्याने अरेवियन नाईटच्या मुलखाचा व आफिकासंडाचा प्रत्यक्ष स्पर्श झाला असे म्हणण्यास हरकत नाहीं.

सुमारे दोन प्रहरीं चार वाजेपयेत बोटीवर कोळसा भरण्याचे घाणेरडे काम, आरडाओरड आणि बोटीवर जाणारायेणारांची घामधूम सुरु होती. बोटीच्या रवळ्या डेक्वर बोटभर कोळशाच्या पुढीचा थर जमला होता. चार वाजतां किनाऱ्यावर गेलेली सर्व मंडळी परत आली. त्यावरोवर सुमारे ३०।४० लंकरी तरुण अधिकारी पुष्कळसे सामान घेऊन लंदनला जाण्याकरितां बोटीवर आले. यांना खोल्या दुसरीकडे दिल्या आहेत; पण ते सर्व फर्टळास पैसेंजर असल्याने स्मोकिंगरूममध्ये येऊन

बसतात यामुळे जागा बहुतेक अडते. शिवाय त्यांचे हंसर्जेचिददलणे सुरु झाले म्हणजे गुजरांचा वाजार भरू लागला असें वाटते. येथे पाहावें त्याच्या तोंडांत पांढरी सिंगारेट किंवा चिरूट. नाहीं म्हणावयास मिशनरी लोक तेवढे विड्या ओढीत नाहीत. पण याचा वचपा कांहीं लिया विड्या ओढतात यामुळे भरून निघतो. बेळ्यांनी जसा कांहीं स्मार्तांगि घेतला आहे. तोंडांचे होमकुंड सदा पेटतें व धुमतें असते. यामुळे स्मोकिंगरूममध्ये सगळा धूर ! या सर्व कारणामुळे वर येऊन बसावेंसे वाटत नाहीं. शिवाय पूर्वीचा सर्व उकाडा जाऊन छान यंड हवा सुरु झाल्याने खोला ऊवदार तीच बरी वाटते. रात्री ८ वाजतां भूमध्यसमुद्राच्या प्रवासाला सुरवात झाली. भूमध्यसमुद्र निळा म्हणून वाखाणतात; पण आरबी समुद्रापेक्षां अधिक निळा नाहीं. युरोपीयन लोकांना याच्याइतका प्रिय असा दुसरा समुद्र नाहीं, वाकी इतिहासाच्या दृष्टीने याच्याइतका कीर्तिवान किंवा प्रसिद्ध असा दुसरा समुद्र नाहीं हें खरें. तीनहि खंडाची द्वारे यांत आहेत. सुएझचा कालवा झाल्यापासूनच काय, पण पूर्वीसुद्धां जगाचा पुस्कळसा व्यापार या समुद्रांतून चालत असे.

पत्र नं. ४

ता. १२. आज सर्व दिवसभर अतिशय गार व सोसाठ्याचा वारा सुटला होता. तोंड बाहेर काढू देत नव्हता. गरम कपडे सर्वांच्या अंगावर चढले; परंतु डेकवर जातांच हुडहुडी भरे यामुळे बहुतेक सर्व दिवस खोलीचा आश्रय करून होतो. भूमध्य समुद्राची हवा मोठी जोमदार असते म्हणतात. निदान भूक बरी लागू लागली खरी. पण घरच्याप्रमाणे येथील ठराविक पदार्थांचाहि कंटाळा लवकरच येतो. एकंदर पदार्थ मिळतात ते खालीलप्रमाणे:- गव्हाची (ओट) खीर, चहा, कार्फा, दूध, साखर, केंजी, नारिंग, ब्रेड, लोणी, लोणचे, पाकविलेले मुरंबे, मोहरी, मीठ, पाकविलेले आळे, किंबु, भात, डाळ, गाजी, बटाटे, साबूची किंवा तांदळाची आंबोली, कणीक व फळे घालून बर्फाचे पाण्यांत केलेले पक्काज आईसक्रीम वगैरे. यांपैकी कांहीं नित्य टेबलावर असतात व कांहीं आल-

दूनपालदून असतात. डाळ भाजी वगैरे पदार्थाना कांहीं रुचि नसते. फोडणी नाहीं. आपण लागेल तेवढे मीठ लावून खावें. यामुळे कोणास आमटी खारट झाल्याचा बोल घरच्याप्रमाणे येथे लावतां येत नाहीं. सर्वो-बरोबर पंक्तीस बसले म्हणजे उराविक अनुक्रमाने ताटे (बशा) येतात व पदार्थ येतात तेव्हां आपल्या हाताने वाटेल तितकाच पदार्थ व्यावा; कोणी आग्रह करीत नाहीं. पंक्तीस न बसतां आजारी वगैरे असल्यास पंक्तीचे पदार्थ खोर्लीत मागवावे म्हणजे मिळतात. तात्पर्य, घरच्या जेवणाची मौज येथे नाहीं, तरी पोट भरण्यास विलकुल हरकत नाहीं. दुसऱ्या (अभक्ष) पदार्थकडे लक्ष जाण्याचे कारण नाहीं; एवढेच नाहीं तर शेजारी मनुष्य तें खात असलेला पाहिला तर कसेंसेच वाटते. आम्ही आठ नेटिव्ह लोक एका कडेला दोन टेवलांवर बसतो. सर्व युरोपीयन पलीकडे बसतात. आम्हां आठांत दुसरे चार मांसाहारी व आम्हीं चार शाकाहारी आहों. म्हणून आमचे एक टेवल व त्यांचे एक अशीं निराळीं मांडलेली आहेत. एकदां जागा घरल्या म्हणजे अखेरपर्यंत कायम राहतात. दुसरा कोणी त्यांवर येऊन बसत नाहीं. युरोपीयन लोक जेवतांखाताना हांसत-खिदळत असतात. आमचे जेवण बहुधां मुक्यानेच चालते. इत्रजी कोणास कितीं चांगले बोलतां येत असले तरी देशी भाषेत गप्पा चालतात, तशा इंग्रजीत रंगू शकत नाहीत. शिवाय साहेबाला आमच्या चुका कळतील म्हणून पोटांत भीति ! ही साहेबाची भीतिच अजून आम्हांस वाधते; पण ती जायला आमचे ढोके आणखी थोडे वर निघाले पाहिजे.

ता.१३-१४. काल आजकालचा गार वारा यांवला व साधारण आपल्या हिवाळ्यासारखी थंडी पडली आहे. डेकवर थेट सिंहगड वाटतो.

बोटीवरील युरोपीयन लोक सूप मजा मजा करीत आहेत. वेळ धाल-विण्याकरितां ते खेळ वगैरे खेळतात हैं स्वाभाविकच आहे; पण त्यांना मर्यादा म्हणून करी ती नाहीं, याचे मात्र आश्रय वाटते. कांहीं मिशनरी व म्हातारे यांशिवाय या दंगलीत सर्व सामील असतात. आज दोन दिवस तर त्यांनी बोट जशी काय डोक्यावर घेतरी भाहे. लगोऱ्या, शर्यती, वदावदी, हुतुतु, नाच, सोडती, गाणेंवजावणे, फोनोग्राफ सर्व प्रकार सुरु आहेत.

ता. १५. आज सकाळी ७ वाजतां आम्ही माल्या बेटाजबळ येऊन पांचलों. बेटास बोट लागत नाही असे पाहून निराशा झाली. कारण माल्या बेट प्रेक्षणीय आहे म्हणतात. बेटापासून दोन मैलांवरून बोट गेली. बेटावर सकाळचे ऊन पडल्यामुळे इमारती, किले, तटबंदी व देवळे यांचे आकार अजमावतां आले. बेट रुक्ष दिसले. झाडी नाही. कदाचित पलीकडच्या बाजूस असावी. माल्या येथें द्राक्षे उत्तम होतात असे म्हणतात. बेटाचा सात आठ मैल लांबीचा भाग दिसत होता. पांदुरका खडक व पांदुरक्या इमारती यांचा देखावा सुंदर होता. सुएझ व जिब्राल्टर यांच्या दरम्यान हैं महत्वाचे व्यापारी व लष्करी ठिकाण आहे. याला ऐतिहासिक महत्वाहि वरेंच आहे. संध्याकाळी ६ चे सुमारास ‘पाजाला’ नांवाचा दोन मैलांचा डोंगर लागला. त्याच्या वरीच जवळून बोट गेली. हैं फ्रेंचाचे बेट असून यावर काळे पाण्याचे कैदी ठेवतात असे कोणी सांगितले. डोंगरावर इमारती अगदी थोड्या; पण तंबूसारख्या लहान लहान पांढऱ्या इमारतीच्या रांगाच्या रांगा मात्र दिसल्या. मग ते तंबूच असल्यास नकळे. आज दोहों अंगांनी जाणारी येणारी जहाजे वर्णचशी दिसली, त्यांत एक दोन कूऱ्यांनी असावीं.

नाही अमावास्येला सुवर्हदून निघालों. आज पौर्णिमा. पंधरा दिवस झाले, पाण्यांत आहों. ! ता. २४ पर्यंत अजून हा प्रवास आहे. असो. विचारा कंटाळा येतो खरा, पण प्रवास दुःखाचा नाही.

ता. १६. आज सांगण्यासारखें इतर कांदी घडले नाही. फक्त दोन प्रहरी १ वाजल्यापासून वारा पाऊस सुरु होऊन वादळ झाले. काल संध्याकाळी पाजाला बेटाकडे पाहत असतां एक जहाजावरील अधिकारी मला म्हणाला, समुद्र इतका शांत असलेला मी सांच्या जन्मांत पाहिला नाही; पण या सुमारास पश्चिमेकडे ढग येण्यास सुरवात झाली होती, व सुर्य मावळतांना काळ्या कुळकुळीत वानराच्या लाल तोंडासारखा दिसत होता. तेच ढग फैलावून आज लहानसे वादळ झाले. डेक भिजून गेले व सर्व मंडऱ्यी नापापल्या खोल्यांतून बसली. जहाज खूप हलूं लागले. संध्याकाळी जेवणाच्या वेळी टेबलावर निम्याहून कमी मंडळी होती. कित्येकांना बोट लागली. आमच्या खोलीत कंदूरु ह्यांपैकी एक होते.

इतर कोणास बोट लागली नाहीं, रात्री बोट फारच हालली व खोलीतले सामानहि घडाघड पडत होते. ११ चे पुढे आम्हांस झोंप लागली. मग आमचे समुद्र काय करणार ?

ता. १७. सकाळी उदून पहातों तो हवा बरीच निवळली होती व बोटीचे डोलणे बरेच कमी झाले होते. थामुळे फिरुन आम्ही पूर्व क्रमास लागलों. ५ वाजतां आफिकेच्या किनाऱ्यावरचे डोंगर फिरुम दिसू लागले. यावरून आम्ही जिब्राल्टरच्या जवळ जवळ येत चाललां आहों असे वाटले; पण हा भ्रम आहे. सर्व दिवसभर आफिकेचे हे डोंगर दिसत च आहेत. पण जिब्राल्टर अजून ३०० मैल दूर आहे ! !

ता. १८. आज सकाळी ७ वाजल्यापासून आफिकेचा किनारा दिसेनासा होऊन त्याचे जागी स्पेनचा किनारा दिसू लागला, व सर्व दिवसभर तोच दिसत होता. किनारा सर्व डोंगराळ असून शेषनास मैल लांबीच्या 'नेब्हाडा' नामक पर्वताची सोवत सर्व दिवस पुरली. पर्वत उंच असून त्याला एकामार्गे एक अशा अनेक रांगा होत्या. सर्वात उंच भागावर वर्फ पडले होते. डोंगराच्या माथ्यावर वर्फ पडलेले असें मी आजच प्रथम पाहिले. प्रथम लांबून पाहतां पावसाळ्यांत ठग डोंगराच्या शिखरावर टेकला तसें टेकलेले दिसले; पण तज्ज होते त्यांनी तेब्हांच तें वर्फ म्हणून ओळखले. या वर्फावर समोरून ऊन पळू लागले तेव्हां शोभा दिसू लागली ती सागतां येत नाही. उपमाच द्यावयाची तर अशी देतां येईल की, जसें कांही वांगीभाताच्या ढिगावर खिसलेले खोबरे पसरले आहे ! भाताच्या ढिगाच्या मानानें बायका खोबरे जितके थोडे घालतात तितकेच वर्फाहि डोंगराच्या मानानें थोडे होते व याहि दृष्टीनें उपमा शोभण्यासारखी आहे ! मात्र उपमेवरून मला वांगीभात खाण्याची इच्छा झाली आहे असें समजावयाचे नाही ! निम्मा दिवस ही शोभा पहात मी डेकवर उभा होतो. आज हवाहि सुंदर होती. थंडी माफक, ऊन स्वच्छ, समुद्र कमालीचा स्तब्ध, व देखावा उत्कृष्ट; सर्व प्रवासांत आजच्याइतका आत्हाद केव्हांच झाला नाही.

ता. १९. पहाटे १॥ वाजतां शोरेत जिब्राल्टरला पोंचलों. आगगाडी चालू असतां निजलों म्हणजे ती थांबस्यानें आपण जागे होतों तजाच

बोट थांबल्याने जागा झालों व पहातों तों बोट बंदरांत उभी असून दोन्ही बाजूंस दिव्यांचा लखलखाट. लगेच डेकवर जाऊन सर्व शोभा पाहून परत येऊन निजलों. आज दिवसा सर्व पहावयास सांपडणारच आहे; पण रात्री विशेषतः उत्कृष्ट चांदण्यांत पहावयास सांपडणारी शोभा दिवसा पहावयास मिळणार नाही, म्हणून पाहून घेतली. असो. टपालांत पत्र टाकण्याची वेळ झाली म्हणून येथेच थांवतों.

पत्र नं. ५

सकाळी लवकर उटून सर्व कामे करून डेकवर जाऊन आधीं चौफेर बंदराचा देखावा पाहिला. बंदर पाहून वक्केची आठवण होते. बंदर वॅक-वेहून मोठे आहे. बंदरांत येण्याचे तोंड मात्र वॅकवेहूनहि लहान आहे. पूर्वोकडून आंत शिरल्यावर उजवीकडे जिब्राल्टरचा किळा, पश्चिमेचे बाजूंस स्पॉनिश जिब्राल्टर शहर, उत्तरेस आलिजसेरिस हें स्पॉनिश शहर, पूर्वउत्तर कोपन्यास अटलांटिक महासागरांस शिरण्याचे द्वार व त्यापलीकडे मोरोक्को देशाचा किनारा. बंदरांत जहाजेच जहाजें; व मोठमोळ्या मोटार-बोटी तर काय माशासारख्या पाण्याच्या पृष्ठभागावर वावरत होत्या. सकाळची न्याहारी झाल्यावर दोन तासांनी एक मोठी बंदरबोट येऊन बंदरांवर आम्हांस घेऊन गेली. धक्यावर पोंचण्यापूर्वी प्रचंड कोळशाच्या वखारी लागतात. धक्यावर एक गाईड (वाटाड्या) भेटला त्याला घेऊन दोन गाड्या करून शहर पाहण्यास गेलों. शहरास चौफेर तटबंदी मुईकोट किल्ल्याच्या रीतीची असून तिचा प्रकार पाहून तर येट दिल्हीच्या किल्ल्याची आठवण झाली. वेशीच्या तोंडीं आमचे पासपोर्ट तपासून आम्हांस परवान्याची तिकिटे देण्यांत आलीं. सायंकाळी नाकेबंदीची तोफ होईपर्यंतच शहरांत फिरण्याची परवानगी होती; पण आम्हांस चार वाज-तांच यावयाचे होते. वेशीजवळच फळफळावळीचे मार्केट आहे. येथून शहरचा मुख्य रस्ता लागतो, हा सुमारे २० फुट रुंद लासून त्यांतच दोन पदपथ आहेत. दोन गाड्या जाण्यायेण्यास अडचणच वाटते. रस्ते मुंबई सारखे ढांबरानें घोटलेले असतात. दोन्ही अंगांस लहान लहान दुकानें;

पण बंदरांत रोज शेकडों प्रवासी उतरत असल्याने या दुकानांतून हजारों रुपयांची घडामोड होते. जरूरीपेक्षां चैनिच्या पदार्थांची दुकानेच अधिक आहेत. शहराच्या मध्यभागी एक परेडग्राऊंड (लहानशीच) व त्याभोवती एक बाग आहे. शहराच्या पूर्व—दक्षिणचा भाग पाहण्यास परवानगी नाही. येथून लष्करी भाग सुरु होतो. शहर सर्व एका मोठ्या तुटक डॉंग-राच्या झावर वसले आहे. मलबारहिलकडे लांबून पाहिले म्हणजे जशी घरावर घरे दिसतात तर्शी डॉंगराचे लवणावर स्पाटी करून घरे बांधली आहेत. सुमारे दहा पंधरा मजले घरांवर घरे दिसतात. व लांबून शहर एकाचा चित्रासारखे दिसते. जिब्राल्टरचा इतिहास एनसायळोपीडि-यांत वाचावयास सांपडतो तो वाचला म्हणजे त्याचें महत्व कळून येईल. किल्याचा डॉंगर तुटक असल्यामुळे भव्य दिसतो. तो पांढुरका असून उन्हांत पाहिले तर त्याच्या अंगावर खवलेखवले दिसतात. याजकडे पाहून दौलताबादच्या किल्याची आठवण होते. पण तो थोडा लहान आहे. किल्याच्या खालच्या भागावर थोडथोडी तुरळक झाडी आहे. सर्व किल्यावर लष्करी ठारीं व तटबंदी असून त्यावर शेकडों तोफा पसरून पण छपवून ठेवलेल्या आहेत. त्या अशा कीं, भूमध्यसमुद्र व अटलांटिक महासागर यांतून एकमेकांत घिरणारे कोणतेहि जहाज या तोफांचा मारा चुकवू शकणार नाही. हा किळा म्हणजे एक किळीच आहे. युरो-पांतील सर्व दर्यावर्दी मार्गाच्या पेटीला कुलूप असून त्या कुलपाची ही किळी इंग्रजांनी आपल्या हातांत ठेवली आहे. ती कोण कधीं हिस-कावून घेतो पहावें! आज दोनशे वर्षे ती इंग्रजांचे हाती आहे. त्यापूर्वी स्पेनिश व त्यापूर्वी मुसलमान लोकांच्या हाती ही किळी होती.

शहर पाहून झाल्यावर आम्ही स्पेनिश जिब्राल्टर पाहण्यास गेलें. याच्या कस्टम हाउसपलीकडे इकडच्या गाड्या जात नाहीत. आमच्या वाटाड्याच्या कृपेने आमची तपासणी कसून झाली नाही. गांवचे सर्व रस्ते उत्तम फरसबंदी आहेत. ते पाहून काशीच्या रस्त्याची आठवण होते. सर्व स्पेनमध्यें फरसबंदीशिवाय गांवांतील रस्ता नाही दासें कोणी म्हणाले. फरसबंदीमुळे स्वच्छता दिसते. धूळ मुर्ढीच नाहा. पण खन्या अस्वच्छतेस तोटा नव्हता. घरे व दुकाने सरमिसळ असून बायका दुका-

नावर बसण्याचे प्रमाण इंग्रज दुकानांहून अधिक आहे. येथे कांही किर-
कोळ खरेदी ज्ञाल्यावर मंडळी परंतली. हें स्पॅनिश शहर, पाहून मात्र
कांही नवीन गोष्ट पाहिली असे वाटले. जिब्रिटिश जिब्राल्टर हें मुंब-
ईच्या कांही भागांची नक्कल आहे. त्यांत अरुंद रस्त्यांपेक्षां कांही नवीन
नव्हते.

बंदरावर जाण्यापूर्वी आम्ही एका हिंदी दुकानांत शिरलो. आम्ही
हिंदी लोक पाहतांच त्यांना मोठे प्रेम वाटले. जिब्राल्टर येथे सुमारे पंधरा
हिंदी दुकाने असून ती सर्व सिंधी लोकांची आहेत. सिंध हैदराबाद येथील
एका विशेष वाणिया जातीच्या लोकांनी आज ४० वर्षे हा धंदा उच-
लला असून जगांतील प्रत्येक मोठमोळ्या बंदराच्या शहरी त्यांची दुकाने
आहेत. कोलंबोस आम्हांस सिंधी व्यापारी भेटलेच होते. यांच्या दुकानां-
तून युरोपियन लोकांस आवडणाऱ्या अशा पौर्वात्य पद्धतीच्या चिजाच
ठेवलेल्या असतात. व त्या विक्रन हे दुकानदार युरोपियन लोकांकडून
वराच पैसा मिळवितात. जिब्राल्टर येथे या व्यापारांच्या पांचसहा पेढ्या
असून प्रत्येकीची येथे एकाच पेठेत दोनदोन तीनतीन दुकाने आहेत.
येथे सुमारे ८० हिंदी आहेत व ते फक्त सिंधीच आहेत ही गोष्ट लझांत
ठेवण्यासारखी आहे. हिंदुस्थानच्या गप्पागोष्टी ज्ञाल्यावर या लोकांनी
आम्हांस फारांस दिले व थोडासा फलपुष्पोपहार घेऊन ते आम्हांस
बंदरावर पैंचवावयास आले. आमच्या बोर्टीतले पुण्यकळ युरोपियन
जिब्राल्टर पाहण्यास उतरले होते व त्यांनीही वरोवर फुले आणली होती;
पण आमचे पुण्यगुच्छ त्यांच्याहूनहि मोठमोठे पाहून त्यांना थोडे आश्र्य
वाटले व त्यांच्या दृष्टीने आमची अब्रूहि थोडीशी वाढली असेल !

आम्ही परत आलों तों आमची बोट कोळशाच्या वखारीजवळ येऊन
कोळसा भरीत होती. हें काम पुरे होऊन संध्याकाळी ६। वाजतां आम्ही
बंदरांतून बाहेर पडून आणली एका तासानें खन्या आटलांटिक महासा-
गरांत शिरलो.

पत्र नं. ६

ता. २१. आज सर्व दिवसभर पोर्टुगालचा किनारा दिसत होता. रात्री एकदोन दीपगृहे आढळली. जवळपास एखादे मोठे बंदर असावें अरें चाटलें; पण अंधारामुळे दिसले नाही. भूमध्यसमुद्र सोडल्यापासून आग-बोट हालण्यास सुरवात झाली. वारा वादळ नाही, पण हा समुद्र स्वभावतःच उच्छृंखळ आहे. बोर्टीत सरळ उभे राहतांच येत नाही. सामानहि मधून पडतें. जेवणाच्या मेजावरर्ची भांडी वगैरे पऱ्हं नयेत महणून लांकडी चौकटी मेजाभोवती आणून लावल्या आहेत. भोजनगृहांतली गर्दी थोडी कमी झाली आहे. बोट इतकी हलते की, एका कलाटणीत ४९ अंशावरचे तारे दिसतात न दिसतात तों लागलींच पायाखालच्या पाण्यांतले मासे दिसतात. विस्केचा उपसागर याहून कठीण म्हणतात. असो. आतां प्रवास चार दिवसांवर आला ! काल सकाळी एकदम धुके इतके लोटले की, २५ हातांवरचा पदार्थ दिसेना. बोर्टीचा वेग थोडा कमी करण्यांत आला, व वाफेचा कर्णा वरचेवर वाजू लागला. धुके पडले म्हणजे इतर बोर्टीस इशारा मिळावा, एकमेकीचे अंतर कळावें, म्हणून हा कर्णा मधून मधून वाजवीत असतात.

ता. २२-२३. आज म्हणण्यासारखे कांही घडले नाही. फक्त एक दोन वेळां मोठे व्हेल मासे आढळले. व्हेलमासा पाण्याच्या पृष्ठभागाकडे येऊ लागला म्हणजे तोडांत पाणी घेऊन टाळून वर सोडतो, त्या योगाने मोठा कारंजा उडत असतो. तो बराच दुरून दिसतो. या कारंजाचे रोखाने पाहिले तेव्हां माशाचा निमा भाग पाण्यावर आलेला दिसला.

कालपर्यंत बोट बेसुमार हालत होती. आज हालणे कमी झाले. वे ऑफ विस्केची बोट हालण्याबद्दल फार ख्याती आहे. पण आम्हांस त्यापेक्षां अटलांटिक महासागरानेंच अधिक त्रास दिला. इतर समुद्रांपेक्षां येथें थोडा निराळा प्रकार आढळतो. तो असा की, इतरत्र लाटांची लांबी लहान असून त्या फुटतात व फेस येतो, तो क्षितिजापर्यंत दिसत असतो; व या येगाने दिसण्यांत खळबळ फार दिसते. या महासागरांत लाटांची लांबी

फार असून त्या कोठेहि फुटलेल्या आढळत नाहीत, फेस मुळीच दिसत नाहीं व खळबळहि ऐकूं येत नाहीं; पण लांबून लाट येतां येतां समुद्राचा पृष्ठभाग इतका उंच होतो की, डोंगर वर उठल्यासारखा वाटतो. व त्याबरोबर जहाजाची कड पाण्याला लागते. हें पाहून वाटते की, खरोखरत्व समुद्राचें ऊर भरून आले ! इतर समुद्रांच्या खळबळीस खियांच्या दःखभराची उपमा साजली तर या महासागराच्या या भरतीस पुरुषांच्या दुःखाची उपमा साजेल !

आज सकाळी आम्ही वे ऑफ विस्के सोडून इंगिलश चॅनलमध्ये प्रवेश केला असें जहाजाच्या रोखावरून दिसूं लागले, इंगिलश चॅनल आत्याबरोबर इंग्रजांना घर आलेसें सहजच वाढू लागले, इंगलंडचा किनारा दिसत नाहीं, पण डाव्या हातास कांहीं मैलांवर तो जवळ आहे असें मनास वाटते ना ! रात्री झोपेंत आईचा हात मुलाच्या अंगावर नसला तरी ती शेजारी आहे या कल्पनेने मुलास आईची सोबत पुरी होते तसेच हें आहे. आम्ही मात्र हौसेने इंगलंडास जात आहो खरे; तरी पण इंगलंड जवळ आले या कल्पनेपेक्षां हिंदुस्थान तितके दूर गेले या कल्पनेचा पगडाच मनावर अधिक बसतो ! तूत आम्हांला आगवोट हेंच घर वाटत आहे खरे. पोर्ट सय्यद व जिब्राल्टर येथे गांव पाहण्यास आम्ही जाऊन परत येऊन बोटीवर पाय ठेवतांना आम्हीं 'घरीं' परत आत्यासारखे सुख वाटले. संवयीने घराची कल्पना बदलते; दुसरे काय ? बोटीत आज २४ दिवसांत आम्हांला खालीं केविन व वर डेक किंवा जेवणाचा दिवाणखाना यांशिवाय थारेपालटण करण्यास चवथें ठिकाण नाहीं. खालून वर व वरून खालीं खेपा धालणे हीच करमणूक ! तरी पण उद्यां कॅविन सोडून जातांना घर सोडल्यासारखे वाईट वाटेल, सरकरीतिले वाघ—सिंह मैदानांत उतरण्यापेक्षां परत विजन्यांत जातांना किती हौसेने उडी मारतात हें आपण पाहतोच. तूत आमची गत विजन्यांतल्या पांढऱ्या उंदरांसारखी शाली आहे. त्यांच्या विजन्याला आमच्या जहाचासारखेच देन मजले असतात व आमच्या खालवरच्या येरझारांप्रमाणे तेहि वाटोळ्या रहाटावर असेच फिरून करमणूक करितात !

इंग्रज लोक मात्र जातील तेथें खरोखरीचे घर करतील. त्यांना कांही कमी नाही. पण त्यांना हें सुख बोटीविषयीं आपलेपणामुळे व एकजुटमुळे वाटत असले तरी त्यांच्या अंगांत नौसेचा जो पारा खेळत असतो तोही यास कारणीभूत आहे ! आमच्या वाटणीचे म्हणजे पहिल्या क्लासचे डेक २०।२२ फूट रुंद व सुमारे सवाईं फूट लांब आहे. तेवढंयांत पांचपन्नास इंझिंचेर्स, व वेतांच्या खुच्यां यांची गर्दी आहे. त्यांतच सुमारे पन्नाससाठ स्थीपुरुष येरझारा धालीत असतात. त्यांतच मुलांच्या हातगाड्या फिरतात. त्यांतच मुलांना झोके घेण्याकरितां दोरीचा झोंपाळा आहे. त्यांतच मुले दोन्यांतून उड्या मारण्याचे खेळ खेळतात. त्यांतच मुलांचे लपंडावाचे खेळ चालतात. त्यांतच थोरांचे लगोन्याचे खेळ चालतात. त्यांतच बायका शतपावलीचा व्यायाम करीत असतात. त्यांतच कांही मोठे पुरुष मुलांप्रमाणे ओणव्यांची रांग लावून कांही लांबून धांवत येऊन पाठीवर उड्या धालून स्वारांचा खेळ खेळतात. त्यांतच दोर लावून टग ऑफ वारचा खेळ चालतो. त्यांतच एका बाजूस सोडतीच्या तिकिटांचे दुकान मांडलेले असते. आणि त्यांतच आमच्या सारखे परके हिंदीलोक ओंठ मिटून खिंशांत हात धालून, दुसऱ्यास लागेल रांग आंग चोरून, दिसण्यांत गंभीर तत्ववेत्यप्रमाणे, पण खरोखर अस्पृश्य सुतक्याप्रमाणे—वावळयासारखे कंचित हिंडत असतात !

परवां रात्री या लोकांनी डेकवर छोटीशी रंगभूमि सजवून विजेची रोधनाई करून खेळ व गाण्याचा जलसा केला. त्यांत सातआठ पुरुष व दोन बायका होत्या. सर्वजणांनी चिनी लोकांचे घेहराव घेतले होते. गाणे यथायथाच होते; पण एका गोऱ्या खलाशाचे सोंग व मागाहून गलबतावरील कॅप्टनानें केलेले जादूचे चमत्कार प्रेक्षणीय होते. तसेच आज रात्री ‘किंग आफ्रिकन रायफल’ नामक पलटणाच्या लोकांनी खेळ केले.

आज दोनप्रहरीं धुके बरेंच रुडले होतें व सावधगिरीचे कर्णे वाजत होते. संध्याकाळचे सुमारास खूप यंडी पडली; ती इतकी की, डेकवर बाववत नव्हते. साडेसात वाजण्याचे सुमारास ‘आईल ऑफ वाईट’ नामक

बेट व त्यावरील दीपगृह दिसून लागले. हेंच इंग्लंडचे प्रथमदर्शन म्हणा-यचें! लंडन येथें उद्यां सकाळी दहा वाजतां पैंचूं असें म्हणतात!

ता. २४. सकाळी उठून गळतों तों बोट स्वस्थ उभी आहे. धुके दाट पसरले आहे व कर्णे वाजतच आहेत. मध्यरात्रीं उठलों, तेव्हां बोट थांबल्याचा भास झालाच होता; पण अंधारामुळे डेकवर जाऊन नाहतां आले नाही. सकाळी झालें तरी नक्की कारण कळेना. ४ वाजण्याचे सुमारास फिरून बोट चालू लागली, पण सुंगीच्या पायाने. धुक्यामुळे दूरवर दिसत नाही. व अद्यापि या भागांत पूर्वा जर्मनीने पसरलेल्या पाण-सुरुंगाचा अंदेशा असल्यामुळे अत्यंत सावधागिरीने जावें लागते. हे धुके अत्यंत चंद्रल स्वभावाचें आहे. क्षणांत तें अदृश्य होतें व क्षणांत फिरून भरतें. कोठून येतें तें कळत नाही; पण पाहतां पाहतां पाण्याच्या समुद्रावर धुक्याचा समुद्र जमतो! ११ वाजतां बोट फिरून विलकुल थांब-विष्णांत आली. कारण आमच्या प्रत्यक्ष डोक्यावर धुके नव्हते. तरी पुढे आम्हांस ज्या भागांतून जावयाचें तो धुक्याने भरलेला आहे व आजूबाजूने जाणाऱ्या आगबोटी दिसत नाहीत. तरी लांबून त्याचें कर्कश कर्णे ऐकूं येत आहेतच. या वेळीं आम्ही इंग्लंडच्या पूर्व-दक्षिण टोकाअलीकडे कांहीं मैल आहों. मधून ऊन पडते तेव्हां डाव्या हातांत सुमारे २ मैलांवर हाईध्व व फोकस्टाऊन हीं शहरे व त्यांचे डॉगर व इमारती दिसत आहेत. फ्रेच किनारा सुमारे २५ मैल लाब आहे अर्थात् तो अदृश्य आहे. फोकस्टाऊन व बोलोन यांच्या दरम्यान इंग्लंडांतून फ्रान्सला जाणाऱ्या दर्यामार्गाजवळ आतां आम्हीं आहों. योदें पुढे गेल्यावर कॅले-डोव्हर हा राजमार्ग लागेल. आम्ही मैल बोटीने मासेलसवरून आलों असतों तर आम्हीं डोव्हर देथेच उत्तरावयाचे; पण आमची बोट येट लंडनला जावयाची असल्याने आम्हांला या नजीकच्या बंदरांत उत्तरतां येत नाही.

ता. २५. काल सकाळी आमच्या आमच्यांत एक पौऱ्याची पैज लागली की, टंडाच्या भूमीवर आम्ही आज म्हणजे शनिवारी उत्तरतों कीं रविवारी? स्वाभाविकपणे आम्हीं आज तिसरे प्रहरीं तरी खास उत्तरावयाचे असें जाणून पटेल, शास्त्री व कुंक्षरु यांनी शनिवार सांगितला,

पण मीं मुहाम रविवार सांगितला. ते म्हणाले ‘तुम्ही एक पौऱ हरणार, उगाच नशीबाची परीक्षा कां पाहतां?’ मी म्हणालों, ‘मला नशीबानें आजच वर सहसा दगा दिला नाहीं, आजच दिल्यास पाहतां येईल !’ काळ रात्री निजेपर्यंत पैज त्यांनी जिकली असें उघड होते. कारण बोटीचा खुद कॅप्टा म्हणाला कीं, शनिवारी सकाळी दहा वाजतां लंडनला पोचू. मग आणखी काय पाहिजे ? पण सकाळी १० वाजतां लंडनपासून ५० मैलांवर बोट नांगर टाकून विश्रांति घेत बसलेली पाहून मात्र त्या तिघांच्या तोंडचे पाणी पळाले.

दुपारी २ वाजतां धुके निवळ्ले व बोट चालू झाली. ३ वाजतां वाटाड्या जहाजावर आला, बोट फिरून जोरानें सुरुं झाली, डोव्हर रॅम्सगेट वैरे बंदरी भाग झापाळ्यानें येऊन गेले; ५ वाजतां तेस्स नदीच्या आखातांत शिरलों. ७ वाजतां नदीच्या मुखांत शिरलों. व ८॥ वाजतां उत्तरण्याच्या बंदराजवळ म्हणजे टिलबरी व ग्रेव्हस ऐंड यांच्या दूरभ्यान बोट येऊन उभी राहिली. संध्याकाळीची जेवणे आर्धीच झाली होती. तेव्हां आतां काय होडींत बसून किनाऱ्यास जावयाचे उरले. पटेल म्हणू लागले, पैज जिकली एक पौऱ टाका. इतक्यांत बोर्डवर नोटीस लागली कीं, दुसरे दिवशीं सकाळी ९ वाजल्याशिवाय कोणी बंदरावर उत्तरावयाचे नाहीं! झाले त्यांच्या तोंडचा घास गेला व मीं पैज जिकली. पैजेचे पैसे कोणी दिले नाहीत व कोणी घेतले नाहीत, पण तिजवरून बोटीचा प्रवास संपविण्यास आम्ही किती उत्सुक झालो होतों येवढे समजेल. दुसरे दिवशीं सकाळी उतारून उत्तरां यावें म्हणून आदले दिवशीं परवाने तपासण्यात आले होते. तपासनीसानें आसचे पासपोर्ट पाहून आडवेतिडवे पुष्कळ प्रश्न केले व वरीच माहिती उतरून घेतली. रविवारी कस्टमचा मनुष्य येऊन त्यानें चांचणी घेतली व १० वाजतां आम्ही टिट्बरी बंदरच्या किनाऱ्यावर उतरून स्पेशल ट्रेनमध्ये येऊन बसलों. बोटीवरून वाफेच्या पडवांत, पडावांतून घम्यावर, घक्यावरून डब्यांत पांचसहाशे उतारूनचे सामान नेण्यांत २।३ तास गेले. शेवटी सेटपैकर्स स्टेशनावरून आम्ही ३ वाजतां बिन्हाडीं आले.

आमचे घर सुंदर व सोयीचे असून लिहिण्याचाच्यार्चीं सर्व साधने आहेत. युरोपियन नोकर पदरी ठेवण्याचा अपूर्व मान आम्हांस मिळाला आहे व ते विचारे हिंदी अन्नाचे दोन तीन पदार्थ चांगल्या रीतीने तयार करतात. अस्पृश्य-स्पर्शाचा कडेलोट झाला आहे ! उपास सोसु-नहि अभक्ष्य-भक्षण टाळले. पण स्पर्शदोष दुर्निवार आहे, त्याला कोण काय करणार ?

ता. २६. कालपासून येथील हिंदी गृहस्थ मंडळी आम्हांस भेटण्यास येऊ लागली. आणखी पुष्कळ भेटावयाची आहेत. तात्पर्य, हिंदी चेहरे पाहण्याची वाण नाही व त्यांना पाहिले म्हणजे हिंदुस्थानच वाटाऱे. तेव्हां होंहि काम झाले. आजपासून आमच्या कामाकरितां वाहेर हिंडण्यास व स्थलपरिचय करण्यास सुरवात केली आहे व ट्रॅम, ऑम्नीबस, जिमिनीवरची आगगाडी, तळघरांतील आगगाडी यांचा थोडाबहुत परिचय झालाहि. येथून पुढे पाहूं तें सर्व अपूर्वच. पण पत्रांतून लंडन शहरचे वर्णन देण्याचे काम करूं लागले तर सर्व दिवस त्यांतच जाईल म्हणून येथेच यांवतों.



लंडनचे बातमीपत्र.

—२०६.—

नं. १.

(ता. २९ मे १९१९)

आम्ही मुंबईहून मित्रमंडळीचा निरोप घेऊन ता. २९ एप्रीलला निघालों तें लंडन येथे ता. २५ मेला येऊन सुखरूप पोंचलों. हल्ळीचे दिवस समुद्रप्रवासास चांगले असतात. भूमध्यसमुद्रांत एक दिवस वाढळाचा थोडासा प्रकार झाला, याहून अधिक तास झाला नाही. सुप्रज्ञनचे कालव्यापासून यंड हवा सुरु होते. लंडनमध्ये हल्ळी भर उन्हाळा आहे तरी एखादे दिवशी ५०-५५ अशापर्यंत हि पारा खालीं जाऊ शकतो. अंगांतील कपडा काढून बसणे तर अशक्यच, पण गरम कपडे न घातले तर हवा केव्हां बांधेल याचा नियम नाही. लंडनची हवा अशीच ‘ विश्वास-घातक ’ आहे !

आम्हास प्रवासामध्ये जगांत काय चालले आहे याची दाद नव्हती. त्याचा सर्व वचपा लंडनास आल्यावर निघाला. येथे वर्तमानपत्रे तिकडच्या प्रमाणे वाचावयास मनुष्य बसेल तर त्याला दिवसाचे २४ तासहि पुरणार नाहीत. तास दोन तासांनी हवी तरी नवीन नवीन बातमी मिळूळ शकते. पण नुसत्या जगाच्या बातम्या ऐकत बसून काय भागणार ? अर्थात केव्हांतरी आपले काम पुढे ओढून जगाला मागें ढकलावेच लागतें ?

आम्ही लंडन येथे पोंचाऱ्यापूर्वी नुकतेच मॅटेग्युसाहेबांचे हिंदुस्थानच्या अंदाजपत्रकावर पार्लमेंटांत भाषण झाले होतें, तसेच आम्ही आल्यावर चार दिवसांतच साउथबरो फीर्थम कमिट्यांचे रिपोर्ट, हिंदुस्थानसरकारचा खलिता व नवीन राजकीय सुधारणाबाबतचे बिल इतके महत्वाचे कागद प्राचिद्ध शाळे. अर्थात् आमच्याकितीं उद्योग वाढून तशाय होता. म्हणून हे कागदपत्र वाचणे व आमच्या उपयोगी पडणाऱ्या लोकांस भेटणे या कामास आम्हास तावडतोब सुस्वात करावी लागली.

मॅट्टेग्युसाहेबांचे अंदाजपत्रकावरील भाषण ऐकण्यास पार्लमेंटचे अवघे बारा सभासद हजर होते ! यावरून पार्लमेंटांत हिंदुस्थानच्या कामकाजासंबंधी किती कळकळ वसत आने हें दिसून येईल. ग्यालरीत प्रेक्षकांची गर्दी, पण खाली सभागृहांत शुकशुकाट ! मॅन्चेस्टर गार्डियन पत्राच्या रिपोर्टरनें या प्रकारांचे वर्णन याप्रमाणे केले आहे—The spectacle on the flour only too common wher Indian affairs are under discussion, of rank of untented benches. ‘हिंदुस्थान हल्ळी सुतक्याप्रमाणे उदास आहे’ असें मॅट्टेग्युसाहेबांनी भाषणात बोलून दाखविलेच आह. अर्थात त्याच्या जोडीला पार्लमेंटांतील देवतावाहि सुतकी देखाव्याप्रमाणे भासल्यास नवल नाही.

मॅट्टेग्युसाहेबांचे भाषण अंदाजपत्रकावर होते, पण त्यांत आंकडे जवळ जवळ मुळीच नव्हते म्हटले तरी चालेल! जमाखर्चखिरीज इतक्या अनेक गोष्टी त्यांत होत्या की त्याला एखादा टवाळ ‘चांभारचौकशी’ सुद्धा म्हणेल ! पण ही चांभारचौकशी करण्याचा प्रसंग वर्धीतून एकदां येतो व स्टेट-सेक्रेटरीला काय किंवा इतरांना काय त्या प्रसंगाचा फायदा जरूर घ्यावा लागतो. यंदाच्या भाषणांत मुख्य चारदोन विषयच होते. अफगाणिस्थानांतील गडवडीला मॅट्टेग्युसाहेबांनी फारसे महत्व दिले नाही. रीलेट आकटाची संभावना त्यांनी थोडक्यांतच केली. मॅट्टेग्युसाहेबांना स्वतः हा कायदा फारसा पसंत नाही, एवढेच नव्हे तर त्यांना फसवून दिल्ही-सरकारने रौलेटबिल कायदेकौसिलांत मांडण्याची परवानगी मिळविली अशीहि एक गटारगण्य आहे. पण एकदां झाले तेंच कायम, या तत्वावर कोणत्याहि सरकारचे काम चालू असते; तेहां मॅट्टेग्युसाहेब हिंदुस्थान-सरकारावर तरवार कशी उपसणार ? त्यांनी हा प्रसंग साधून हिंदी लोकांच्या राजानिष्ठेवर तरवार उपसली नाही हेच उपकार ! इंडो-ब्रिटिश असेसिएशनचे मात्र त्यांनी चांगलेच कान उपटले.

सर्वीत मुख्य विषय सुधारणांचा. या शावर्तीत मात्र मॅट्टेग्युच्या अंगांत उत्साहाचा संचार झाल्यासारखा दिसला असें माडविरील प्रेक्षकांना वाटले. दहा बारा सभासद हजर व तेहि सर्व अनुकूल; प्रतिपक्षी कोणीच

हजर नाही. असें असतां हिंदुस्थानच्या लोकांना दिलेले वचन पाळण्याचे महत्व ते जोराजोराने प्रतिपादन करीत होते, व हिंदुस्थानांत अस्वस्थता नांदत आहे, कदाचित वाढेलहि; असें आहे तरी सात्विक दिलजमाईच्या उपायांनीच सर्व अडचणीचा परिहार करण्याची आपली इच्छा आहे, असें त्यांनी सांगितले. प्रेक्षकांची गर्दी कमी असली तर नटाला नाव्य करण्याचा अवसान चढत नाही म्हणतात. पण मुत्सद्यांना नाटक्याहूनहि नाटकी बनावै लागते हेच खरे !

एवढे मोठे हिंदुस्थान पण त्याच्या वार्षिक विवादप्रसंगाला इतके थोडे लोक हजर असतात याची शरम इकडेहि थोड्याशा इंग्लिश लोकांना वाटते. मिमेरिअठ याने एक पत्र लिहून असा प्रश्न विचारला आहे की, What is likely to be the effect upon opinion in India when it is learnt that a debate of the highest moment to the future of India was sustained in the Imperial Parliament by a dozen members addressing empty benches ? हिंदुस्थानांतील लोकमतावर या गोष्टच्या परिणाम काय होतो हे दिसतच आहे. पण हिंदुस्थानांतील लोकांना किंवा लोकमताला विचारतो कोण ?

आतां हेंखरे आहे की, हिंदी राज्यकारभाराप्रमाणे खास इंग्लंडच्या राज्यकारभाराच्या चर्चेच्या अनेक प्रसंगी देखील पार्लेमेंटचे सभासद अलीकडे असावे तितके हजर राहत नाहीत; पण त्याचे खरे कारण मात्र अनास्था हें नसून कार्यबाहुत्य हें आहे. पार्लेमेंटचे पुष्कळसे काम, म्हणजे कच्चा तपशिलाचा काढ्याकूट करण्याचे काम, ग्रॅंड कमिटी वगैरे पोट-कमिट्यांकडे सोंपविलेले असते व या कमिट्या आणि पार्लेमेंट यांची बसण्याची वेळ प्रायः एकदांच येत असल्यामुळे अनेक सभासदांना पार्लेमेंटात हजर राहतां येत नाही, व याबद्दल तकारहि सुरु आहे. पण याचा अर्थ अनास्था नसून हजर राहण्याची आस्था हात आहे. हिंदुस्थानच्या नर्चेचा प्रकार मात्र तसा नाही. एरवी दिवस मोकळा असला तरी या चर्चेला कोणी फारसे येणार नाही. उलट पूर्वी सभागृह भरले असले तरी हिंदुस्थानचा विषय निघतांच ते मोकळे होतें. नाटकगृहांतील प्रेक्षकांपैकी

भरतवाक्य गायलेले ऐकण्यास किती लोक वसतात ? तितकेच पार्लमेंटरी सभासद भारतपुराण ऐकण्यास वसतात !

पण पार्लमेंटचा हा मद्द घोडा हिंदुस्थानांतील दंगेधोपे वगैरेची चर्चा असली म्हणजे मात्र कान टवकारतो, सरहदीवरील लढाईच्या बातमीच्या औषधाच्या एका घोटाने पार्लमेंटला दुष्काळी भ्रूक लागते. मग सभासद सभागृहांत मेजवानीला हजर ! जाइल्ससाहेबांना ठिळकांनी एकदां असें महटले होतें की, हिंदुस्थानच्या कारभारासंबंधाने इंग्लंड निरंतर झोर्पी गेलेला असतो, व तो डचकून खडबद्दून जागा होण्यासारखे कांहीं घडते तेव्हांच त्याची झोप जाते, साध्या हाकेने तो जागा होते नाहीं, याचा अर्थ उघड व सरऱ आहे. या वाक्याचा अर्थ विपरीत घेऊन त्यांनी तेवढ्या आधारावर त्यांच्या विरुद्ध साक्ष दिली. वरील वाक्याचा अर्थ लोकांनी दंगे करावे असा होत नाही; पण दंगे झाले म्हणजे त्याचा परिणाम असा होत असतो ही गोष्ट कोणा प्रामाणिक इंग्रजाला नाकवूल करितां येईल ? इंग्लॅडस्टनसाहेब कांहीं आयर्लॅडांत दंगेधोप्यांना उत्तेजन देणारे नव्हते, पण एका तुरुंगाला सुरुंगवत्ती लावून आयरिश बंडखोरांनी अत्याचार केला तेव्हां ते म्हणाले की, या आवाजाने आयर्लॅंडची लोकस्थिति इंग्लंडला जितकी कळून आली तितकी इतर कोणच्याहि ओरडीनीं कळून आली नाही!

“हिंदुस्थानच्या कारभारासंबंधाने पार्लमेंटची जबाबदारी” हे निवळ पोकळ शब्द आहेत, त्यांना फारसा अर्थ नाही; पण असें होणे हेच स्वाभाविक आहे. घरचें टाकून वाहेरच्याला कोण विचारणार ? शिवाय इंग्लंडच्या राज्याचा विस्तार वाढला; पण पार्लमेंटच्या सभासदांची संख्या वाढली नाही, सभासदांच्या दोन हातांचे चार हात किंवा दोन कानांचे चार कान झाले नाहीत, किंवा दिवसांचे तासहि ४८ झाले नाहीत ! खाद्य फार वाढले, पण त्याबरोबर खाण्याचीं व चावण्याचीं साधने आणि पचनशक्ति हीं वाढली नाहीत तर पुष्कळसे अन्न न खातां फुकट जाते व न चावतां खाले तें बाघते. असाच प्रकार पार्लमेंटच्या कामाचा आहे.

अर्थात् त्याला उपाय एकच, म्हणजे अधिकारदान व कामाची वांटणी. हें दान आणि ही वांटणी विलायतेतले इंग्रज यांच्यामध्ये आपापसांत होऊन तरी आम्हाला काय फायदा ? आम्ही हिंदी लोक आम्हाला

करायला कारभार नाही म्हणून रिकामे, आणि पार्लेमेंटला करायला इतर कारभार फार म्हणून त्याला हिंदुस्थानाकडे पाहण्यास वेळ नाही ! पार्लेमेंट आम्हां हिंदी लोकांना आपले मानसपुत्र म्हणतें तर तिचे अधिकार आमच्या लोकांच्या हातीं ! व ते आले तरच आजची ही हास्य-जाक स्थिति टळेल. मॅटेंग्युसाहेबांच्या नवीन विलानें ही स्थिति कितपत पालटते पाहावें. तृती सर शंकरं नायर यांनी हिंदुस्थानसरकारच्या खलित्याचा जो कयास केला आहे त्यावरून पाहतां सुधारणांचा सगळा डाव हिंदी राज्यकारभाराच्या मुख्याधिकाराचें उच्चाटन विलायतेतून व्हावें पण तो सर्व दिल्लीच्या सेक्रेटरीयटमध्यें स्थानापन्न व्हावा असाच दिसतो; पण हा डाव आम्ही बांधूं देतां कामा नये !

पत्र नं. २

(ता. ९ जुलै १९१९)

लो. टिळक व डेप्युटेशनची इतर मंडळी यांची प्रकृति ठीक असून कामकाज सुरु झाले आहे. टिळकांचा पाय बर्फावरून घसरल्यामुळे मुरगळला होता तो आतां साधारण बरा आहे, टिळक व मी कालच (ता. ४ जून रोजीं) केंब्रिज येथें जाऊन आलों. केंब्रिज येथें सुमारे ८०१९० हिंदी विद्यार्थीं हिंदुस्थानच्या सर्व भागांतून अभ्यासाकरितां आले आहेत. हिंदी मजलीस नांवाची संस्था केंब्रिज येथें आज कांहीं वर्षें अस्तित्वात असल्याचे केसरीचे वाचकांस माहीत असेलच.या समेत व्याख्यानें, वादविवाद मोकळ्या मनानें होतात. या सभेपुढे काल टिळकांचे व्याख्यान झाले. हिंदी विद्यार्थ्यांखेरीज कांहीं योडे युरोपियन विद्यार्थीहि मुद्दाम आले होते. देशाच्या सच्यःस्थितीचे वर्णन करून टिळकांनी आपल्या तरुण श्रोत्यांस असा रोखठोक प्रश्न केला कीं, “तुम्ही उच्च प्रतीचे शिक्षण मिळवून व स्वतंत्रतेच्या हवेंत पिकणारे विचार बरोबर घेऊन हिंदुस्थानांत जाणार पण केवळ स्वार्थसाधनपार न बनतां देशकार्याला वाढून ध्यावयाचें असा निश्चय तुम्हांवैकीं कितीजणांनी केला आहे ? ” याला उत्तरे देतांना कांहीं विद्यार्थ्यांनी आपल्या पोर्खुदीमुळे व अज्ञानामुळे बराच हंशा पिक-

वेला. तथापि पुष्कळांच्या मनावर प्रश्नाचें खरें मर्म ठसून त्यांनी आपण तुमच्या उपदेशाप्रमाणे खास वागणार आहों असें सागितलें. एका तरतीत ब्राह्मण मुलाने त्यांना आश्वासन दिले की, मी सिंहल सर्विस परक्षा पास होणार, पण नोकरीत शिरणार नाही असा निश्चय तुमच्या उदाहरणावरून यापूर्वीच केला आहे. ईश्वर या मुलास आपला निश्चय पाढ्यास सामर्थ्य देवो. कारण जाणूनबुजून स्वार्थत्याग कशाला म्हणतात याचें तें एक उदाहरण होईल. असो. मी कॅट्रिज येथें स्वतंत्र व्याख्यान देण्यास फिरून कांहीं दिवसांनी जाणार आहें. दरम्यान लो. टिळक हे आँकसफर्ड येथील मजलसीच्या निमंत्रणावरून येत्या १५ तारखेस तेथें जातील.

कॅंग्रेस डेप्युटेशनकडे सौंपविलेल्या कामांत येथील ब्रिटिश कॅंग्रेस कमिटीशीं बोलणे चालणे करण्याचेंहि एक लहानसे काम आहे हें केसरीच्या वाचकांस माहीत असेल. गतवर्षापर्यंत ही कॅंग्रेस कांमटी व खुद कॅंग्रेस यांच्या दरम्यान कांहीं बेवनाव नव्हता. पण मवाळजहालांचा तंटा वाढून नेमस्तांची वेगळी परिषद भरण्याचे घाढू लागल्यापासून येथील ब्रिटिश कॅंग्रेस कमिटीहि पक्षपात करू लागली. पूर्वापारच्या सेनहसंबंधामुळे तसें होणें स्वाभाविक होतें. खुद राष्ट्रीय सभेचे येथील यंत्र जे 'ईंडिश' त्यांत राष्ट्रीय सभेविरुद्ध मजकूर येऊ लागला. अशा स्थितीत राष्ट्रीय सभेचे पैसे ब्रिटिश कॅंग्रेसकमिटीला देऊन आपल्याच पैशाने आपल्याला शिव्या खाण्याचे सभेने सहजच नाकारले. तथापि राष्ट्रीय सभा व ब्रिटिश कॅंग्रेस कमिटी यांचे कायमचे संबंध कोणते असावे याचा कायमचा निकाल करणे जहर असल्यानें कमिटीच्या सभासदांशीं प्रत्यक्ष बोलूनचालून हा निकाल लावावा अशी कामगिरी डेप्युटेशनकडे सौंपविण्यांत आली आहे. त्याप्रमाणे आम्ही येथें येतांच कमिटीचे अध्यक्ष डॉ. क्लार्क यांस पत्र पाठवून कळविले. गेल्या सोमवारी कमिटीची सभा भरली त्या वेळी आम्ही निमंत्रणावरून गेलों होतों. सुमारे दीड तास वाटाघाट शाली. त्यांत कायमच्या संबंधाचा विचार पुढे स्वस्थपणाने करावा, तूर्त कमिटीने कॅंग्रेसचे म्हणणे पालेमेटमध्यें व ब्रिटिश जनतेपुढे मांड्यास सर्व प्रकारे पूर्वीप्रमाणे मदत करावी असें ठरले. कमिटीत डॉ. इदरफर्ड, डॉ० क्लार्क


हे बरेचसे आमच्या मताचे आहेत. लॉर्ड क्ल्युइंड (पूर्वीचे हरबर्ट रॅबर्ट्स) व मि. स्वनी यांचा नेमस्त पक्षाकडे ओढा आहे व मि. पारेख व डालगेंडो हे अर्थात् सर्वस्वी आमच्याच पक्षाचे आहेत. यामुळे बहुमत आमच्या बाजूस आहे. तथापि कमिटी व डेप्युटेशन यांची प्रिलून गांठ पडावी व मग कायमचा निकाल लागावा असें ठरलें आहे; तेहां दरम्यान मि. पोलाक यांची लावालावी कितपत यशस्वी होते हैं पाहणे आहे. तृत एवढे मात्र दिसते कीं, मतभेदामुळे ब्रि. कॉ. कमिटी झटून उत्साहाने आम्हांस मदत करण्यास सिद्ध न झाली तरी स्वतः कमिटी कॅग्रेसचे तफें म्हणून कॅग्रेसच्या ठारावाविरुद्ध सिलेक्ट कमिटीपुढे साक्ष देणार नाही ! पण ही काथ्याकूट वरेच दिवस चालणारी अस-त्यामुळे आज त्याविषयी अधिक कांहीं लिहूं इच्छित नाहीं.

येथे ब्रि. कॅग्रेस-कमिटीच्या व्यतिरिक्त राष्ट्रीय सभेस मदत करणारी दुसरी मंडळी म्हणजे मजूरपक्षाची. यांत कांहीं स्वतंत्र आहेत व कांहीं वेश्टबाईचे फार दिवसांचे लेही आहेत. पैकीं पाहिल्यांची मदत आम्हांस केव्हांही मिळाऱ्यासारखी आहे, दुसऱ्यांचीहि मदत आजवर पुष्कळ झाली ही गोष्ट प्रांजलपणे कवूल केली पाहिजे, पण वेश्टबाईचे व राष्ट्रीय सभेचे विनसल्यापासून यांच्या उत्साहांत थोडीशी शिथिलता सहजच आली आहे. आजवर लो. टिळक यांनी कुशलतेने सर्व पक्ष सारखे संभाळून धरले असून मजूर पक्षांत हिंदुस्थानच्या प्रश्नाला जवळजवळ कायमचे स्थान मिळविले आहे, तथापि वेश्टबाई येथे आत्यावर काय होते ते पाहणे आहे. गेल्या मंगळवारीं आम्हां मंडळींना या मंडळींनी चहाला बोलविले होतें; तेहां मि. लॅन्सबरी, मिसेस डेसपार्ड, मि. ग्रेहामपोल, लेडी डीलावर, मिस विहालिअर्स वगैरे मंडळी हजर होती. वेश्टबाई येतांच आपण सर्व मिळून चर्चा करूं व जेणेकरून सुधारणांचा प्रश्न पुढे ढकलला जाईल अशीच खटपट करूं असे त्यांनी आश्वासन दिले. मजूर पक्षाचे स्वतंत्र सभासद ह्याणजे कर्नल वेजवुड, बेनस्पूर वगैरे मंडळीच्या आम्ही अनेक वेळां गांठी घेतत्या असून ते सर्व प्रकारे मदत करावयाला तयार आहेतच. या दोघापैकीं एक किंवा दोघेहि कदाचित् सिलेक्ट कमिटीवर नेमले जातीलसें वाटतें.

कैल्का.

द्वादश. मेथा. टिल्क. खापड़. पट्टल.

विष्णुनचंद्रपाल.



या आठवड्यांत आम्ही कांही थोड्या पार्लमेंटरी सभासदांच्या गांठी घेतल्या. त्या निमित्ताने पार्लमेंटची सर्व भव्य इमारत व दोनहि सभांचे कामकाजहि आम्हांस पहावयास सांपडले. ज्या सभासदांनी आम्हांस सभागृह दाखविले ते अर्थात उदारमतवादी आहेत; एवढेच नव्हे तर एका जुन्या प्यूरिटन घराण्याचे वंशज आहेत. त्यांनी इमारतीच्या कोणत्या भागांत लोकपक्षानें कोणता विजय मिळविला वगैरे गोष्टी मधून-मधून हौसेने सांगितल्या. पार्लमेंटचा वराच भाग जळल्यामुळे या शतकांत तो फिरुन बांधला गेला असला तरी बाराव्या शतकाइतका जुना भागहि या इमारतींत कांहीं कांहीं अवशिष्ट आहे. हिंहुस्थानांत देखील जुन्या इमारतींचा अवशेष आहे, परंतु तो केवळ दगडाच्या व आठवणीच्या रूपानें. पण पार्लमेंटच्या याच इमारतींत, याच वास्तूंत इंग्लंडचा आज सातआठशे वर्षांचा राजकीय इतिहास अखंड घडत आला आहे व त्याचे स्वातंत्र्य अबाधितपणे राखले जाऊन उलट वाढले आहे हें पाहिले म्हणजे कौतुक वाटते. अमुक ठिकाणी फॉक्स व बर्क यांचे सुन्या उपसण्याइतके खडांजगी भांडण झाले, अमुक ठिकाणी प्रजापक्षाचे पुढारी टेम्स नदींत नावा घालून राजाच्या तरवारीपासून बचावले गेले, अमुक ठिकाणी वॉरन हेस्टिंग्सची चौकशी झाली वगैरे दाखवून शेवटी एका लहानशा खोली-पाशी गेल्यावर आमचे स्नेही म्हणाले, “याच खोलींत बसून पार्लमेंट-च्या कमिटीने चार्लस राजाला शिरच्छेदाची शिक्षा दिली व त्या कमिटींत माझा त्या वेळचा पूर्वज प्रमुख होता.” हाऊस ऑफ कॉमन्सच्या दिवाण-खान्यांत त्या सभेचे निम्मे देखील सभासद मुख्याने बसून शकणार नाहीत इतका तो लहान आहे ! प्रधान मंडळी बसतात त्या कोपन्यांत तर अंधारच होता; ज्या साम्राज्यावर सूर्य कधीच मावळत नाही त्याचा सर्व कारभार याच अंधारांत चालतो ! हाऊस ऑफ लार्ड्सचे सभागृह पाहून तर ही बज्या लोकांची वामकुक्षीची खोली, व तोंडांतील लोण्याचा गोळा विरघळून देतां राज्यकारभाराविषयी वादविवाद करण्याची जागा असली पाहिजे हें कोणी परकाहि सांगू शकेल !

गेल्या गुरुवारी सुधारणा-विलाचे पहिले वाचन झाले. हें निवळ औपचारिक होते. विलाच्या प्रती आतां छापून बांटल्या गेल्या आहेत व

आज संध्याकाळी मांटेग्यूसाहेब दुसरे वाचन करविताना त्यावर सविस्तर मापण करणार आहेत. हा योग अपूर्व असल्यामुळे आही हाऊस ऑफ कॉमन्सच्या ग्यालरीत जाऊन बसण्याकरिनां तिकिटे मिळविली आहेत. लडनास आत्यावर लगेच आही मांटेग्यूसाहेबांची मुलाखत घेण्याकरितां लंस पत्र लिहिले व 'पारिसहून आत्यावर नक्की तारीख ठरवून डेप्युटेशनला मुलाखतीस बोलवितो' असें त्यांचे उत्तर आले आहे. दरम्यान काल सायंकाळी आठ वाजतां मांटेग्यूसाहेबांनी हाऊस ऑफ कॉमन्सच्या भोजन-गृहांत सर्व हिंदी पाहुण्यांना एक मेजवानी दिली. या मेजवानीस त्यांनी आम्हां डेप्युटेशनच्या मंडळीला निमंत्रण दिले होते व त्याप्रमाणे दिवाण बहादूर, ना. पटेल व मी गेलों होतो. त्याप्रमाणे मॉडरेट डेप्युटेशनची सर्व मंडळी, इंडिया ऑफीसचे सर्व सभासद, लंडनमध्ये हल्ली असणारे अंग्लो-इंडियन वडे अधिकारी व मांटेग्यूसाहेबांच्या मित्रगणांपैकी प्रमुख पार्लमेंटरी सभासद व खाजगी गृहस्थ वगैरे अनेक लोक होते. भोजनोत्तर मांटेग्यू साहेबांनी हिंदी पाहुण्यांच्या सन्मानार्थ पानसमारंभ (टोस्ट) करविला. जेवणाचे आधीं व नंतर मिळून सुमारे दोन तासपर्यंत पार्लमेंटच्या प्रचंड गच्छीवर सर्वोनीं एकमेकांच्या गांठी घेऊन संभाषणे केली. हा प्रसंग मन मोकळे करून बोलण्याचा असतो व या वेळीं उच्चनीच भाव विलीन होतो; यामुळे उभय शिष्टमंडळाच्या लोकांस अनेक युरोपियन गृहमध्यांना आपापले विचार खुलासेवार सांगतां आले. या खासगी संभाषणांत बोलण्याचालण्याच्या खोला व बन्याच कळून येतात. पण खुले बोलण्याचाच संकेत असल्यामुळे दोन टोले द्यावे व दोन टोले ध्यावे आणि वरतीं उभयतांनी खोला हंसून संपादणीचे सारवण घालावें असा प्रकार पुष्क-लऱ्घा चालला होता.

राष्ट्रीय सभेने आधिक मागण्या मागितल्या तर त्यापासून मांटेग्यू-साहेबांचे बिलाला धोका येईल, आणि पुष्कळाच्या पाठीमार्गे लाशून आयते मिळत होते ते थोडोंहि गमावले अशी हिंदुस्थानची हास्यजनक स्थिति होईल खाच काय दो नेमस्तांचा राष्ट्रीय सभेच्या ठरावावर मुख्य आक्षेप आहे. हा आक्षेप कितपत खरा आहे याचा लो. टिळकांनी पूर्वीच अंदाज बांधिला होता व आम्ही येथे आत्यापासून कसून तलास

काढला. त्यांत असेच निष्पत्र झाले की, केवळ बिलापेक्षां अधिक मागितल्याने बिलाला घोका येईल हे म्हणै बिलकुल खरे नाही. मि. मॉटेग्यु यांनो मंत्रिपद स्वीकारताना इतर मंत्रिमंडळीचे व मुख्य प्रधानांचे असे आश्वासन घेतले आहे की, 'मी सुधारणांचे जे बिल आणीन तें तुम्ही मान्य केले पाहिजे; एरवी हिंदुस्थानच्या कारनाराची जबाबदारी मी पतकरणार नाही.' मॉटेग्युसाहेनांच्या पक्षाला आज पार्लमेंटमध्ये भरभळम गाठबळ आहे व ते करतील तें आज होईल. अद्यापि संयुक्त मंत्रिमंडळाची पद्धत अमलांत असल्यामुळे विरोधी म्हणून जो पक्ष—Opposition—नांवाला आहे, तोहि स्नेहगर्भ असाच आहे. आज पार्लमेंटमध्ये तिसरा पक्ष असा मुळीच नाही. कांही तिसमारखान किंवा एकांडे शिलेदार आहेत. ते रँडिकल आहेत. रीस किंवा बेनेट (टाइम्स ऑफ इंडियाचे मार्जी सपादक) यांसारखे कॉझरहेटिव आहेत, पण त्यांच्या आंगी सामर्थ्य नाही. व रीससाहेबांनी तर मॉटेग्यु साहेबांचा पक्ष अगदी उघड उघड स्वीकारला आहे. मजूर पक्षच काय तो मंत्रिमंडळाचा प्रतिपक्ष; पण तो तर म्हणतो हिंदुस्थान चतकोर भाकरी कां मागतो, सगळीच एकदम कां मागत नाही? त्यांना हां हां म्हणून उलट आम्हांलाच संभाळून धरावे लागते, व हिंदुस्थानची स्थिती अशी आहे असे सांगून सर्व होमरूल एकदम मागणे शक्य नाही, असे समजून सांगावे लागते. तात्पर्य, राष्ट्रीय समेची मागणी केल्यास बिलास घोका नाही, एवढेच नव्हे तर डॉ. क्लाके विनोदाने म्हणाले त्याप्रमाणे "लाड सिडेनहॅमच्या पक्षाला वाटेल त्याने जाऊन मिळावै; तुमच्या विरोधामुळे कांही होत नाही. तुम्हीं बिल हाणून पाडावयाचे म्हटले तरी पडणारे नाही. तुम्ही नको म्हणालां तरी मॉटेग्युसाहेबांनी योजलेल्या सुधारणा तुमच्या गळव्यांत बांधित्यशिवाय ते सोडणार नाहीत!" हल्दी पार्लमेंटची स्थितीच अशी कांही आहे की, प्रधानमंडळ म्हणेल तें होईल. ही स्थिती फार दिवस टिकणार नाही हे उघड आहे. व इंग्लंडचे लोक आपापल्या दृष्टीने तूर्त पार्लमेंटवर नास्यूष आहेत. पण त्यांचाहि इलाज चालत नाही. तथापि याविषयीं पुढे केव्हा तरी मोकळा वेळ मिळेल तेव्हां सुलासेवार लिहीन. मॉटेग्युसाहेबांचे भाषण ऐकण्यास आतांच पार्लमेंटकडे निघालों आहें तेव्हां तूर्त येथेच यांबतां.

पत्र नं. ३

(ता. १२ जून १९१९)

डेप्युटेशनची मंडळी अजून येतच आहेत. श्री. दादासादेव खापडे गेल्या रविवारी येऊन सुखरूप पोंचले. नॅशनल होमरूल लीगतर्फे वेझांटबाई, मि. तेलंग व मि. वाडिया आले आहेत.

नेमस्त पक्षातर्फे सर विनोद मित्र, ना. शास्त्री, समर्थ वगैरे पूर्वांच आले असून वावूसुरेंद्रनाथ वानर्जी, पृथ्वीशचंद्र रॅय वगैरेहि याच आठव-छ्यांत येऊन दाखल झाले. ना. चिंतामणी वगैरे थोडे यावयाचे आहेत ते आले म्हणजे सर्व पक्षांच्या डेप्युटेशनांचा पुरा संच तयार झाजा.

गेला आठवडा इंग्लिश लोकांचा सणाचा होता. सोमवार ते शनिवार सर्व कामकाज बंद होते. जो तो आपली बायकामुळे येऊन समुद्रकिनारी, नदीतीरी किंवा डोंगराळ प्रदेशांत हवा खाण्याला किंवा करमणूक करण्याला गेला होता. पार्लमेंटच्या सभासदांना पंधरा दिवसांची रजा असल्यामुळे तेही बाहेर गेले आहेत. हवा कोंदट पावसाळी असली तरी सणासुटीच्या दिवसांत लंडनमध्ये कुढलेला सुखवस्तु मनुष्य पाय मोकळे करण्याला बाहेर जातोच. यंदा तर वसंतऋतु प्रसन्न होऊन त्यांने इंग्रज लोकांनांचैन व करमणूक करण्याला जणू काय निमंत्रणच दिलेले आहे. गेले ७।८ दिवस तर आकाश निरब्र असून उत्कृष्ट ऊन पडते; पारा सावर्लीत ७० पर्यंत व उन्हांत ११० पर्यंत जात असून आमच्यासारख्या उघ्ण प्रदेशांतील लोकांसाहि येथे हळी “आज थोडेसे उकडते खरेच” असे म्हणावै लागते. वसंतऋतूचा हा प्रसाद आज चारपांच वर्षीनी लाभला असे येथील लोक म्हणतात. त्यांतून युद्धाची काळजी संपून समाधानकारक तह होण्याची चिन्हे’ दिसत असल्यामुळे इंग्लिश लोकांच्या आनंदाला नुसते भरते आले आहे. हळी प्रत्येक सणाच्या नांवामार्गे ‘बिहकटरी’ हा जय-शब्द ते लावीत असतात. एप्सम येथील शर्यती प्राहण्याला यंदाइतका लोकसमुदाय आजवर जमला नव्हता म्हणतात. क्रिकेट वगैरेचे सामने सुरुच आहेत. सामान्य गरीब लोकांनी तर हाईड पार्कमध्ये इतका बेसुमार स्वेच्छाचार चाळविला आहे की पोलीसास खटले भरतां भरतां पुरेवाट झाली आहे !

हिंदी सुधारणांच्या विलाचें दुसरे वाचन गुरुवारी होऊन सिलेक्ट कमिटी नेमली गेल्याचें वर्तमान तिकडे तुम्हांस यापूर्वीच तारेने कळले असेल. मागील पर्ती लिहिल्याप्रमाणे आम्ही डेप्युटेशनची सर्व मंडळी पार्लमेंटच्या सभागृहांत या दुसऱ्या वाचनाच्या वेळी हजर होतो. ज्यालरीखालीं सभासदांच्या बाकांना लागून असलेल्या खास चष्ट्यांत मला जागा मिळाल्याने पाहावयाला व ऐकावयाला चांगले मिळाले. पण दुर्दैवाने पाहण्याएक-प्याइतके चांगले तेथे फारसे नव्हते. प्रथम प्रश्नोत्तरे होण्याच्यावेळी सुमारे दीडशे सभासद हजर होते; पण मॉटेग्यूसाहेब बोलावयास उठले त्या वेळी पन्नारसाठ शिळ्क उरले; व त्यांचे भाषण संपण्यापूर्वीच हीं संख्या तीस पर्यंत आली ! प्रधानमंडळाच्या बाकावर स्वतः मॉटेग्यू व मि. फिशर यांशिवाय एकहि प्रधान नव्हता ! एकंदर सभासदांपेक्षां हिंदी प्रेक्षकच अधिक होते. वाटले की, आम्हां हिंदी लोकांना समासदांच्या जागांवर बसू दिले असते तर सभागृह अधिक भरलेले तरी दिसले असते आणि मॉटेग्यू-साहेबांस वक्तृत्व करण्यास अधिक जोर आला असता ! तथापि मॉटेग्यू साहेबांना मोकळ्या बाकांकडे पाहून बोलण्याची नेहर्मीच संवय असल्यामुळे आज त्यांना कांहीं विशेष अवघड वाटले नसावॅ. सुदैवाने या प्रसंगी त्यांचे भाषण ऐकण्याला हिंदी गृहस्थ तरी हजर होते व या गोर्धेची जाणवि त्यांना होती हैं, ते जे मधूनमधून हिंदी लोकांकडे दृष्टिक्षेप करीत असत त्यावरुन स्पष्ट दिसत होते. पार्लमेंटमधील हा प्रकार आम्हांला नेहर्मी ऐकून माहीत होताच. पण आज प्रत्यक्ष पाहावयास सांपडला ! आम्हाला तरी या अनास्थेमुळे पार्लमेंट उदास व अरण्यासारखे भयाण भासले. मॉटेग्यूसाहेबांना या शून्यमय सभागृहांत प्रतिध्वनीशिवाय दुसऱ्या कोणाकडून फारसे उत्तर मिळत नव्हते.

मॉटेग्यूसाहेब आपले भाषण कागदावरून न वाचतां स्मरणाने व स्फूर्तीने बोलतात. बोलतांना प्रत्येक शब्दावर जोर देतात; आपणांघुढील पेटी (ट्रेशरी बॉक्स) वर मधूनमधून बुक्की वळून ठोसे लगावतात; मधूनमधून स्मित करितात; त्यांचा आवाज मोठा असून वात्याचे पुष्कळसे गुण त्यांच्या अंगी आहेतच; पण रिकाम्या बाकांपुढे उत्साहाने बोलण्याचा गुण साध्या वक्त्यांमध्ये नसतो तोहि त्यांच्यामध्ये आहे ! कदाचित हा गुण केवळ कर्तव्य

बुद्धीनें येत असेल. त्यांच्या स्वतःच्या योजनेपलीकडे त्यांना आम्हांस कांहीं द्यावयाचे नाही ही गोष्ट विसरणारास त्यांचे भाषण अत्यंत कळक-ळीचे वाटल्याशिवाय राहिले नाही. त्यांच्या भाषणांत चार मुद्दे मुख्य होते. (१) सुधारणा अमलांत आण्यास आम्हीं उशीर केला तर आमच्यावर यापुढे कोणी विश्वास ठेवणार नाही; शाला हाच उशीर बेसुमार झाला. (२) प्रांतिक सरकारांनी सुचविलेल्या योजनेत खरें जबाबदारीचे स्वराज्य मुर्ढीच नाही. (३) लॉर्ड सिडनहॅम व इंडो-ब्रिटिश असोसिएशन यांची योजना लबाडीची असून हातीं घरण्याच्याहि लायकीची नाही. (४) हिंदुस्थानांत जातीभेद असला तरी तो सुधारणेच्या मार्गांत येऊं देण्याचे कारण नाही; उलट जबाबदारीने सार्वजनिक अधिकाराचीं कामे करण्यास वाव मिळेल; असा मतदारीचा हक्क दिल्यास जातिभेदादि जुन्या सामाजिक बाबींतले वैषम्य कमी होऊन सर्व जाति व वर्ण खांद्यास खांदा भिडवून काम करू लागतलि आणि अशानेच अखेर हिंदी राष्ट्रीयत्व सिद्ध होईल. प्रांतिक सरकारांवर टीका करितांना ते जपून व किंचित आदरयुक्त बुद्धीनें बोलले, पण इंडो-ब्रिटिश असोसिएशन व लॉर्ड सिडनहॅम यांज-विषयीं बोलतांना त्यांनीं तिरस्कारयुक्त वाणीने त्यांचा निषेध केला. ‘हिंदुस्थानांत काय किंवा इंग्लंडांत काय सिविहल सर्विसच्या हातून कोणतचि सुधारणा आपण होऊन कोणास आजवर मिळाली नाही, व पुढेहि मिळावयाची नाही; त्यांना नोकराप्रमाणे सांगकामे बनवून वांकाविले म्हणजेच त्याचा खरा उपयोग होतो. बिनसरकारी लोकांच्या डोक्यांतच राजकीय सुधारणा प्रथम जन्मास येतात व तेच लोक सुधारणांचे बाळंतपण करण्यास लायक असतात’ असे मॅट्रेग्यूसाहेब जोराने म्हणाले तेव्हां सभागृहांत वरीच चळवळ उडाली !

मॅट्रेग्यूसाहेबांचे भाषण सुमारे तास दीड तास शाले; त्यानंतर अनेक सभासदांनी भाषणे केली. ठासून बिला विरुद्ध असे त्यांत एकच होते. बिलाचे आहे तसें समर्थन करणारी भाषणे कांहीं होतीं; व बिलाने थोडे हक्क दिले जातात, अधिक द्यावयास णहिजेत असे चारपांच सभासदांनी प्रतिपादन केले; पैकी कांहीना आम्हीं कांहीं दिवसांपूर्वी आमचे म्हणणे कळविले होते, कांहीनीं टिपणेहि करून घेतरी होती. पण बरेच मुद्दे गळले व

कांहीं चुकले. तरी विलांत देऊ केलें आहे त्यापेक्षां आधिक हवें अशी हिंदी लोकांची मागणी आहे ही गोष्ट पार्लमेंटला म्हणजे हजर असणाऱ्या पंचवीस तीस सभासदांस कळली. मात्र वर्तमानपत्रांत त्यांच्या भाषणास हवी तेवढी जागा मिळाली नाही यामुळे सभागृहावाहेर तिचा बोध फारच थोड्यांस झाला. सिलेक्ट कमिटींत या मतास उचलून धरणारें बहुमत मिळण्याचा संभव नाही. तथापि राष्ट्रीय समेचे म्हणणे कमिटीपुढे मांडले जाते एवढेच आमचे पहाणे आहे व तें साधण्याच्या प्रयत्नांत आम्ही आहो. असो; पार्लमेंटरी सभासदांची भाषणपद्धति पाहून हिंदी श्रोत्यांच्या मनावर फारसा चांगला परिणाम झाला नाही. वक्तुत्व, मुद्देसूदपणा व माहिती सर्व बेताबाताचीच दिसली. राष्ट्रीय समेतील भाषणे यापेक्षां किती तरी वरी असतात. बोलायचे म्हणून बोलणारे व प्रतिष्ठेस हपापलेले हि कांहीं दिसतात. विषयांतर पुष्कळच होते. सर हेनरी क्रेके नामक एका सभासदांने बिलावर बोलतांना हिंदुस्थानच्या वायव्यसरहदीवरील आपल्या प्रवासाचे वर्णन इतके लांबविले की ऐकणारांस कंटाळाच आला. पार्लमेंट रोज सहासहा तास बसते म्हणून कांहीं निभाव लागतो; एरवी कठीण प्रसंग होता. बिलाची चर्चा सुमारे आठ तास झाली व बोलले अवघे नऊदहा असामीच ! मांटेग्युसाहेबांखेरीज एकहि सभासद खन्या मुद्देसूदपणानें बोलला नाही. याप्रमाणे वादविवाद होऊन मध्यरात्रीच्या सुमारास बिलाचे दुसरे वाचन मंजूर झाले. एका सभासदांने उपसूचना करून वादविवाद लांबविण्याचा घाट घातला होता. पण बहुतेकांनी त्यास फाजित केले.

ता. ७ पासून २४ जूनपर्यंत पार्लमेंटला व्हिट्सन सणाची मुटी आहे. पार्लमेंट फिरून उघडल्यावर हाउस ऑफ लॉर्ड्समध्ये सुधारणांच्या बिलाचे दुसरे वाचन होईल व त्यानंतर सिलेक्ट कमिटीची सर्व नांवे प्रसिद्ध होतील. कामेटीचे काम जुलै १५चे सुमारास सुरु होईल असें वाटते. सिलेक्ट कमिटी आठवड्यांतून तीन वेळां भरते, व कमिटीपुढे साक्षी साक्षीदार बरेच येतील. यामुळे कमिटीचे काम निदान दोन महिने चालल्यास नवल नाही. दोन महिन्यांनन्दर रिपोर्ट होईल; तोंपर्यंत फिरून पार्लमेंटची दोन महिन्यांची मुटी येईल. तात्पर्य सिलेक्ट कमिटीचे काम अदमासाप्रमाणे लवकर संपले तरी पिलाचे तिसरे वाचन दिसेबरपर्यंत निघण्याचा

फारसा संभव आज तरी नाही. दरम्यान कांहीं मंडांतर आल्यास येईलहि. तहावर सशा होऊन स्थिरस्थावर होतांच पार्लमेंटच्या निवडणुकी फिरून होण्याचा संभव आहे असे मजूरपक्षास वाटत आहे. निदान त्यांची तशी इच्छा आहे. पक्षेमदाच्या धोरणावर भांडणे भांडत राज्यकारभार करण्याची ज्यांनां नित्य संवय आहे त्यांनां हें संयुक्त प्रधानमंडळ (कोअॅलिशन) कुळथीच्या आमटीप्रमाणे मिळमिळीत वाटते. नव्या निवडणुकी ज्ञाव्या तर आपणांस पार्लमेंटात अधिक जागा मिळतील असा मजूरपक्षास भरवंसा आहे. पण लाईड जार्ज यांनी केलेला तह सर्व वाचावयास मिळून लोकांस तो पसंत पडला तर प्रधानमंडळाचा पराभव होण्याचा संभव नाही, व स्थानिक सुधारणा (गरीब लोकांना राहण्याची घरे वांधून देणे वगैरे)—करण्याचा ‘बूट’ लाईड जार्ज यांनों काढता झाणजे त्यावर त्यांना लोकांस सहज झुलवितां येईल व नवीन निवडणुकीचे कारण पडणार नाहीं असेहि कित्येकांचे मत आहे.

आयर्लॅंडसंवंधाने बोलतांना परवां मि. ऑस्कर्थ यांनी ‘इंग्रजी मुत्सद्दीगिरीवर हा एक काळाकुट डाग आहे’ असे वर्णन केले. हिंदुस्थानासंवंधी हेच वर्णन ते करते, पण त्यांनां हिंदुस्थानची माहिती किवा त्याविषयी कळकळ नाही इतकेच काय तें ! हिंदीराष्ट्राच्या लोकनियुक्त प्रतिनिधीनां लंडनहून पारिस येथे जाण्याला पासषोटहि मिळाला नाही. आयरिश पुढाच्यांना पारिसला जातां आले, पण जाऊन उपयोग झाला नाही. प्रे. विलसन यांच्याशीं पत्रद्वारेच न बोलतां आयरिश पुढाच्यांना त्यांची समक्ष गांठ घेतां आली, व त्यांजकदून तोंडीं सामोपचाराची आश्वासने मिळवितां आलीं; पण शांतता—परिषदेपुढे आयर्लॅंडचा प्रश्न प्रे. विलसन यांसहि काढतां आला नाहीं. मग हिंदुस्थानची काय कथा ? फरक इतकाच कीं, या त्यांच्या दुवळेपणावद्वल अमेरिकेत प्रे. विलसन यांचा निषेध होत आहे, व हिंदुस्थानासंवंधाने त्यांना जाब विचारण्यास त्यांच्या सदसद्विके बुद्धीशिवाय दुसरा कोणी नाहीं. प्रे. विलसन यांच्या पारिस येथील कामगिरीविषयीं अमेरिकेत वरेच प्रतिकूल मत उत्पन्न झाले आहे. ‘विलसन साहेबांची छाप युरोपियन मुत्सद्यांवर पडण्याएवजीं युरोपियन मुत्सद्यांनीच त्यांना ग्रासून टाकले.

राष्ट्रीय स्वातंत्र्याचे तत्व शांततापरिषदेनेत प्रस्थापित व्हावयाचे बाजूस राहून चार मुख्य युरोपियन राष्ट्रांनी आपापल्या पोळीवर विलसन यांच्या हातून खच्चून तूप ओतवून घेतलेले; आणि वरतीं तोंडीं लावण्यावहाल अमेरिकेच्या परंपरापुनीत अशा मनरोडॉक्ट्रनवरही हरताळाचा बोळा फासला' असे आरोप विलसन साहेबांवर अमेरिकन लोक करू लागले आहेत. अमेरिकेत आयर्लंडला इतके अनुकूल लोकमत असतां शांततापरिषदेपुढे विलसनसाहेबे आयर्लंडचा प्रश्न चर्चेस काढू शकले नाहीत. या गोष्टीचा उघड निषेध पूर्वी अमेरिकेच्या लोकसभेने केला होता. गेल्या आठदशांत सेनेट सभेने ही अशाच अर्थाचा ठराव प्रचंड बहुमताने मंजर केला. पण त्याचाही उपयोग होईलसे दिसत नाही. कदाचित जर्मनी, ऑस्ट्रिया, टर्की, बल्गेरिया यांच्यावर जबर तह लादण्याचे काम खलास झाल्यावर शेवटचा गोड धांस म्हणून खाण्याकरितां विलसनसाहेबांनी आयर्लंदचा प्रश्न शिळ्क ठेवला असल्यास न कळे. काल रोजीं त्यांनी अमेरिकन आयरिश डेप्युटेशनची गांड घेतली. पण तहाचे यश पूर्णपणे पदरांत पडल्यावर इंग्रज मुत्सही विलसनसाहेबांची मोहब्बत कितपत ठेवतील याची वानवाच आहे. अमेरिकेत सुमारे दीड कोटी आयरिशवंशीय लोक आहेत असें म्हणतात. असें असतां अमेरिकेची मदत आयर्लंडला अद्यापि फलप्रद होत नाही. तेव्हां हिंदुस्थानाने स्वराज्य मिळविण्याच्या बाबतीत स्वतःखेरीज दुसऱ्या कोणाच्या पायावर उमें राहण्यांत किंवा दुसऱ्याच्या तोंडाकडे पाहण्यांत अर्थ नाही हें उघडच दिसतें. पण सर्व दिशांना खडे मारीत असावै, चुक्रन एखादा कोऱ्हे लागेल तितकाच आपला फायदा, अशा बुद्धीने सर्व बाजूनी काम करीत राहिले पाहिजे, तें टळत नाही. मात्र मुख्य कोणते, गौण कोणते याची जाणीव मनाशी स्पष्ट असली म्हणजे झाले !

असो; स्टेटसेकेटरी मि. मॉटेग्यू यांजकडून आम्हांस भेटीस बोलावणे यावयाचे होतें तें परवां आले. त्याप्रमाणे काल रोजीं आम्ही त्यांची इंडिया ऑफिसमध्ये मुलाखत घेतली. या प्रसंगी गॉर्ड सिंह, सर बुइल्यम डग्लॅक, इंडिया ऑफिसचे आणखी दोन सभासद व मि. चार्ल्स रॉबर्टस होहे हजर होते. संभाषण सुमारे दीड तास चालले होते. व औपचारिकपणा

टाकून देऊन मोँटेग्यूसाहेब मोकळया मनानें सर्वांशीं चर्चा करीत होते. मात्र लॉर्ड सिंह यांनी अधिकाऱ्यांहून अधिकारी असल्याप्रमाणे आम्हांस अडविष्णाचा प्रयत्न मधून—मधून केला, घण त्यांना योग्य उत्तरे मिळाली. इतर गृहस्थ फारसे बोलले नाहीत. या मुलाखतीत कोण काय बोलला हें प्रसिद्ध करणे योग्य होणार नाही. तथापि, नवीन अँकटाखाली होणाऱ्या नियमांचा सर्व मसुदा नसला तरी त्यांचे घोरण कळण्याइतकी माहिती आगाऊ प्रसिद्ध केली जाईल. ‘कमिटीचे काम शक्य तितके लव-कर संपविष्णाची माझी इच्छा आहे. तरीपण सर्व पक्षाना आपले म्हणें व आपल्या उपसूचना कमिटीपुढे मांडण्यास भरपूर अवसर मिळेल; मात्र कमिटीचे काम लांबविणे बरें किंवा आखडते घेणे बरें हें ज्यानें त्यानें आपापल्या बुद्धीप्रमाणे ठरवावें; आणि नियमांची टिप्पणे प्रसिद्ध शाल्यावर फिरून मुलाखतीस या, फिरून आपण बोलूं’ असे आश्वासन मोँटेग्यूसाहेवांनी डेप्युटेशनला दिले, इतकी माहिती तूर्त उघडपणे कळविष्णास हरकत नाही.

पत्र नं. ४.

(ता० १९ जून १९१९.)

गेल्या आठवड्यांत इकडील मानानें उन्हाळ्याचा कहर झाला. पारा एक दिवस ८२ अंशांपर्यंत जाऊन ‘लंडन शहर होरपळून निघाले !’ असे वर्णन वर्तमानपत्रांनी दिले. मात्र आम्ही अंगांत लोंकरीचे कपडे वाळून सुखानें हिंडत होतों ही गोष्ट वेगळी. सबंध महिन्यांत पाऊस नाही, फळांचा बहार करपून गेला, व खिस्ती भटांना देवळांतून ‘पर्जन्य सूक्त’ आळविष्णाची पाळी आली. केळीच्या पानांत घालून ठेवलेल्या विड्याऱ्या पानासारखें, थंड हवेनें हंग्रज लोकांना नेहमी^१ तुकतुकीत ठेवले असते, यामुळे थोड्याशा उष्णतेनें त्यांचा जीव सहजच घावरा होतो.

हल्ळी पार्लेमेंटचे सभासद व इतर अनेक लोक सुटीत वाहेर गेले असल्यामुळे आमचे वरेंसें कार. घरी बसून चालले आहे. या कारणानें स्थानिक चळवळीकडे अधिक लक्ष देतां येते. लंडनमध्ये आजकाल तीन विषय मुख्य आहेत.— १ युद्धकर्ज, २ तह. व ३ राष्ट्रसंघ. नव्या युद्ध-

कर्जाची मोहीम सुरु झाली असून इंग्लंडचे श्रीमिंत लोक उरलेली कोट्या-वधि पौऱांची रक्कम तेव्हांच भरून काढतील याबद्दल वादच नाही. तरी पण त्या अनुषंगानें साधारण जनता काय भणते हें लक्ष्यांत घेण्यासारखे आहे. कोणी म्हणतो, कर्जाची रक्कम देशप्रीतिमुळे भरली जाईल असें नाहीं तर मोहक सवलतीमुळे ! दुसरा म्हणतो, पुढील पिढीवर भागी व्याजाचा बोजा काय म्हणून ? ज्यानें करावें त्यानेंच भरावें. तिसरा म्हणतो, 'श्रीमिंत लोकांजबळ हवा तेवढा पैसा आहे, तेव्हां ऐनभांडवलावरच कर बसवून एकदम वसूल कां करीत नाहीं ? भांडवलावर आणि नफ्यावर टक्केवारी बसविली की एकदम पैसाच पैसा ! सालोसाल तिजोरींतून व्याज भरीत बसण्याकरितां वाढते कर देण्याचा भुद्देंड गरीबांवर कां ?' चवथा म्हणतो 'मोठमोर्ठी कर्जे काढून प्रधानमंडळानें हर्वीं तर्शी दिवाळीच मांडावयाची कीं नाही ?' हिंदुस्थानांत युद्धावावत सरकारच्या उधळपटीबद्दल 'ब्र' काढण्याची सोय नाहीं. पण येथे या प्रकरणाची चौकशी करण्याकरितां कमिशन बसले होतें. व त्याच्या रिपोर्टीत प्रधानमंडळावर बराच ठपका ठेवण्यांत आला असून युद्धव्यवस्थेच्या नांवावर कोणत्या प्रधानाच्या दिमतीस किती मोटारगाड्या होत्या व त्या खासगी कामाकरितां कशा वापरत्या गेल्या याची यादी प्रसिद्ध करण्यांत आली आहे. विमानखात्यानें विनाकारण विमानें करावीं व मोद्दून टाकावीं असा प्रकार राजरोस चालू होता ! रशीयांत सैन्य फारसे ठेवायचे नाही उगाच जुजबी बंदोबस्त ठेवायचा, याला सालिना दहा कोट पौऱ लागणार, व रशीयांत दोन कोटि पौऱांचा दारूगोळा रवानाहि झाला आहे. युद्धखात्याच्या एका कंत्राटदाराच्या पायीं दहा लक्ष पौऱ तोटा झाला ! एका निरूपयोगी स्फोटक द्रव्याच्या कारखान्यावर आठ महिन्यांत पसतीस लक्ष पौऱ खर्च आला. वैमानिकांची एक शाळा काढून लगेच बंद करण्यांत आली, तिच्यावर पांच लक्ष पौऱ खर्च झाले. अशा प्रकारच्या गरीबांच्या तक्रारी आहेत; पण श्रीमिंताच्या घरचा कारखाना ! शिवाय ताटांत सांडले काय वार्टीत सांडले काय एकच ! इंग्लंडांत उघळपट्टी झाली तरी हिंदुस्थानाप्रमाणे पैशाला परदेशी जाण्याला पाय फुटत नाहीत हें लक्ष्यांत ठेविले पाहिजे !

तहासंबंधानेहि दुमत दिसून येते. वरच्या वर्गाला अखेर जर्मनीवर जबर अटीचा तह लादण्यांत येणार याबद्दल सूप आनंद झाला आहे. मुख्य प्रधान लॉइड जॉर्ज हे अटी थोड्याशा सौम्य करणार अशी येथे मध्यंतरीं बातमी पसरली होती; त्याबरोबर लंडन टाइम्सने त्यांच्या या कृत्याला 'डिसग्रेसफुल' असे विशेषण उघड दिले. पण जबर अटी लादण्याचा आग्रह धरण्याचे श्रेय फ्रेंच प्रधानानें मिळविल्यामुळे लॉइड जॉर्ज यांजवरील देशद्रोहाचा आरोप आयता परस्पर निभावला. माँटेंग्यू-साहेबांनी दिलेल्या भोजनाच्या प्रसंगी टेबलावर माझ्या शेजारा बसलेल्या एका बड्या गृहस्थानें, कदाचित् माझे मन पाहण्याकरितां असेल, मला विचारले की, "तुम्हास तहाच्या अटीबद्दल काय वाटते ?" मी म्हणालो "मला यांतले फारसे कळत नाही." तथापि त्यांनी 'तरी पण' असे म्हटल्यावर मी म्हणालो "मला अटी फारच कडक वाटतात व यापुरती जर्मनीविषयी कोणाहि त्रयस्थाला सहानुभूतीच वाटेल." ते गृहस्थ म्हणाले "पण जर्मनी यशस्वी झाला असता तर त्याने इंग्लंडवर कशा अटी लादल्या असत्या याची कस्पना तुम्हांस आहे काय ?" मी म्हणालो 'होय, जर्मनीनेहि हेच केले असते व मग तीच सहानुभूति आम्हांला तुमच्याबद्दल वाटली असती; पण त्यामुळे अटी सौम्य ठरत नाहीत.'

राष्ट्रसंघाच्या पुरस्काराकरितां येथे एक लीग स्थापन झालेली असून तिच्या विद्यमाने भरलेली जाहीर सभा पाहण्याकरितां आम्ही गेल्या शुक्रवारीं आलबर्ट हॉलमध्ये गेले होतों. व्हिक्टोरिया राणीच्या पतीचे स्मारक म्हणून हें प्रचंड सभागृह वीस लक्ष रुपये खर्चून बांधलेले आहे म्हणतात. हेच लंडनमधील सर्वांत पहिल्या नंबरचे सभागृह. यांत सुमारे आठ हजार मनुष्ये खुच्यावर व दोन हजार सजांत बसू शकतात. शिवाय खुच्याच्या रांगामधून दुसऱ्याचा अंगस्पर्श न होतां जाण्यायेण्यास लागण्या-इतकी ऐसपैस जागा आहे. हें सभागृह सहा मजली असतांहि प्रत्येक भागांतील मनुष्यास, त्यांचे कान-डोळे घड असल्यास, मुख्य सभापीठावर बोलले चालेले ऐकावयास व पहावयास सांपडते. सभागृहाच्या द्युमटांत विजेच्या दिव्यांची मोठी झुंबरे टांगलेली असून कोणाच्या डोड्यावर प्रकाश न पडतां तळमजल्यावरहि बारीक अक्षर स्वच्छ वाचतां

येते. असो; सभेस सुमारे पांचसहा हजार श्रोते हजर होते. सभागृह आणखीहि भरावयाचे, पण राष्ट्रसंघाच्या कल्पनेविषयी या देशांत दुमत आहे. मजूरपक्षाचा या संघावर विश्वास नाही. सरकारपक्षाच्या सफूर्णी-मैच ही चळवळ सुरु आहे. या गोष्टीचा पुरावाहि चालला असतांनाच पहावयास मिळाला. कांहीं बायांनी चवथ्या मजल्यावर निषेधाचीं अक्षर लिहिलेले एक मोठे निशाण उभारले. मुख्य वक्ते लॉर्ड रॉबर्ट सेसिल हे बोलत असतां निरनिराळ्या भागांतून 'रॉट' 'टिबवदू' वैरे उद्धार मोर्ढ्यानें निघत. वक्त्यास मधूनमधून प्रश्न विचारले जात. शेवटी एका प्रेक्षकानें तर "रॉबर्ट सेसिल, यू आर ए ब्लडी ट्रेटर" असे शदू ओर-इन सभागृह टणाणून सोडले. तेव्हां इतर कित्येक प्रेक्षकांचा राग अनावर होऊन तो ओरडत व लाथा झाडीत असतां त्यांनी त्याची 'पालखी' करून त्यास ढकलीत खालीं नेले. सभा पांच मिनिटे बंद पडली. तथापि पोलीस आपली जागा सोडून हलले नाहीत. जरूरीखेरीज लोकांच्या भांडणांत न पडण्याचा येथील पोलिलांस हुक्म असावासा दिसतो.

पूर्वी ठरत्याप्रमाणे लो. टिळ्क, भी व रा. जोशी गेल्या रविवारी ऑक्सफर्ड येथे गेलों होतों. दोन प्रहरी शहर व कांहीं प्रमुख कॉलेजे पाहून झात्यावर रात्रीं आठ वाजतां 'मजलसी' पुढे टिळ्कांचें व्याख्यान झाले. केंत्रिजप्रमाणे येथेही त्यांनी 'विद्यार्थ्यांचा भावी आयुष्यक्रम' या विषयावर प्रथम सवा तास व माशून उत्तरादाखल भाषण केले. निरनिराळ्या प्रांतांतील हिंदी विद्यार्थी, तसेच एक इंग्रज व एक अमेरिकन विद्यार्थी बोलले. केंत्रिजपेक्षां येथे अधिक जोराचा वाद झाला. सत्याग्रहाच्याहिपेक्षां खालच्या पायरीच्या सौम्यांतील सौम्य अशा निवळ जनताधर्मापासून जालीमांतील जालीमापर्यंत सर्व उपायांचें तात्विक समर्थन करणारा एकना एक 'विद्यार्थी होताच. पण विद्यार्थी-दृश्यतील ध्येये कितीहि उज्ज्वल असलीं तरी पुढे छोट्यामोर्ढ्या संसारात पडलेल्या विद्यार्थ्यांस येणाऱ्या प्रत्यक्ष अडचणी किती तरी दुस्तर असतात; याकरितां कोणत्याहि देशांतील जनतेस काळीं पचेल व मानवेल असे, पण लोकमताच्या वरच्या एक पायरीचे, ध्येय मनांत ठेवून जेणेकरून ही एक पौयरी जनता वर चढेल, आणि त्या मार्गाचा उघड अंगिकार करून तें

ध्येय अमलांत आणप्यास आपणांस मदत करील व आपल्या पाठोपाठ येईल अशा रीतीने वागणे हें खरे शाहाणपणाचें होय, असे जगाचा अनुभव व इतिहास मुत्सद्यांना शिकवतो ही गोष्ट टिळकांनी आपल्या तरुण श्रोत्यांस नीट समजावून सांगितली. तात्विक विचारसरणीनेच ठरवावयास आपण बसलों तर ध्येये काय अनंत आहेत; पण कोणाहि देशभक्ताची तारीफ केवउ त्याच्या ध्येयावरून जग करीत नसून त्या ध्येयाकरितां तो स्वतः किती उद्योग व स्वार्थत्याग करितो यावरून करीत असते. देशप्रीत्यर्थ म्हणून राजकीय, धार्मिक, सामाजिक, औद्योगिक यापैकी वाटेल तें ध्येय आपल्या स्वभावास व परिस्थितीस अनकूल म्हणून मनुष्याने पत्करलें तरी त्याचें श्रेय सारखेच आहे. पण आपल्या आवडत्या ध्येयाकरितां आपले आयुष्य खर्च करण्यास तथार होणे व आपल्या कार्यक्रमांत प्राप्त होणारी दुःखें विनतकार सोसणे यांतच खरा पुरुषार्थ आहे, एरवी ध्येयांचीं कोरडी चर्चा करीत बसणे हा नुसता चावटपणा होय! आजचीं ध्येये व मार्ग कोणास चुकीचे वाटले तर त्याने नवीन शोधून काढावे. नव्या पिढीच्या यशस्वी उद्योगाने आपल्या ज्या चुका उघडकीस येतील त्या कबूल करण्यास जुन्या पिढीच्या पुढाऱ्यांस केबहांहि आनंदच वाटेल. एकाच आयुष्यक्रमांत एक ध्येय सोडून दुसरे अधिक बरें वाटलें तर तेंहि पत्करण्यास हरकत नाही. मात्र तात्विक ध्येयाच्या वायफळ चिकित्सेने डोके न पिकवितां, मध्यम वय-प्रवेशाच्या वेळीं योग्य वाटेल तें ध्येय पसत करावे, आणि मग त्या ध्येयाकरितां जन्मभर स्वतःस वाढून घेऊन कोणत्याहि उद्योगाचें फळ देशाला वाहीन असा निश्चय मनाशी करून विद्यार्थ्यांनो युनिव्हर्सिटीतून बाहेर पडावे. विशेषतः ऑक्सकर्ड-केब्रिजसारख्या पहिल्या प्रतीच्या विद्यालयांत ठेवून, हजारों रुपये खर्चून, ज्या विद्यार्थ्यांस आईबापांनी किंवा पालकांनी उत्तमांतले उत्तम शिक्षण दिले त्यांच्यावर ही जबाबदारी विशेष आहे; वगैरे गोष्टीचा उपदेश टिळकांनीं श्रोत्यांस केला.

ऑक्सफर्ड येथील युनिव्हर्सिटीत केब्रिजहून बरेच कमी विद्यार्थी असतात. कारण एक तर केब्रिजप्रमाणे ऑक्सफर्ड येथे हिंदी विद्यापीठांच्या पदवीधरांस प्रवेशपरीक्षा माफ नसते. शिवाय हिंदी विद्यार्थी भाषा व इतिहास यापेक्षां गणितादि विषयांकरितांच इकडे येत असून हे विषय

शिकण्याची सोय केंब्रिज येथें अधिक चांगली आहे. हल्ळीं ऑक्सफर्ड येथें अवधे पंचवीस हिंदी विद्यार्थी आहेत. प्रवेशपरीक्षेची माफी मिळाल्यास—व ती बहुधा लवकरच मिळेल अमें म्हणतात—ही संख्या थोडी वाढेल. ऑक्सफर्ड येथील 'मजलसी' चे अध्यक्षस्थान हल्ळीं मिस शाकुंतला नामक एका पंजाबी कुमारिकेकडे आहे व त्याच या दिवशीं सभेच्या अध्यक्ष होत्या. ऑक्सफर्ड व केंब्रिज या युनिव्हर्सिट्या सर्व ब्रिटिश राष्ट्राज्यांतील उच्च शिक्षणाचे केंद्रस्थान आहेत. हिंदुस्थानखेरीज इतर देशांतील विद्यार्थीहि येथे थोडेवहुत असतात. दोनहि शहरें, त्यांतल्या त्यांत केंब्रिज विद्यार्थामय आहेत. कॉलेजे व विद्यार्थीच्या सासगी रहात्या खाणावळीं वगळत्या असतां शहर असें कांहीच उरत नाही. कॉलेजच्या इमारती जुनाट व बुरसलेल्या दिसतात; पण एक तर त्या खरोखरच जुनाट म्हणजे शेंकडों वर्षीच्या आहेत; व त्यांची पडज्ञान दुरुस्त करावयाची असतां, त्यांचे पुराणस्वरूप विघऱ्यांन नये अशाच रीतीने ती करण्याची खबरदारी घेण्यांत येते. इंग्रजी वाङ्ग्यांतील व इतिहासातील बर्गचर्शीं प्रमुख नांवे ऑक्सफर्ड किंवा केंब्रिज यांपैकी कोणत्यांना कोणत्या तरी युनिव्हर्सिटींत लेख, वित्र, पुतळे यांच्या रूपाने आढळतात. आपल्या क्षेत्रांतील उपाध्यायांच्या व्याप्रमाणे येथील कॉलेजांच्या व्यांतून शेंकडों वर्षीच्या जुन्या नामावळीं सांपडतात. पूर्वीं परीक्षा व पदव्या यांचे महत्व नव्हते तेव्हांहि इंग्लंडांतील श्रीमंत घराण्यांतर्लीं मुले कांहीं वर्षे येथे घालवीत. युनिव्हर्सिट्यांतूनच इंग्लंडचीं प्रमुख राज्यकर्तीं माणसे निघाल्यामुळे विद्यार्थिंदेशेतहि त्यांची भावी बुद्धि, पराक्रम, शौर्य वगैरेची ओळख लोकांस पटत असे. ऑक्सफर्डचे विद्यार्थी दंगेखोर म्हणून पूर्वापार प्रसिद्ध आहेत. "When Oxford draws the knife, England is soon at strife" हें वाक्य मी ग्रनिच्या इतिहासांत वाचले होते, त्याची मला परवां ऑक्सफर्ड येथे आठवण झाली. हें सर्व मान अलीकडे अर्थातच कमी झाले आहे. विशेषत: इंग्लंडांत इतर अनेक युनिव्हर्सिट्या स्थापन झाल्यापासून यांच्या महत्वांत थोडासा कमीपणा आला आहे; पण हिंदुस्थानांत संस्कृत विद्येत जसा काशीक्षेत्राला तसाच केवळ बौद्धिक शिक्षणाच्या बाबर्तीत इंग्लंडांत या दोन युनिव्हर्सिट्यांना अद्यापि मान आहे. केंब्रिज युनिव्हर्सिटी

ही अत्यंत श्रीमान असून तिला सरकारी मदतीची अपेक्षा नाही, ऑक्सफर्ड युनिव्हर्सिटीला मात्र सरकारी मदतीची गरज भासू लागली आहे. सरकारी मदत घेणे म्हणजे पाठीवर खोगीर घालून घेण्यासारखे आहे, आम्हांला ती मदत नको व तें खोगीराहि नको असें एक पक्ष मोळ्या जोरानें प्रतिपादन करीत आहे ! ऑक्सफर्ड येथें ग्रीक भाषा हा विषय अवश्य शिक्षणक्रमांत असावा की नाही याचा जंगी वाद चालू होता. ग्रीक भाषा काढून टाकून नये असा अखेर सेनेटाने निकाल केला. ऑक्सफर्ड व कॅब्रिज या दोनहि युनिव्हर्सिट्या पुराणमतवादित्वांची आगरे आहेत !

या आठवड्यांत येथील हिंदी पाहुण्यांस पांचवार ठिकार्णी निमंत्रणे होतीं. काल बुधवारीं इंडिया ऑफिसमध्ये मॉटेग्यूसाहेबांनी लेडी चेल्स-फर्ड यांच्या सन्मानार्थ चहापार्टी दिली, तिला राजेरजवाडे व अनेक डेप्युटेशनांची मंडळी हजर होती. लेडी लिटन यांनी आपल्या ओळखीच्या हिंदी लोकांस चहास बोलाविले होते. त्याचदिवशी लंडनच्या बाहेर मि. ब्रॅडले नांवाच्या एका सुखवस्तु गृहस्थाच्या घरी इंग्रजी भाषेतील हिंदी नाटकाचा प्रयोग पाहण्यास कांही लोकांस आमंत्रण होते. इग्लंडच्या उत्कृष्ट हवेंत वनांची कृतिम शोभा आणलेल्या उपवनांत दिवसा उजेडीं बाबूदास गुस व त्यांची मंडळी यांनी गायनवादन कथानिरूपण झाल्यावर 'आराकानची राणी' हा खेळ पाऊण तासांत करून दाखविला. एका लतामंडपांत ग्रनिरूम केली असून वृक्षवेलींची भूमिका पडग्यांचे काम करीत होती ! नाटकाचा सर्व प्रकार घेडगुजरीच होता; पण युरोपियन चाया खूप टाळ्या पिटीत. दास गुस, त्यांचा वेष व भाषा पाहून, असाहि मनुष्य उद्योगाच्या भरावर इंग्लंडांत पोट भरू शकतो याचें आश्रय वाटले. उद्योग करून नुसतें पोटच भरावयाचें तर तें हिंदुस्थानांतच भरलेले काय वाईट ? इंग्लंडांत पोट भरावयाचें तें भरून शक्य तर इंग्रज लोकांकडून पैसे मिळविणारे व शिवाय आपल्या मातुभूमीचें स्मरण ठेऊन तिच्याकारतां चढवठ करणारे लोक मात्र मिळतील तितके थोडेच आहेत !

पत्र नं. ९

(ता० २६ जून १९१९)

गेल्या आठवड्यांत इंद्रानें विलायतच्या लोकांची प्रार्थना मान्य करून थोड्हेसे 'पाणी' पाढले. त्यावरोवर सर्वत्र आनंदीआनंद झाला. दीड दिवसांत उणपुरा एक इंच पाऊस झाल्यावरोवर "एक एकरी शंभर टन पाणी मिळाले" असा हिशेबहि करून टाकून वर्तमानपत्रांनी "आतां पिके वांचली" असा शेरा मारला. इंग्रज लोक पावसाप्रमाणे अधिकाराच्या बाबतीतहि अल्पसंतुष्ट असते तर काय बहार झाली असती! आज आभाळ गडगद्दून गाराहि पडल्या. फिरून स्वच्छ ऊन. येथे ऊन व पाऊस ही एका दिवसांत दहापांच वेळां पाठशिवणीचा खेळ खेळतात आणि त्यापैकी एकालाहि येथील लोक भीत नाहीत. इंग्रज लोकांना स्वतःकरितां छत्री लागत नाही; पण आपले छत्र जगांतील सर्व लोकांच्या डोक्यावर राहावें याविषयी मात्र त्यांना अहर्निश काळजी वाटत असते! कोणी म्हणेल हा हवेचा मजकूर पत्रांत कशाला? पण इंग्रजी सांप्रदायाप्रमाणे हवामानाचे दोन शब्द वोल्ल्याखेरीज इतर गोष्टी वोलण्याच्या नसतात.

निरनिराळ्या शिष्टमंडळांचे प्रतिनिधी येथे जमले असल्यामुळे, सर्वोन्ना मिळून संयुक्त स्वरूपाची व किमान दर्जाची म्हणून एखादी योजना सिलेक्ट कमिटीपुढे मांडणे शक्य आहे काय अशा दृष्टीने गेल्या आठवड्यांत येथे कांही खटपट करण्यांत आली. ज्यांच्या शिरावर 'मॅडेट' नाही ते अर्थातच मुखत्यार आहेत. पण ज्यांच्या शिरावर 'मॅडेट' आहे त्यांना म्हणजे राष्ट्रीय सभेच्या शिष्टमंडळालाहि निदान ऑल—इंडिया कॉंग्रेसकमिटीला लिहून कदाचित् एखाद्या बाबतीत फेरसंमाति मिळवितां येण्याचा संभव आहे, नाही कशावरून? मॅट्टे-ग्यूसाहेवांन! वहुमताचे पाठबळ असल्यामुळे त्यांचे विल पास होण्यास कांही हरकत नाही, व मॉडरेट पक्षाचे साक्षीदार मॉटेग्युसाहेवांचे या बाबतीपुरते राजकीय 'स्नेही' असें म्हणवीत असले तरी ते देखील हळीचे विल किंवा मांटेग्यू यांची योजना यांनी समाधान न पावतां हिंदु-

स्थानसरकारच्या राज्यकारभारांत जबाबदारीची खाती, खजिन्याची किळी, जकातीचे स्वातंत्र्य वगैरे अनेक भारी महत्वाच्या व मॉटेग्यु-साहेब कधीहि एकदम देणार नाहीत अशा मागण्या उघडपणे मागणारच. मग संयुक्त मागणी करण्याने कांही हित होणार असेल तर मॉडरेट व राष्ट्रीय सभा यांच्या शिष्टमंडळांनी एकविचार करून संयुक्त मागणी कां मागू नये? पार्लमेंट नाही म्हणणार तर ते सर्व पक्षांना मिळून तरी नाही म्हणू दे' असा युक्तिवाद करण्यांत येऊन त्याप्रमाणे बेझंटबाईच्या होमरूल लीगच्या स्थानिक पुरस्कर्त्यांच्या निमंत्रणावरून सर्व पक्षांतील कांही निवडक मंडळांची खासगी सभा कर्नेल वेजुड यांच्या अध्यक्षतेखाली भरविण्यांत आली होती. दोन तस्मार एखाद्या सबजेक्ट कमिटीतल्यासारखा पण सौम्य वाद झाला; पण अखेर ज्या त्या पक्षाने आपापह्या मागण्या स्वतंत्र रीतीने मांडाव्या किंवा अनुकूल पार्लमेंटरी भरवणांना समजून द्याव्या असाच निष्कर्ष निघाला. असो; सर्व पक्षांची शिष्टमंडळे एकत्र होण्याचा योग पुन: एकवार म्हणजे गेल्या शनिवारी आला. त्या दिवशी येथील ब्रिटन-ईडिया नामक समेने सर्व हिंदी मंडळीला नैशनल लिबरल कूवमध्ये चहास वोलाविले होते. कॅब्रिज-ऑक्सफर्डचे विद्यार्थी, इंग्रज पाहुणे वगैरे मिळून सुमारे दीडशे मनुष्ये होतो. चहानंतर टिळक, बेझंटबाई, वॅ. डुवे, हार्निमन, सत्यमूर्ति वगैरे मंडळांची भाषणे झाली. ना. शास्त्री यांस भाषण करण्याबद्दल विनंति करण्यांत आली होती, पण ती त्यांनी नाकारली. नेमस्त शिष्टमंडळांनां स्वतंत्रपणे भाषणे करण्याची संधि देण्याकरितां गेल्या मंगळवारी नैशनल लिबरल कूवांत लिबरल फेडरेशनतर्फे सभा भरविण्यांत आली होती. या समेत मुख्य भाषण मि. मॉटेग्यु व दुश्यम भाषण लार्ड सिंह यांचे व्हावे व त्यानंतर नेमस्त पुढाऱ्यांची भाषणे व्हावी अशी योजना करण्यांत आली होती. पण प्रधानोपप्रधानांना पारिसला जावें लागल्यामुळे हा अपूर्व योग तसा साधला नाही. मॉटेग्युसाहेबांच्या जागी आयत्या वेळो मि. चार्ल्स रावर्ट्स यांची योजना झाली होती. त्यांनी आपल्या अज्ञ श्रोतुवृद्धाला सुधारणांची योजना समजून सांगित-व्योवर, सुधारणांचे पाऊल याहून पुढे कां गेले नाही याचा डिफेन्स

देतांना सांगितले की, स्वातंत्र्याचा अतिरेक झाला असतां फ्रान्स व रशिया यांत पूर्वी घडले तसे प्रकार हिंदुस्थानांत घडावयाचे ! वाबू सुरेंद्रनाथ यांनी मॉटेग्युसाहेबांची स्तुति व हिंदी कृतज्ञतेचे रसभरित वर्णन करून जातांजातां हिंदुस्थानसरकारच्या राज्यकारभारांत थोडासा अधिकार मिळाला तर हवा असें सांगितले. ना. शास्त्री यांनी नवीन परिस्थितींत गव्हर्नरांचे काम किती नाजूक व जोखमीचे होणार आहे याचे वर्णन करून आठाहि प्रांतांत गव्हर्नर नेमावयाचे ते विलायतेतून न्यावे, सिविहल सर्वट लोकांना या जागा देऊ नयेत, विलायतेतल्या पार्लमेंटरी पद्धतीचे उत्तम ज्ञान व अनुभव असणाऱ्या मुत्सद्यांनी या जागा पतकरण्यास बिलकूल संकोच करूं नये अशी विनती केली. शेवटी रा. समर्थ यांनी व्याख्यात्यांचे आभार मानतांना हल्डीची योजना हिंदुस्थानांतील चांगल्या मनाच्या लोकांना (Better mind of India) अतिशय पसंत आहे असें ह्याणून नेहर्मांच्या पद्धतीप्रमाणे आपणाला शावासकी घेऊन प्रतिपक्षावर शिंतोडा उडविलाच ! समेचे अध्यक्ष मि. कॉटन हे आपल्या परिचयाच्या कॉटन साहेबांचे चिरंजीव आहेत; पण त्यांच्या वडिलांच्या अंगचे वरेच गुण त्यांच्यामध्ये दिसत नाहीत !

एका अर्थानें सर्व हिंदी राष्ट्राचे ढोळे राजकीय सुधारणांकडे लागलेले आहेतच. पण त्यांतल्या त्यांत मुसलमानांचे लक्ष याच वेळीं दुसऱ्या एका गोष्टीकडे इतके वेधून राहिले आहे की, त्यापुढे राजकीय सुधारणा ही बाब त्यांना तुर्त कुल्हक वाटते. जर्मनी-आस्ट्रिया यांची वाट लागली की, पारीस येथील 'बडी चौकडी' टर्कीला मुढे आणणार. आजच्या झोंकावरून ही चौकडी मुसलमानी साम्राज्याची शकले करून सुलतान व मुसलमानी खलिफत यांची फूट पाढणार अशी धास्ती वाढू लागली आहे. सर्व जगांतील मुसलमानांना ही गोष्ट अप्रिय असून त्यांचा राग अतिशय भडकला आहे. जे हिंदी मुसलमान पूर्वी इंग्रज सरकारला केवळ माथवप मानीत होते तेच आतां त्यांच्यावर एवढाले ढोळे करून लागले आहेत. राजकीय सुधारणांच्या बाबतींत चळवळ करण्याला इतर शिष्टमंडळे इतकी आलीं असतां मुसलमानांतर्फे फक्त एकच गृहस्थ इंग्लंडला आले आहेत; पण त्यांचाहि येयें पुल्य उच्योग तहाच्या वाटाधा-

टीत टक्कीचें काय होणार या संबंधाचा आहे ही गोष्ट ध्यानांत ठेविली पाहिजे. त्यांनी कांग्रेसप्रमाणे इंग्रज लोकांच्या पाठीस पद्धन काम न करितां स्वतःच्या नांवावर काम चालविले आहे. ना. आगाखान वैगेर मंडळी राजकीय सुधारणांच्या बाबतीत फारसे बोलत नाहीत, पण हिंदुस्थानापेक्षां टक्कीच्या सुलतानाची चिंता त्यांना अधिक असून ते या दुसऱ्या विषयाची चर्चा उघड करितात. गेल्या सोमवारी लंडन येथील सेंट्रल मॉसलिम असोसिएशनच्या वतीने सेक्रेटरी प्रि. इस्पहानी यांनी आंहां सर्व शिष्ट-मंडळांना चहास बोलाविले होते. त्या वेळी मुसलमान गृहस्थांनी याच विषयावर भाषणे केली. येत्या शनिवारी बाबू सुरेंद्रनाथ बानर्जी यांच्या अध्यक्षतेखाली मि. याकूब हसन यांचे या विषयावर 'एसेक्स' हॉल-मध्ये भाषण होणार आहे. मि. मॉटेग्यु हे मुसलमानांचा पक्ष घेऊन प्रधान मंडळांत भांडत असतात असे म्हणतात. पण याचा मोबदला म्हणून मुसलमानांकडून राजकीय सुधारणांच्या वादांत तटस्थ व अल्पसंतुष्ट राहण्याचे वचन मागून न घेवोत ह्याणजे मिळविली !

स्वतःच्या साम्राज्यांतील लोकांची मने कितीहि उद्दिग्द होवोत, पण इंग्लंड व अमेरिका यांचे संबंध दृढ करणे हा तूर्त इंग्रजांच्या मुत्सदी-गिरिला मुख्य विषय होऊन वसला आहे. तीन शतकांपूर्वी इंग्लंडच्या जुलमाला कंटाळून काही इंग्रजांनी अमेरिकेला जाऊन वसाहत केली. तेयेहि त्यांजवर जुलम झाल्यासुळे ते बंडखोर बनले व त्यांनी इंग्लंडचा ताबा छुगारून देऊन स्वतंत्र स्वराज्य स्थापले. हल्डी इंग्लंडला अमेरिकेची गरज पडली तेव्हां, अमेरिकन व इंग्रज हे मूळचे भाऊभाऊ आहेत हा मुद्दा पुढे करण्यांत येऊन इंग्रजांनी अमेरिकन लोकांची मदत मिळविली. हे सख्य पुढे किती दिवस अवाधित राहील हे जरी आज सांगवत नाही, तरी तूर्त या बंधुप्रेमाच्या समुद्राला अटलांटिक महासागराडूनहि मोठी भरती आली आहे; व उभयतांमधील हा महासागर जर नाहींसा करून टाकतां येईल तर हवा आहे अशा अर्थाचे उझार उभयपक्षी निघत आहेत. वाफेच्या जहाजाच्या साह्याने इंग्लंड व अमेरिका यांच्यातले अंतर एका आठवड्याच्या मजलेहतके या पूर्वी उरविष्यांत आलेच होते, पण आतां विमाने झाल्यापासून तें अंतर संपूर्ण नष्टप्राय करतां

येईल अशी आशा उभयपक्षी उत्पन्न झाली आहे. गेल्या आठवड्यांत अलकॉक नांवाच्या वैमानिकाने अवध्या सोळा तासांत अमेरिकेहून एका मजलेत अटलांटिक ओलांडिला या गोष्टीने विमानविद्येच्या धन्यवादावरोवर अंगठो अमेरिकन स्नेहवादाने सर्व इंग्लंड दुमदुमून गेले. चारवैं वर्षांपूर्वी कोलंबसाला जो प्रवास करण्याला तीन महिने लागले तो अलकॉक याने पांच प्रहरांत केला. थोड्याच काळांत लंडनची वर्तमानपत्रे ज्या दिवसाची त्या दिवसास अमेरिकेत वाचावयास मिळून लागतील! हल्ळी इकडची तार देखील तिकडच्या माणसाच्या हातांत पडण्यास 'सरासरीने' सोळा तास सहज लागतात असें म्हणतात. असो. विमानविद्येत इंग्लंडने थोड्याच काळांत सर्व राष्ट्रांवर आघाडी मारली खरी! इंग्रजांचा राजनीति कशीहि असो त्यांचे धाडस व त्यांचा उद्योग यांची कोणासहि प्रशंसाच केली पाहिजे, एवढेच नव्हे तर त्यांना साम्राज्य लाभण्यास हे गुण विशेष कारणीभूत झाले आहेत हें कोणासहि-विशेषतः हिंदी लोकांना-विसरून चालावयाचें नाही.

र्जमन वकिलांनी तहावर सहा करण्याचे कबूल केले आहे. पण तहावर 'प्रत्यक्ष सहा होणार की नाही' हें येत्या शनिवारपर्यंत नक्की कळणार नाही. यामुळे तहासंबंधी लंडनमध्यें होणारा उत्सव थोपदून धरण्यांत आला आहे. तथापि, तहावर सहा अखेर होणार अशा समजूतीने पुढील यादीची तयारी एव्हांपासून सिद्ध होऊं लागली आहे. आयर्लंडचा लदा मिटविला जावा अशा संबंधाने अमेरिकन खास आग्रह धरणार. लुटुपटीच्या आयरिश रिपब्लिकचा अध्यक्ष डी. व्हॅलेरा हा अमेरिकेत प्रगट झाला असून तो तेथें मजा करीत आहे. तो गुप्तपणाने देशपर्यटन करतो, व वाटेल तेथें अवचित प्रगट होतो. आयरिशरिपब्लिक अमेरिकन सरकाराने मान्य करावें असा प्रश्न उघडपणे कांहीं अमेरिकन लोकांनी उपस्थित केला असून, न्यूयार्कच्या म्युनिसिपल सभासदांनी डी. व्हॅलेरा यास नागरिकत्वाचे हक्क सन्मानार्थ घावे असा ठराव केला आहे. आयर्लंडांत धामधुन सुरुच आहे. खुद इंग्लंडांत मजुरपक्षास जोर येऊन भांडवलवाल्यांवर जय मिळवण्याकरितां त्यांनी कंबर उघडपणाऱ्यांने बांधिली आहे. कोळशांच्या खाणी सरकाराने आपल्या ताब्यांत घ्याव्या असा कमि-

शननें निकाल दिल्यामुळे मजूरपक्ष हा आपणास मोठा जथ मिळाला असें मानीत असून, तह झाल्याबरोबर पार्लमेंटच्या नव्या निवडणुकी होणार असें मजूरपक्षाचे पुढारी महणू लगले आहेत. कालपासून साऊथ-पोर्ट येथे मजूरपक्षाचे फार महत्वाचे कान्फरन्स भरले असून, भांडवल-वाल्याशीं असणारा मजूरपक्षाचा वाद केवळ पार्लमेंटांत वहुमत मिळविण्याचा प्रयत्न करून संपवावा, कीं संपाचे हत्यार चालवून संपवावा, हा वेथे चर्चेचा मुख्य विषय होऊन राहिला होता. राष्ट्रभंघ ही संस्था रहावी पण जर्मनीवर लादलेल्या तहाच्या अटी दुरुस्त व्हाव्या, रशियाशीं चाललेले युद्ध थांबवावे, व सर्व राष्ट्रांतील सोशिआलिष्ट लोकांनी मिळून प्रे. विल्सन यांच्या हातून घडलेली चूक दुरुस्त करावी असें प्रतिपादन करणारी बर्याच भाषणे या मजूर परिषदेत झाली. वेंटबाई पूर्वी फेविअन सोसायटीत सामील होत्या, त्यांनी आपण मजूरपक्षाचे राजरोस सभासद झाल्याचे जाहीर केले असून कदाचित पार्लमेंटमध्ये सभासद होण्याचा त्यांचा इरादा असावा असा त्यांच्या जाहीरनाम्यावरून ध्वनि निघतो. बाई साऊथपोर्ट येथील सभेस गेल्या असून बहुधा त्या तेथे हिंदुस्थान-संबंधी कांहीं तरी उद्वार काढतील. काय बोलतात पहावे !

पत्र नं. ६

(ता. ३ जुलै १९१९)

लंडनचा या आठवड्यांतील मुख्य विषय म्हटला भणजे तह. जर्मनी तहावर सही करणार ही गोष्ट निश्चितप्राय होती. तथापि अखेरपर्यंत काय होतें काय नाहीं याविषयी इंग्रजांना घागधुग वाटे. शेवटी शनिवारी दुपारी सव्वातीन वाजतां तहावर सहा झाल्याची बातमी येथे साडेतीन वाजतां प्रसिद्ध झाली, त्याबरोबर विजयोत्सव मुरु झाला. सरकारी बडा उत्सव अजून पुढे व्हावयाचाच आहे; पण लोकांनी छोटा उत्सव ताबडतोव उरकू घेतला. शहरचा मुख्य चव्हाटा ट्राफलगार स्केअर; या ठिकाणी हजारों रिकामटेकडे लोक पॅरिस्तून बातमी येण्याची वाट पहात आगाऊच बसले होते. त्यांतच दुकानें, कचेन्या बंद होऊन वाहेर पडलेल्या

लोकांची भर पडली. गाडया व मोठारी यांची वाहतुक अशक्यच झाली. चोहोंकडे तोफांचे प्रचंड आवाज व त्यांतच फटाक्यांचे बार होऊ लागले. वर आकाशांत विमाने घारीसारखीं फिरु लागली. लहान मोठी निशाणे डोक्यांतला टोप्यांपासून तों उंच इमारतीच्या शिखरापर्यंत लागली. इतर सर्व बाजार बंद पडून निशाणांची खरेदी—विक्री हाच मुख्य व्यापार होऊन बसला. भररस्त्यावर स्त्रीपुरुष उडया मारू लागले. एखाद्या जंत्रे-तत्वाप्रमाणे नाच, गाँण बजावणे, खेळ, तमाशे, मध्यापान व भासटेंगिरी यांनां ऊत आला. हौशी लोकांच्या थव्यांनी राजवाडा वेढून गेला व राजागणी सजांत येऊन लोकांना दर्शन देऊ लागली. रात्री अनेक विमानांनी हजारों फुटांवरून लखलखीत दीपकिरण पाढून राजवाडा पुष्कळ वेळ पाजळून धरला होता. इंग्लॅंडच्या ऐहिक वैभवाचा कळस झाला असें चर्चिल साहेबांनी नुकतेंच बोलून दाखविले ते खरेच आहें. जगांतत्या सांधीकोपन्यांत लक्ष्मी अजून दडून बसली असेल तिला तेथून खेचून आपल्या देशांत आणण्यास या विजयाने इंग्रजांना मार्ग मोकळा झाला. हिंदुस्थानच्या वर्तीने विकानेरच्या महाराजांनी तहावर सही करून या बोडणांत हात ओला करून घेतला. पण नहिंदेवीच्या कपाळावर स्वराज्याचा टिळा मात्र आतांच लागण्याचे चिन्ह दिसत नाहीं ! बारशाच्या समारंभांत वांझोटिकडे पाळण्याला चर झोके देण्याचें काम येणे यांत फारसें औचित्य नाहीं, पण श्रीमंतांच्या घरचे सोन्याचे जड पाळणे हालवायाला गरीब शेजारणीहि उपयोगी पडतात ! त्यांना चोलीचा एक खण दिला म्हणजे पुरतो !

तहावर सहा झाल्या याचा अर्थ, युद्ध सपले तेव्हां आपल्या तोंडावरचे कुलूप निघालें, सरळ सरळ बोलायला राजरोस मोकळीक झाली, असें प्रधानमंडळाचे प्रतिपक्षी महणून लागले आहेत. साऊथपोर्ट येथे भरनेल्या मजूरपक्षाच्या वार्षिक समेलनांत तहावर सहा होणार हे गृहीत धरून भरपूर टीका करण्यांत आली. मजूरपक्ष सर्वच युद्धाला विरोध करणारा नव्हता; पण जर्मनीवर लादलेल्या अटी फार कडक आहेत त्या आपण होऊन राष्ट्रसंघांने दिल्या केल्या पाहिजेत असा ठराव रॅम्से मॅकडोनाल्ड यांच्या सूचनेवरून मजूर परिषदेंत करण्यांत आला,

याहून महस्वाचा ठरव म्हटला म्हणजे पार्लमेंटवर भिस्त न ठेवतां मजूरपक्षानें स्वावलंबनाचा आश्रय करून—अर्थात संप करून आपल्या मागण्या मान्य करण्यास प्रधानमंडळाला भाग पाढावें हा होय. या ठरावावर दुमत झाले. दहुमतानें तो मंजूर झाला. हा ठगव अर्थातच शिफारशीच्या स्वरूपाचा आहे; कारण अखेर निकाल ट्रैड ऊनियन्सकडे म्हणजे मजूरपक्षाच्या अनेक संघांकडे आहे, व या संघांतील बहुमत कदाचित याच्या विरुद्धहि जाण्याचा तूर्त संभव आहे. तथापि पार्लमेंटमधील आपल्या प्रतिनिधींच्या कामगिरीवर मजूरपक्ष संतुष्ट नसून अवध्या साठ सभासदांच्या सहाय्यानें आपणांस कांहीएक मिळणार नाही, असें त्यास वाटत आहे ! इगंडांत तरी सनददीर चळवळ आणि बिन-सनददीर चळवळ असा भेद करण्यास जागा नसेल असें सकृदृशीर्णी कोणासहि वाटण्यासारखे आहे. पण त्या शब्दांना येथेहि अर्थ आहेच. मजुरांर्णी संप करून कारखानदारांवर शक्य तर आपल्या मागण्या लादणे हा ट्रैड युनियनच्या लोकांचा मार्ग सनददीर असा ठरला आहे. पण पार्लमेंटवर आपले मत लादण्यास त्यांर्णी संपाचा अवलंब करणे हा मार्ग बिनसनददीर मानला जात असून या कृत्याला बंड किंवा राज्यक्रांति (रेवोल्यूशन) या सदराखाली कायदेपंडित ओढून पहात अहेत. पूर्वी मजूरपक्षाला मतदारीचा हक्क फारसा नव्हता; हर्षी देशांत त्यांचे बहुमत असून मनांत आणल्यास त्यांना पार्लमेंटांतील नियमाहून अधिक सभासद निवडून देतां येणे तात्त्विक दृष्ट्या शक्य आहे; या गोष्टीनें वरील युक्तिवादाचे समर्थनहि होऊं शकते. पण ज्याच्या हातीं जी सद्यःफलदायी सत्ता तिचा त्यांने उपयोग करणे हाच स्वतंत्र दंशांतील लोकांची सनददीर चळवळ असें मजूर-पक्षास वाटत असावेसें दिसते. असो. साउथपोर्ट—परिषदेला बेंजंटबाई गेल्या होत्या व मजूर पक्षाच्या प्रतिनिधी महणून नव्हे पण सभासद या नात्यानें तेथें त्यांर्णी हिंदुस्थानासंबंधानें चागले भाषण केले. आमच्या डेप्युटेशनपैकी परिषदेस प्रेक्षक या नात्यानें गेलेल्या लोकांचा खाजगी रीतीनें सत्कार करण्यांत आला.

डेप्युटेशनचें काम शक्य त्या प्रमाणांत मुरु आहे. उपयोगी पडणाऱ्या गृहस्थांच्या गांठी घेणे, व्याख्यान देणे व देवाविणे, वर्तमानपत्रांकरितां किंवा खासगी गृहस्थांच्या माहितीकरितां लेख व टांचणे करून देणे,

सिलेक्ट कमिटीकरितां साक्षीचा व उपसूचनांचा मसुदा करणे वगैरे कामे डेप्युटेशनच्या लोकांकडे सोईप्रमाणे वांटून देण्यांत आली आहेत. गेल्या शुक्रवारी रात्री हळने येथील सन्डे-स्कूलच्या जागेत लो. टिळक यांचे “हिंदुस्थानच्या राजकीय सुधारणा” या विषयावर व्याख्यान झाले. श्रोतुसमुदाय बराच असून सर्वस्वी मध्यम वर्गाच्या इंग्रजांचा होता. सदर व्याख्यानांत टिळकांनी एक तासभर सांगितलेली माहिती श्रोत्यांना सर्वच नवीन होती. हिंदुस्थानच्या दारिद्र्याविषयी त्यांनो सांगितलेल्या गोष्टीवर मनुष्याचा प्रथम विश्वासाहि वसत नाही असें श्रोत्यांनी आपल्या उद्धारां-वरून दर्शविले. व्याख्यानानंतर अनेकांनी अनेक प्रश्न केले. कित्येकांनी हिंदुस्थानानें अमुक करावें तमुक करावें असा आपापल्या बुद्धीप्रमाणे उप-देश केला व इतर कित्येकांनी त्यांना परस्पर उत्तरादाखल असें सांगितले की, प्रत्येक देशाची स्थिति वेगवेगळी असते म्हणून हिंदुस्थानांत प्रस्तुत काळी लोकांनी कसे वागें योग्य होईल व कोणते उपाय योजले जाणे हें स्थानिक पुढाऱ्यांनी ठरविणेच वरें व ते करीत आहेत तेंच त्यांच्या स्थितीच्या मानानें योग्य आहे. असो. त्यानंतर गेल्या सोमवारी प्रैक्से क्षेत्रांमध्ये दिवाण माघवराव व सत्यमूर्ति यांची मजूरपक्षाच्या एका समेशुद्धे भाषणे झाली. अध्यक्ष मि. नील मँकनील एम. पी. हे होते. सत्यमूर्ति यांनी हिंदुस्थानच्या दारिद्र्यासंबंधानें आंकडेवार माहिती सांगितली. नंतर मि. सकलादवाला यांनी हिंदुस्थानला स्वराज्याचे हळ देण्यांत इंग्लंडांतील कामकरी वर्गाचा कसा फायदा आहे हें समजावून सांगितले. विलायतेत भाडवलवाल्यांना कामकरी वर्गाचा जाच वाढू लागला म्हणजे ते परदेशांत, विशेषत: हिंदुस्थानांत जाऊन कारखाने काढतात; त्यामुळे तेथील मजूर वर्गाची स्थिती विघडते. शिवाय तिकडे कारखान्यांचा रोजगार चांगला चालतो; यामुळे इकडे कारखाने फार खर्चांने चालविणे परवडत नाही; म्हणून येथील कारखान्यांना ओहटी लागून मजुरांचे नुकसान होतें; म्हणून साम्राज्याच्या सर्व भागांत सारखेच लोकस्वातंत्र्य व स्वराज्य पाहिजे आणि हिंदुस्थान व इंग्लंड यांची स्थिति नंतोतंत सारखी नसली तरी कनिष्ठ वर्गाला सुस्थिति प्राप्त करून देणे व प्रजापक्षाचे वर्चस्व स्थापित करणे हे दोनहि विषय दोनहि देशांत सारख्याच जरूरीचे

आहेत असें त्यांनी प्रतिपादले.

जर्मनी व ऑस्ट्रियानंतर तुकारी तहाची बाटाघाट सुरु झाली आहे. बाटाघाटांत काय निष्पत्र होणार हें दिसतच आहे. तुकारी व किलांचे म्हणणे ऐकून घेऊन त्यांना पारिसमध्ये राहून देतां परत धाडले, या गोष्टीवरून परस्पर विश्वद्व असे तर्कवितके लोक करीत आहेत. या विषयावर ना. आगाखान व अमीरअहंगी यांच्या सहीचे पत्र पूर्वी प्रसिद्ध झालेच होते. तथापि मुसलमानांतर्फे इंग्लंडांत आतां फारशी चळवळ चाललेली दिसून येत नाही. येथे मुसलमानांची एक संस्था आहे. पण आगाखान, अमीर-अहंगी वगैरे लोक या संस्थेशी उघड संबंध ठेवतातसे दिसून येत नाही. सदर संस्थेमार्फत गेल्या शानिवारी एसेक्स हॉलमध्ये ना. सुरेंद्रनाथ बानर्जी यांच्या अध्यक्षतेखाली मद्रासचे ना. याकूब हसन यांचे व्याख्यान झाले. ना, याकूब हसन हे हिंदुस्थानांत मवाळपक्षांत आपला समावेश करून घेतात; व राष्ट्रीय संभेला बहकलेली म्हणणारांपैकी ते आहेत. असें असतां त्यांनी वाचलेला निबंध इतका सणसणीत होता की त्यांना मवाळ कोण म्हणेल ? नेमस्त लोकहि त्यांचे स्वतःचे कांहीं विघडले किंवा त्यांनी स्वतः हाती घेतलेल्या विषयांत सरकारकडून अन्यायाचा विरोध झाला म्हणजे असेंच बोलण्यास कमी करीत नाहीत. राष्ट्रीय पक्षाचे लोक आपली दृष्टि अधिक व्यापक ठेवतात. व त्यांना अनेक विषयांत तोच प्रकार आढळून येतो; यामुळे नेमस्तांकडून एक वेळ घडणारी गोष्ट राष्ट्रीयपक्षाचा मनुष्य अनेक वेळां करतो इतकाच फरक उभयतांत नसेल काय, असा प्रश्न मुसलमान पुढाऱ्यांच्या भाषणांवरून विचारावासा वाटतो. असो; या संभेत दोन इंग्रज गृहस्थांची भाषणे झाली. एकानें इंग्रज दुसरीं साम्राज्ये नष्ट करीत असतां त्यांना स्वतःला साम्राज्याची हाव किती आहे या मुद्यावर जोर दिला; व इंग्लंडची टर्कीशी आजवरच्या धोरणांत कशी चलविचल झाली हें सांगितले. दुसरा गृहस्थ प्रोफेसर असून त्यांने तुर्कस्थानांत बीस वर्षे धालविली आहेत. तुर्क लोकांनी केलेल्या कत्तलीने म्हणून खोटे रिपोर्ट इंग्रजी वर्तमानपत्रांत पूर्वापार कसे येत, त्या पत्रांना खरी वस्तुस्थिति लिहून कळविली तरी ते तिला कशी दाद देत नसत, तुर्कस्थानांत शिक्षणाची सौय गांवोगांव कशी आहे वगैरे गोष्टी

त्यांनी स्वानुभवाने सांगितल्या. बाबू सुरेंद्र यांनीहि इग्रज मुत्सव्यांच्या भाषणाचे उतारे देऊन ते सत्वापासून भ्रष्ट कसे होत आहेत याचे विवेचन केले.

काल 'ईस्ट व वेस्ट' नामक संस्थेमार्फत एसेक्स हॉलमध्ये व्याख्याने झाली. अध्यक्षस्थानी लॉर्ड इसलिंगटन होते. त्यांनी पार्लमेंटरी सिलेक्ट कमिटीचा उलेख करून हिंदुस्थानची कोंव करावयाची ती सोडून सिलेक्ट कमिटीच्या कामाबद्दल व रिपोर्टबद्दल लोकांनी सहिष्णुता व सहानुभूति दाखविली पाहिजे असे भलतेच विधान केले. कमिटीचा रिपोर्ट निराशाजनक होणार असे इसलिंगटनसाहेबानां स्वप्र पडले असावे ! असो; नंतर सुरेंद्रनांवृती सवादीड तास भाषण केले. अखेर अखेर लोक कंटाळले व उशीर झात्यामुळे काही उठूनहि गेले ! या सवा तासांत सुरेंद्रबाबूंवृती बुद्धर्घम गैतममाहात्म्य इत्यादि पुणण-कथाच सर्व सांगितल्या ! नाही म्हणायाला हिंदी गजकीय सुधारणांसंबंधाने ते शपथेला मोजकीं दोनतीन वाक्येच बोलले व त्यांचे तात्पर्य इतकेच होते की, "मॅटेंग्यूसाहेबांची योजना उत्तम असून ती सर्वांनी मान्य करावी. तिने आम्हांस जो न्याय पाहिजे तो मिळेल. त्या योजनेत फक्त एखाददुसरी सुधारणा शक्य तर व्हावी." एवढी वाक्ये ते न बोलते तर त्यांच्यावरोबर श्रोत्यांनाहि बुद्धाचे भिक्षापात्र घेऊन 'जुन्यापुराण्या अरण्यां' तून हिंदूनच आपल्या कानांची भूक भागवावी लागली असती ! नंतर ना. शास्त्री बोलले; त्यांनी पांच मिनीटांत वरिष्ठ सरकारांत जवाबदारीचा हिस्सा व आर्थिक स्वातंत्र्य दिल्याशिवाय आजची सुधारणांची गरज भागणार नाही असे मुद्देसूद रीतीने सांगितले. गेल्या सोमवारी हाउस ऑफ लॉर्ड्समध्ये लॉर्ड सिंह यांच्या अभावी लॉर्ड कर्झन यांनी हिंदी राजकीय सुधारणांच्या बिलाच्या वाटाघाटीकरितां संयुक्त कामिटीवर सभासद नेमून देण्याचा ठराव मांडला व तो लॉर्ड सालिसबरी यांच्या भाषणानंतर मंजूर करण्यांत आला.या दोनहि भाषणांचा सारांश तारेने तुम्हाला पूर्वीच वाचावयास सांपडला असेल. पैकी लॉर्ड सॅलिसबरी यांनी उघड उघड विरुद्ध भाषण केले. लॉर्ड कर्झन हे १९१७. च्या जाहिरनाम्याला गुंतले गेले असल्यामुळे व ते स्वतः प्रधानमंडळाचे वरिष्ठ सभेतील प्रतिनिधी असल्यामुळे त्यांना बिलाविरुद्ध भाषण कारितां आले नाही. तथापि त्यांनी त्यांतल्या त्यांत प्रच्छन्न विरोध बराच केला.

आपल्या वेळचे हिंदुस्थान व आतांचे हिंदुस्थान यांमध्ये सर्व बाजूनीं बरेच अंतर पडले आहे एवढी गोष्ट मात्र त्यांनी कबूल केली, ही तरी कृपाच म्हणावयाची, असो. सिलेक्ट कमिटीची जी नावे प्रसिद्ध झाली आहेत त्यांवैकीं मि. स्पूर एवढेच काय ते मजूर-पक्षाचे असून सर डोनाल्ड मॅकलीन एवढेच काय ते लिबरल पक्षाचे आहेत. हाऊस ऑफ कॉमन्सने नेमून दिलेले सहा सभासद मॉटेग्यूसाहेबाचा पक्ष बहुधा उचलून घरतील आणि वरिष्ठ सभेच्या सभासदांपैकी त्यांच्या पक्षास दोन तरी रहातील असे वाटते, घोडामैदान जवळच आहे. काय होते ते पहावे. मॉटेग्यूसाहेबांना बहुमत मिळेल हैं उघड दिसते, पण मॉटेग्यूसाहेब जें देणार ते फार थोडे आहे याची वाट काय ?

पत्र नं० ७

(ता० १० जुलै १९१९)

सुधारणा-विलाच्या सिलेक्ट कमिटीचे काम पुढील आठवड्यापासून सुरु होईल. कमिटीचे काम सहा आठवडांहून अधिक चालेलसे दिसत नाही, व कमिटीपुढे साक्ष देऊ इच्छिणाऱ्या संस्था तर पुष्कळच आहेत. अर्थात प्रत्येक डेप्युटेशनच्या तफे एक किंवा दोन साक्षीदार घेण्यात येतील असा रंग आहे. असे झाले तरी साक्षीदारांची संख्या बरीच होईल. तूत इतकी साक्षीदारांची संख्या नियमित केली जाईल असे मानव्यास नावे निश्चितप्राय आहेत. हिंदुस्थानसरकारतफे सर जेम्स मेस्टन; प्रांतिक सरकारातफे सर मायकेल ओडवायर; विलायतसरकारांतफे सर वि. डचूक; इंडो-ब्रिटिश असोसिएशनतफे वेल्वी व कर्टिस, मागसलेल्या वर्गातफे डॉ. नाथर व लॉर्ड पेटलंड; राष्ट्रीय सभेतफे दिवाण माधवराव व ना. पटेल; इंडियन होमरुललीगतफे लो. टिळक व ना. खापडे; ऑल इंडिया होमरुललीगतफे श्री. रामस्वामी अय्यर व बॅ. जिना; नॅशनल होमरुललीगतफे मिसेस बेंशट; मॉडरेट डेप्युटेशनतफे ना. सुरेन्द्रनाथ बानजीं व ना. शास्त्री; मार्स्लेम लगितफे गि. याकूब इसन व वेळेवर आत्यास इसन इमाम (अगर बॅ. जिना.) यांस्ट्रीज जमत्यास, डेक्कन सभेमार्फत मि. गुते; महाराष्ट्रांतील मागसलेल्या लोकांतफे ना. कामत; पुण्यांतील सार्वजनिक

सभेतोंगे रा. केळकर वैरे साक्ष देण्यास तयार आहेत. तसेच सर के. जी गुस, ना. चिंतामणी, रा. समर्थ, रा. रामचंद्रराव यांचा समावेश कोणत्याना कोणत्या तरी रीतीने करण्याची खटपट होईलच. ना. सर शंकर नायर, सर आगाखान, बाबू भूपेंद्रनाथ बसू वैरे मंडळीच्याहि साक्षी होण्याचा संभव बराच आहे. सरकार याशिवाय आणखी कोण साक्षीदार देईल याची परिस्फुटता झालेली नाही. तात्पर्य, रात्र थोडी आणे सोंगे फार अशांतला सिलेक्ट कमिटीचा प्रकार होणार आहे. नोव्हेंबरच्या सुमारास बिल पास न झाले तर पुढील वर्षी सर्व खटाटोप प्रथमपासून करावा लागणार व दरम्यान पार्लमेंट जुन्याचे नवे होऊन प्रधानमंडळ बदलते की काय ही भीति; यामुळे सर्व काम झपाऱ्यांने उरकावे असा मॅट्टेच्यू. साहेबांचा प्रयत्न आहे. पण याचा परिणाम इतर साक्षीदार हवे तितके घेऊन लोकपक्षाच्या संस्थांचे साक्षीदार कमी ध्यावयाचे असा विपरीत होतो कों काय हैं पहावयाचे आहे. इडो-ब्रिटिश असोसिएशनचा विचार हरप्रयत्नानें बिलाचे काम लांबविण्याचा असून त्यास लॉड सिडनॅहम साहेबांची पूर्ण मदत आहे असें लोक उघड बोलतात.

राष्ट्रीय सभेचे खास शिष्टमंडळ येथे येऊन तिच्या ठरावानुसार चळवळ करीत असतां तिच्या पैशाने चालविश्वल्या 'इंडिया' वर्तमानपत्राने तिच्या ठरावांविरुद्ध व धोरणाविरुद्ध लिहीत असावे, एवढेच नव्हे तर तिच्याविरुद्ध उठलेल्या नेमस्त शिष्टमंडळाचा उघड किंवा प्रच्छन्नपणाने पाठपुरावा करीत रहावे, हा अप्रयोजकपणाचा कळस होय; किंवहुना इंडिया पत्राचे हैं वर्तन पाहून 'मदीयेन भक्तपरिव्ययेन पारलैकिको भर्ता अनिव्यते !' या मृच्छकटिकांतील वाक्यांचे स्मरण होतें. असो. ब्रिटिश कॉर्प्रेस कामटीचे आम्हारीं वागण्याचे धोरण सामोपचाराचे आहे हैं मी मार्गे लिहलेच होतें; व कमिटीच्या ऑफिसची जागाहि तिने आमच्या ऑफिसकरितां वापरण्यास दिली; यामुळे इंडियाचे संपादक मि. पोलक यांनी आम्हांस असें कळविले की, तुमच्यापैकी सहीनिश्चीं कोणी लेख वेळेवर दिल्यास तो आपण इंडियांत घालूं. पण आपल्याच वर्तमानपत्रांत आपण परक्याप्रमाणे लेख सहीवर द्यावा आणि संपादकांनी त्यावर मालकी-हक्काने टीका करावी ही गोष्ट हास्यास्पद वाढून आम्ही मि. पोलक यांनी

दिलेल्या सबलतीचा फारसा उपयोग केला नाही. शेवटी थोडे दिवस वाट पाहून आम्ही इंडिया पत्राच्या स्थानिक चालक (डायरेक्टर) मंडळास पत्र लिहिले तेव्हां त्यांनी असा ठराप केला की, “ इंडिया पत्राने दिल्ली येयील राष्ट्रीय सभेच्या ठरावानुसारच लिहिले पाहिजे. ” हा ठराव हाती येतांच संपादकांच्या तब्बेतीची चांचणी पहाण्याकरितां आम्ही कांही मजकूर ताबडतोब मि. पोलक यांच्याकडे पाठविता, पण त्यांना तो पसंत पडला नाही. पण पोलाकसाहेब हे काही इंडिया पत्राचे मालक नव्हत, त्यांना डायरेक्टरांचा हुक्म अमान्य करण्याचा काय अधिकार ! अर्थात् त्यांना केवळ आपलेच धोरण चालवावयाचें तर संपादकाच्या जागेचा राजीनामा देण्याखेरीज गत्यंतर नाही व त्याप्रमाणे ते आपला राजीनामा डॉ. क्लार्क यांच्याकडे धाडणार आहेत असें समजतें. तसें ज्ञात्यास डेप्युटेशनच्या मंडळीस इंडिया पत्र आपल्या हातीं येऊन चालवावें लागेल व त्यास आम्ही एका पायावर तयार आहें. कॉग्रेसच्या सत्तेचें येऊन जाऊन एक वर्तमानपत्र, तें कोणत्याहि कारणाने हातीं न राहिल्यास आम्हांस तात्पुरतें स्वतंत्र वर्तमानपत्र काढावें लागणार ! पण बहुधा हा प्रसंग ‘इंडिया’च्या डायरेक्टर मंडळीच्या समजूतदारपणाने टळावा असें वाटते. पोलाकसाहेबांनी सहा आठवडे तरी गोता देऊन घेतला. पुढे काय होते पहावें.

पंजाबांत घडलेल्या गोष्टी मि. मॉटेग्यु यांस फारशा पसंत नाहीत असें म्हणतात. पण हिंदुस्थानांतील शाहाणे अधिकारी करितील ती पूर्व-दिशा असें मानण्याचा प्रघात असल्यामुळे स्टेटसेक्रेटरीसाहेबांनाहि गरीब प्रजाजनां-प्रमाणे तोंड दाबून बुक्कचांचा मार सहन करावा लागतो. रॉलेट-अंकटाच्या वेळीहि असाच थोडासा प्रकार झाला म्हणतात. या अंकटासंबंधी हिंदु-स्थानांतून तारेने परवानगी मागितली एका गोष्टीकरितां व ती वापरली दुसऱ्या कामाकरितां अशी बाजारगप्प आहे. पण होऊन गेल्यावर मॉटेग्यु-साहेब काय करणार ? अंकट राजाकङ्गन रद्द करवावा तर व्हाइसरॉय-साहेब राजीनामा देणार; आणि ‘मी राजीनामा देतो’ अशा व्हाइस-रॉयांनी उच्चारलेल्या शब्दांना जो मान प्रधानमंडळांत आहे तो मान तेच शब्द खुद स्टेटसेक्रेटरी यांनी उच्चारल्यास त्यांना मात्र नाही ! असो;

मॅट्टेग्युसाहेबांच्या मनास मोठेपणा देणाऱ्या या वरील बातम्यांत तथ्यांश कितपत आहे हैं आज नक्की कसें कळणार ? कदाचित् लाडी मोळें यांच्या-प्रमाणें ते म्हातारपर्णी आपल्या ‘शाठवणी’ लिहितील तेव्हां कळून येईल. तूर्त इतके खरें की, निदान पंजाब प्रकरणाची चौकशी करण्याचें मॅट्टेग्यू-साहेबांनी ठरविलें असून त्याकरितां लॉर्ड जस्टिस केन्ह, व दोघे इंडियन अशा तिघांचे कमिशन नेमले जाईल असें म्हणतात ! लॉर्ट केन्ह ही न्यायमूर्ति रैलेट्साहेबांसारखीच आहे असें बोलतात. पण त्यांचे सहकारी सभासद म्हणून ज्यांची नांवें पुढे येत आहेत ते वरे दिसतात. कमिशनने सर मायकेल ओडवायर यांच्यावर टपका ठेवला तरी त्यांचे पारिपत्य काय होणार ? ते आपले पेनशन पदरांत बांधून घेऊन स्वदेशी परत आले असून हिंदुस्थानची बदनामी करण्यास ते कमिशनपुढे साक्षीदार म्हणून येणार आहेत ! “राजा कधीं चूक करू शकत नाहीं” अशी म्हण इंग्ल-डांत आहे तीच अँगले इंडियन अधिकाऱ्यांस हिंदुस्थानांतहि आजकाल त्यांच्या सदीमुळे लागू आहे. स्वर्गांत देवांच्या शरीराची सावली पडत नाहीं त्याचप्रमाणे हिंदुस्थानांत अँगले-इंडियन अधिकाऱ्यांच्या हातून कृष्णकृत्य व्हावयाचेंच नाहीं अशी येथे समजत असते. आर्धी चौकशी व्हावयाची नाहीं, झाली तर साक्षीपुराव्यांत अधिकारी हात साधून घ्याव-याचे; त्यांतून बचावून विरुद्ध रिपोर्ट झाला तर तो सहसा प्रसिद्ध व्हावयाचा नाहीं, प्रसिद्ध झाला तरी त्याचा अंमल व्हावयाचा नाहीं; अशी ही संकटपरंपरा हिंदी लोकांच्या मार्गांत आहे. वॉरन हेस्टिंग्जपासून मुंबईच्या काफर्ड-प्रकरणापर्यंत हाच अनुभव आला. मग ओडवायरसाहेब हे एकच त्याला अपवाद कसे होतील !

हिंदुस्थानांत अधिकाऱ्यांना हरप्रयत्नाने सावरून घरणारे इंग्रज येथे म्हणजे आपल्या स्वतःच्या कारभारांत त्यांना ‘उठतां लाथ बसतां बुक्की’ कशी देतात हैं मोठे पहाण्यासारखे आहे. नोकरीबद्दल कृतज्ञता किंवा चुकीबद्दल क्षमा हा पदार्थ इकडे ठाऊक नाहीं. उदाहरणार्थ, हल्डीच्या प्रधानमंडळाची शोभा तहावर सथ्या होण्यापुरती होती. दुसऱ्याच दिवसांपासून इंग्रज लोक घरच्या भांडणाच्या गोष्टी बोढू लागले. वादाचे व मतभेदाच विषय नसले तरी आम्हांस पार्लमेंटांत पूर्वीसारखे पक्षभेद पाहि-

जेत असें म्हणणारे लोक जेथें आहेत तेथें मतभेदाचे विषय असल्यावर संयुक्त प्रधानमंडळ कोणास आवडणार ? मुख्य प्रधान पारिसहून परत आल्यापासून एकीकडे तहासंबंधी राजकीय, धार्मिक, व सामाजिक समारंभ सुरु झाले आहेत तर दुसरीकडे पार्लमेंटांत खुद त्यांचे साथीदार बंडाळी करू लागले असून, एका प्रश्नावर नुकताच प्रधानमंडळाचा परजयहि झाला. पण पराजय झाला म्हणजे प्रधानमंडळानें राजीनामा दिलाच पाहिजे हा जुना संकेत हळुहळु मार्गे पडू लागला आहे ! पाठीवर वार घेऊन घरी तोंड दाखविण्यापेक्षां मरण वरें असें म्हणणाऱ्या आमच्या रजपुतांच्या शीलासारखे पूर्वी इंग्रज प्रधानमंडळाचें शील असे. हल्डी तें कालमान बदलून कोणीकडून तरी आपली प्रधानकी कायम राखावयाची. मग शत्रुपक्षाशीं संगनमत करून स्वकीयांशीं बेहमान होण्याचा, किंवा वहुमताचे पराजय सोसून ‘थापडवाईंक’ बनण्याचा प्रसंग आला तरी चालेल असें हें नवे शील इंग्रज मुत्सदी वर्गात प्रस्थापित होऊं पहात आहे. लॉइड जॉर्ज यांच्यापुढे फार भानगडीचे असे चारदोन प्रश्न उपस्थित झालेले आहेत. आयर्लंडचे काय करावयाचे ? अर्थात् युद्ध चार असतां कन्वेनेशन भर-विण्याऱ्या वेळी कबूल केल्याप्रमाणे ते कोणतें तरी होमरूलचे विल पास करून घेऊन त्याचा अंमल करणार ? कीं फिरून पूर्ववत कार्सनसाहेबांच्या विरोधाची आणि आयरिश लोकांचे एकमत न होण्याची सवब सांगून कानावर हात ठेवणार ? होमरूल देत नाहीं म्हणावें तर आयर्लंडांतली बंडाळी वाढणार व नवे जिगर दोस्त अमेरिकन रागावणार; वरें होय म्हणावें तर कॉझरव्हेटिव्ह स्नेही रागावणार व कार्सनसाहेब मोहरा करणार. कोळशांच्या खाणी सरकारी मालकीच्या करणार कीं नाहीं ? होय म्हणावें तर कॉझरव्हेटिव्ह लोक संयुक्त प्रधानमंडळांतून जाणार, आणि नाहीं म्हणावें तर कोळसा-कमिशन उलट अभिप्राय देऊन बसले असून मजूरपक्ष उचल खाणार ! वास्तविक लॉइड जॉर्ज हे केवळ आपल्या वचनांना जाणणारे वेडेपीर नसल्यामुळे आणि वेळ मारून नेण्याचे कसब त्यांच्या आंगीं असल्यामुळे त्याना या पेचांतून कांहीं तरी मार्ग सुचेलहि. पण “केसरचा मोड कसा झाला हें पाहिलेच. पण लॉइड जॉर्ज यांचा शेंदूर कोणत्या रीतीने उतरतो हें आतां पहावयाचे राहिले आहे, आणि

तोहि चमत्कार आम्हाला लवकरच दिसेल ” असे गंमत पहाणारे त्रयस्थ लोक उघडण्ये म्हणू लागले आहेत.

पण लॉइड जॉर्ज यांनी पारिस्टून येतानाच एक भारलेला ताईत आत्मरक्षणाकरितां दंडांत वांधून आपला आहे. हा ताईत म्हणजे केसर-च्या इनसाफाचे कारस्थान. केसरची चौकशी लंडनमध्ये व्हावयाची असे वड्या चौकडीने ठारविले आहे. ही बातमी मुख्य प्रधानांनी गेलग गुरुवारी तहावर भाषण करितांना पार्लीमेंटांत फोडली. ती ऐकून सर्व इंग्लंड आनंदाने-किंवा अद्भुतरसपूर्ण कौतुकाने असे म्हटले असतां अधिक शोभेल-क्षणभर हालून गेले. मुत्सद्यांपेक्षां कोणत्याहि देशांत तमासगीर अधिक असावयाचेच ही गोष्ट मनांत बाळगून लॉइड जॉर्ज यांनी केसरच्या इनसाफाचा डोंबारी खेळ सुरु करण्याकरितां अशा रीतीने मुहूर्तमेढ रोवली. त्यांना हे पक्के माहीत आहे की, हा खेळ सुमारे एक वर्ष टिकेल. अर्थात् एक वर्षापर्यंत प्रधानमंडळांत क्रांति घडवून आणण्याची चळवळ बंद पडेल, निधान फारशी प्रभावी होणार नाही. प्रे. विल्सन आणि लॉइड जॉर्ज हे पारिस येथे जर्मनीवर तह लादीत असतांना इकडे त्यांच्याच देशांत त्यांच्याविरुद्ध बंडाळी सुरु झाली होती; व दोघांनाहि लोकप्रियतेचे कांही तरी भक्तम साधन वरोबर घेऊन जावयास पाहिजे होते; व दोघांनी ते नेलैहि-मात्र आपापत्या स्वभावानुसार. विल्सनसाहेब भावडे आहेत व त्यांना वेड असले तरी ते परोपकाराचे; म्हणून त्यांनी आपत्या पदरांत राष्ट्रसंघाचा मसुदा वांधून नेला. लॉइड जॉर्ज पडले मुत्सदी; तेव्हां आपत्या देशांतील प्रतिपक्षीयांची नजरबंदी करितां याकी म्हणून त्यांनी केसरच्या इनसाफाचा गुप बीजमंत ताहतांत वांधून घेतला; कारण राष्ट्रसंघाच्या मसुद्यांच्या जोरावर इंग्लंडचे चैनी गडी संतुष्ट होऊन राहतील असे त्यांचे मन घेईनाच. विल्सनसाहेब अमेरिकेस पॉचण्याच्या आधीच त्यांच्या जडीबुटीच्चा निम्मा गुण उडून गेला होता; लॉइड जॉर्ज यांच्या ताहताचा दर्प अधिक प्रभावी दिसतो; तथापि केसरचा इनसाफ इंग्लंडांत न होईल तर फार वरे असे चांगले चांगले इंग्रज निरानराळ्या दृष्टीने सुचवू लागले आहेत. शुद्धील निवडणुकीस उभे न राहण्याचा विल्सनसाहेबांचा वेत जाहीर शालेला आहे; लॉइड जॉर्ज यांना निवृत्ति-मार्ग फारसा माहीत नाही.

इंग्रज लोक हे जितके प्रगमनशील तितकेच पुराणं मतवांदी आहेत. इकडे प्रगतीचे पाणी त्यांच्या हनुवटीपर्यंत येऊन भिडलेले असते, व इकडे ते तोंडाने जुन्या गोर्षीचा पुरस्कार करीत असतात. केंत्रिजः युनिव्हर्सिटींत बायका परीक्षा पास झाल्या तरी त्यांना पदवी देत नाहीत, पण इकडे बायकांना मतदारीचा हक्क मिळून एक बायको पार्लमेंटाची सभासद म्हणून निवडलीडि गेली ! बायकांना मतदारीचा हक्क मिळेना, पण त्यापूर्वी सर्व प्रकारच्या कचेन्यांतून बायका पुरुषांप्रमाणे कामधाम करीत होत्या ! पार्लमेंटांत राजाला कांहींएक अधिकार उरलेला नाही, व 'गॉड सेव धि किंग' (राजस्तोत्र) गाह्लें जात असतां एखादा पार्लमेंटचा सभासद खुशाल बसला तरी त्याचें कोणास कांहीं कारितां येत नाही; पण सर्व कारभार राजाच्या नांवानेच चालला पाहिजे ! वर्तमानपत्रांतून तहाची बातमी लोकांनी वाचून व तत्संबंधी केलेल्या मद्यप्राशनाच्या धुंदीतून लोक शुद्धीवर येऊन कामाला लागल्यावर कांहीं दिवसांनी जुन्या पद्धतीप्रमाणे राजाच्या तुतारीवाल्यांनी मोठ्या लवाजम्यानिशीं मिरवणूक काढून शहरांत चारचवाळ्यांवर तहाचा जाहिरनामा वाचून दाखवावाच लागतो. जुने लंडन शहर व नवे लंडन शहर यांच्यांतला भेद लोपून शेंकडॉ वर्षे झालीं तरी अजून या दोहोंच्या दरम्यान काल्पनिक सीमेवर राजदूतांनी उमें गहन पलीकडे दहा हातांवर उभा राहिलेल्या लॉड भेयरला तुतारी वाजवून आपल्या आगमनाची वर्दी दिली पाहिजे, त्यांनी कोण म्हणून विचारिलें पाहिजे, यांनी आम्ही राजदूत म्हणून सांगितले पाहिजे, मग जुन्या काळचे वेशी उघडण्याचे नाटक करण्याकरितां, रस्त्यावर आडवा लावलेला रेशमाचा दोरा तोडला पाहिजे व मग राजदूतांनी आंत प्रवेश केला पाहिजे ! पार्लमेंटांत सभासदाच्या नांवानें निंदेश करावयाचा नाहीं तर त्याची निवडणूक करून दिलेल्या गांवाच्या किंवा पेठेच्या नांवानें करावयाचा ! बडील राजपुत्राला 'परवां' बारिस्टर करून घेण्यांत आले. श्रीमंताच्या मुलांचा अभ्यास त्यांच्या शिक्षकांनी घोकला तरी चालतो; त्याचप्रमाणे त्यांच्या परीक्षाहि अभ्यास केल्याशिवाय उतरतात, हें ठीकच आहे; पण राजपुत्राला तो "बडे वापका बेटा" म्हणून जर बैरिस्टर करून घेतां येते तर त्याजकङ्गन नेहमीच्या सरनाम्यांतील तपशील भरून घेण्याचे कां वगळतां येऊ

नये ? ज्याला परीक्षा माफ त्याला प्रतिशालेख कां माफ होऊ नये ? पण नाही; त्यांत जुना नमुना बरोबर वठला पाहिजे. मौज ही की, त्याप्रमाणे सरनामा (declaration) भरून देतांना राजपुढाला आपल्या हातानें खालील गोष्टी लिहून चाच्या लागल्या. प्र.—‘तुझ्या बापाचा धंदा कोणता’? उ.—‘माझ्या बापाचा सांगण्यासारखा धंदा नाही.’ प्र.—‘तू स्वतः काय करीत असतोस’? उ.—‘मी वेकार निस्त्रोगी आहें !’ सारांश, इतका पुराण-मतवादीपणा इतर देशांत क्वचितच आढळेल; आणि हे इंग्लिश लोक हिंदी लोकांना जुन्या मताच्या अभिमानावदल हमणार !

पत्र नं. ८

(ता. १७ जुलै १९१९)

सुधारणा—बिलावरील सिलेक्ट कमिटीचे काम काल (ता. १६ जुलै) रोजी ११ वाजतां जाहीर रोतीनें हाउस ऑफ लॉर्ड्सच्या कांस्टीट्यूरममध्ये सुरु झाले. सोमवारी व मंगळवारीहि कमिटी भरली होती, पण तिचें या दोन दिवसांचे काम गुप्तरणे चालले होते. या गुप्त बैठकीत कमिटोचे काम केवळ कसें कागऱ्ये, किती साक्षीदार घ्यावे वैगेरे गोष्टींचा विचार होऊन शिवाय कामिटीचे सभासद मि. मॅट्टेग्यू व लॉर्ड क्रू यांच्या साक्षीघेतल्या गेल्या असें म्हणतात. कालची बैठक जाहीर होती तरी डेप्युटेशनच्या लोकांखेरीज अवांतर एकहि प्रेक्षक हजर नव्हता व नुसती डेप्युटेशनची सर्व मंडळी हजर असती तरी त्यांनाहि बसण्याइतकी जागा मिळाली नसती ! वर्तमान-पत्रांकरितां ठेवलेल्या टेवलाचा फायदा घेण्यास तीनचार पत्रांचे बातमीदार आले होते. परंतु दहावीस ओळीपेक्षां अधिक मजकूर कोणत्याहि वर्तमान-पत्रांत येईल असें वाटत नाहीं. प्रेक्षकवर्गाच्या बाकांवर जागा न मिळाल्यानें मी वर्तमानपत्राच्या बातमीदारांत शिरलों होतों. माझ्या पुढच्याच खुर्चीवर लॉर्ड सिडनहॅमसाहेबांची स्वारी विराजमान आली होती. त्यांना अध्यक्षांच्या उजव्या रांगेत ‘लास्ट’ नंबर मिळाला होता. उजव्या हाताला मॅट्टेग्यूसाहेब, डाच्या हाताला लॉर्ड सिंह, एका बाजूस ओळीनें तीन स्टॅन्सेक्रेटरी, दुसऱ्या बाजूस मॅट्टेग्यूसाहेबांचे हस्तक रीज-वेनेट अशा प्रभाव-लींत अध्यक्ष लॉर्ड सेलबोर्न हे बसले होते.

काल पहिली साक्ष सर जेम्स मेस्टन यांची झाली. त्यांनी प्रथम विलां-लील पांचचार कलमांत हिंदुस्थानसरकारास काय सुधारणा हव्या तें सांगितव्यावर, अध्यक्षांच्या विनंतीवरून प्रतिक व्यवस्थेत राखून ठेवलेल्या खात्यांची व देऊन टाकलेल्या खात्यांची पिशवी वेगवेगळी कां असावी याचे त्यांनी सरकारी दृष्टीने विस्तृत विवेचन केले. साक्षीच्या सुरुवातीस त्यांनी असे सांगितले होते की, २० आगष्टच्या लाहिरनाम्याचे धोरण, मांटेग्यूचेट्सफर्ड यांची योजना व हल्ळीचे विल या सर्व गोष्टी हिंदुस्थान-सरकारास पूर्णपणे संमत असून त्यांना पिछेहाटीचे धोरण स्वीकारावयाचे नाही. पण हीं विधाने औपचारिक होतीं. कारण विलांतील ४, ६, ८, ९, १५, २१, २३, २७ इतक्या कलमांत त्यांनी ज्या सुधारणा सुचविल्या त्यांचे धोरण कृपणपणाचे होते. तथापि उलट तपासणीत त्यांनी वरीच उदारपणाची मते कबूल केली. काल ऑर्मसवी गोअर, बेनेट व रीज या तिघांनी केलेली उलटतपासणी संपली. बाकीच्यांच्या उलटतपासणीस सोमवारीं प्रारंभ व्हावयाचा आहे. हिंदुस्थानांत गेल्या दहा वर्षीत फारच फरक पडला आहे, व तीस वर्षीपूर्वीचे हिंदुस्थान तेंचे आजचे हिंदुस्थान काय असा भ्रमहि पडतो, राष्ट्रीयत्याची भावना व राजकीय सत्तेची आवड अगदी खालच्या लोकांपर्यंत भिनली आहे, उत्तरहिंदुस्थानांत जातीच्या भांडणाचा प्रश्न नाही, व स्वराज्याचे अधिकार दिल्याने ब्राह्मणांविशद्ध ब्राह्मणेतर उठून नवीन भांडणे उपस्थित होतील असे आपणास वाट नाही, असे सर जेम्स मेस्टन यांनी आपल्या उलटतपासणीत सांगितले. केसरीच्या वाचकांस या सर्व जवान्या कळण्याची उक्कंठा असेल; पण आकटोबरपर्यंत त्या सरकारी रीत्या प्रसिद्ध होऊं शकत नाहीत. जवान्या व कमिटीचा रिपोर्टहि एकदमच आकटोबरमध्ये प्रसिद्ध होईल असा अंदाज आहे.

इंग्रज लोकांना हिंदुस्थानाविषयी पार्लमेंटांत काय वाटाघाट चालली आहे याची दादहि नाही व ती असावी तरी कां? त्यांचे स्वतंत्रचे प्रश्नच त्यांना पुरुन उरप्यासारखे पुष्कळ व भारी महत्वाचे आहेत, जर्मन कायसर-चा खटला लंडनमध्ये चालावा की नाही, यावर एक आठवडाभर वर्तमान-पत्रांतून एकसारखा वाद चालू असून त्याचा निष्कर्ष नकारार्थी निधात्यास-रखा दिसतो. टाइम्सपासून तों डेली हेरल्डपर्यंत एकाहि पत्राने कायसरल

लंडन येथे आणण्यास संमति न दिल्यानें मुख्य प्रधान लॉइंड जोर्ज यांनी तिजोरीच्या गुप्त कप्यांतून जो हिरा म्हणून काढला ती गारगोटी ठरून ते जवळ जवळ मूर्खाच्या मालिकेत ओढले जात आहेत. आपले पद कायम ठेवण्याचा हा डाव फुकट गेल्यामुळे त्यांना दुसरेच कांहीं तरी कारस्थान उभारावै लागणार. दगडी कोळसा तो काय, पण या दगडी कोळशाच्या वादांत प्रधानमंडळ दासळून पडण्याच्या वेतांत आले होतें; पण बोनर लॉयांनी सामोपचाराचे घोरण स्वीकारल्यामुळे तुर्व तो प्रसंग टळलासा दिसतो. आयलैंडच्या प्रभावर लॉर्ड मॅकडोनेल यांनी वाद उकरून काढला, त्यांत आयलैंडमधील सर्व पक्षांस अप्रिय असा १९१४ चा होमरूल अऱ्कट रद्द करून त्याच्या जागी एखादी सर्वसंमत अशी व वसाहतीच्या स्वराज्याच्या घाटाची योजना पुढे आणण्याचा प्रधानमंडळाचा विचार आहे असें लॉर्ड चॅनेसलर यांनी जाहीर केले. पण हें आश्वासन रिकाम्या डब्याप्रमाणे पोकळ वाजत होतें, खण्खणत नव्हतें. आयरिश होमरूल म्हणजे वानराची जखम; सगळ्या वानरांनी येतांजातां खुशाल चिवडावी !

इंग्रज लोक सनदशीर चळवळीचे मोठे भोक्ते आहेत यावहल वाद नाही. पण निराशेचा प्रसंग स्वतः त्यांच्यावर आला असतां त्यांनाहि आपण काय बोलतों, काय करतों याचें भान रहात नाही. पार्लमेंट हेच साम्राज्यांतील सर्वाधिकाराचे स्थान आहे. जी काय सुधारणा व्हावी अगर न व्हावी असें कोणास वाटत असेल ती त्यानें पार्लमेंटकळून इवीं तशी करवून घ्यावी हाच राजमार्ग, हाच सनदशीरपणा. पण आज निदान तीन लोक तीन तज्जेने हा राजमार्ग सोळून आडगानांत शिरूं पाहत आहेत. सिनफेनर आयरिश लोक इकडे पार्लमेंटांतील जागा अडवून बसले असून तिकडे प्रजासत्ताक राज्य स्थापीत आहेत. मजूर-पक्ष इकडे पार्लमेंटांत बहुमत होण्याची खटपट करीत असून तिकडे संपाच्या साधनाने आपले कार्य साधूं पहात आहे. तिसरे उदाहरण म्हटले म्हणजे सर एडवर्ड कार्सन यांचे. ते इकडे पार्लमेंटचे सभासद असून ब्रिटिश पार्लमेंटचे वर्चस्व आयलैंडवर कायम राहावें असा आग्रह धरीत आहेत, पण त्याच पार्लमेंटने बहुमतानें रीतसर मंजूर केलेले कायदे अमलांत येतील तर आपण ते मोळूं व सशस्त्र-प्रतिकार करूं अशी घमकी घालीत आहेत ! !

ता. १२ जुलै रोजी बेलफास्ट येथें अल्स्टरवाल्यांनी एक प्रचंड सभा भरविली होली, व तीत कार्सनसाहेबांनी आयरिश क्याथोलिकांना मनसोक शिव्या देऊन बंड करण्याची धमकी घातली. सुमारे सवादोनशें वर्षीपूर्वी बॉईन नदीच्या कांठी प्रॉटेस्टंट इंग्रजी सैन्यानें क्याथोलिक आयरिश बंड-वाल्यांवर जो मोठा जय मिळविला त्याच्या स्मरणार्थ दरवर्षी या दिवशी अल्स्टरवांते अशीच सभा भरवीत असतात. शिवाजी व अफळुलखान यांच्या युद्धाविषयी खुली चर्चा करणें हिंदुस्थानांत निषिद्ध आहे. पण संभाजीच्या मृत्यूच्या साली प्रॉटेस्टंट व क्याथोलिक यांच्या दरम्यान आयर्लैंडांत झालेल्या युद्धाची चर्चा इकडे खुशाल हवी तशी करितां येते; येवढेच नव्हे तर प्रॉटेस्टंट लोकांना क्याथोलिक लोकांचा धर्मगुह जो पोप त्याची प्रतिमा चवाढ्यावर जाळण्यांत येते. अशा अपमानामुळे मनें चेतलीं न जाण्याइतके आयरिश लोक निगरगट आहेत म्हणावें तर तसेंहि नाही, कारण अत्याचारांची खाई आयर्लैंडमध्यें रात्रंदिवस पेटलेलीच आहे. असें असतां दारूनें भरलेल्या तळघरांत जळती मशाल टाकण्याच्या अपराध-बद्दल सर एडवर्ड कार्सन यांच्यावर सरकार खटला करीत नाही! आणि याच कार्सनसाहेबांनी टिळकांचा मुकदमा चालू असतां चिरोलसाहेबांचे वकील या नात्यानें टिळकांवर कसकसें तोंड टाकलेले हैं केसरीच्या वाचकांस स्मरत असेलच. कार्सनसाहेबांना कायदा लागतो कीं नाही असा एका सभासदाने पार्लमेंटांत प्रश्न केला. पण बोनर लॉ यांनी त्याला केवळ धर-सौडीचें उत्तर दिले.

चालू आठवड्यांत ब्रिटिश कॉंग्रेसकमिटी व इंडियापत्र यांजविष-र्यांच्या वादास थोडेसें तोंड लागले हैं सांगण्यास आनंद वाटतो. राष्ट्रीय सभेच्या पैक्षानें विलायतेत चालबेली चळवळ त्या सभेच्या ठारावांना अनु-सरून चालावी ही गोष्ट आंधळ्यासहि दिसण्यासारखी आहे. पण राष्ट्रीय सभा म्हणजे 'आम्ही' असा व्यक्तिनिष्ठ अभिमान कित्येक जुन्या खोडांच्या मनांतून नाहीसा होत नसल्यामुळे या साध्या मरळ गोष्टीचा प्रकाश त्यांच्या डोक्यांत पडण्यास बराच वेळ लागला; आणि हा प्रकाश आपल्या डोक्यांत पहऱ्ये म्हणून कित्येकांनी अजूनहि आपल्या विवेक-बुद्धीच्या खिळक्या घट लावून नेतव्या आहेत. पण पडऱ्यांनी प्रकाश अंत

न येऊं दिला तरी कॉबड्डाच्या आरवण्याचा आवाज त्यांना अडवून घरतां येत नाही. नेमस्त लोकांना हिंदुस्थानामध्यें राष्ट्रीय सभेच्या नांवाचा विटाळ सोसत नसला तरी विलायतेतील कॉग्रेसकमिटी आपल्या हातीं ठेवण्याचा लोभ कां सुटत नाही, किंवडुना तेवढाघुरता कॉग्रेसच्या नांवाचा विटाळहि मानू नये असें त्यांच्या मनानें कां घ्यावें समजत नाही. खुद तर विल्यम वेडरवर्न, घ्यूम, कॉटन ही मंडळी आज ह्यात असती तरी ब्रिटिश कॉग्रेसकमिटीच्या घोरणाविषयीचा ब्रिकट प्रश्न त्यांच्यापुढे आलाच असता, व कॉग्रेसचे घोरण तरी संभाळावें किंवा कमिटीनें नांव तरी बदलावें यांतून कोणता तरी एक मार्ग त्यांनी ताबडतोब पत्करला असता. वास्तविक त्यांच्याबद्दल हिंदुस्थानांतील लोकांच्या मनांत किती तरी आदर होता व तो सकारणहि होता, कारण त्यांनी आमच्याकरितां परिश्रम केले, स्वकीयांचा उपहास सहन केला व पदराला खारहि लावून घेतला. तथापि अशांनाहि टाळतां आला नसता असा हा प्रश्न महत्वाचा आहे, पण त्यांच्या पश्चात् राष्ट्रीय सभेतील पुढाऱ्यांशी फार तर बरोबरी-च्या नात्यानें वागण्याचा ज्यांचा अधिकार त्यांनी ब्रिटिश कॉग्रेसकमिटी आपल्या हातीं ठेवून तिच्याकडून कॉग्रेसचा उपर्युक्त करण्याची हांव धरावी हें विपरीत नव्हे काय? गतवर्षीं मुंबईस जादा कॉग्रेस भरली तेव्हांच आपणापुढे वाढून ठेवलेला बेबनाव येथील कॉग्रेसकमिटीस दिसून आला असला पाहिजे. पुढे दिल्हीच्या समेत हा बेबनाव विकोपास जाऊन ब्रिटिश कॉग्रेसने राष्ट्रीय सभेच्या अधिकाऱ्यांना विचारल्याशिवाय नवीन सालाकरितां कोणतीहि पैशाची जवाबदारी पतकरू नये असें कमिटीस तारेनें कळविण्यांतहि आले होतें. अर्थात कमिटीने यापूर्वीच जागें होऊन आपल्या ठिकाणी पोक्त विचार करून आपला निकाल राष्ट्रीय सभेस कळवाववास पाहिजे होता. तें तर राहिलेच, पण खुद डेव्हुटेशन येथे आल्यावर त्यांच्याशी हुजत घालण्यापर्यंत कमिटीने मजल नेली.

पण या आठवड्यांत 'इंडिया' पत्राच्या कारणानें हा वाद नेद्दाला लागून पत्राच्या डायरेक्टरांनी व ब्रिटिश कॉग्रेसकमिटीने असा ठरान केला की, इंडिया पत्राच्या संपादकांनी पत्राचे घोरण राष्ट्रीयसभेच्या ठरावाप्रमाणे ठेवले पाहिजे व त्यांचे समर्थन केले पाहिजे. ही गोष्ट संपादक मि. पोलाक

यांस मान्य होण्यासारखी नसल्यानें त्यांना अर्थातच राजीनामा द्यावा लागणार. असो. गतवर्षी राष्ट्रीय सभेकडून उराविक हुंडी न आल्यामुळे येत्या डिसेंबरच्यापुढे इंडियापत्र चालविण्यास कमिटीच्या हार्ती पैसा नाही, या गोष्टी लक्षांत घेऊन जरूर तर सर्व प्रकारे इंडियापत्राची जवाबदारी संभाळण्यास आम्ही तयार आहो असे डेप्युटेशनच्या वतीनें पत्राच्या डायरेक्टर बोर्डीस कळविण्यांत आले. बोर्डीस ही गोष्ट इष्टच होती. अखेर गेल्या सोमवारी बोर्डीची व डेप्युटेशनची सभा भरून र्तीत असा उराव करण्यांत आला की, पोलाकसाहेबांस कॅग्रेसच्या धोरणाप्रमाणे पत्रांत लिहिण्याबद्दल फिरून निश्चन सांगण्यांत यावे. त्याप्रमाणे मंगळवारी त्यांना सांगण्यांत आले, तेहां त्यांनी डायरेक्टर यांजकडे आपला राजीनामा दिला व ता. २४ जुलैपासून डेप्युटेशनें इंडिया पत्र आपल्या हार्ती घेऊन तें चालवावे असे ठरले.

इतके झाले तरी मि. पोलाक यांच्या मनांतोल आढी गेलेली नशून त्यांनी लॉर्ड क्ल्यूहृड यांच्या करवीं फिरून हा प्रश्न ब्रिटिश कॅग्रेसकमिटी-पुढे विचाराकरितां काढावा असे योजिले आहे, व या प्रश्नाचा कायमचा निकाल येत्या शुक्रवारच्या सभेत लागेल असा अदमास आहे. कॅग्रेस व लंडन येथील ब्रिटिश कॅग्रेसकमिटी यांचा खरा संवंध काय आहे हे न कळण्याइतके लॉर्ड क्ल्यूहृड, मि. पोलाक किंवा त्यांचे नेमस्त पक्षांतील स्नेही अप्रवृद्ध आहेत असे नाही; शिवाय असेही ऐकण्यांत आहे की मुंबईच्या नेमस्ताग्रणीनी जुन्या कॅग्रेसफंडापैकीं दहावीस हजार रुपये विलायतेस पाठाविले अग्नून पोलाकसाहेबांच्या संपादकत्वाखाली लंडन येथे एक नेमस्त पक्षाचे पत्र वेगळे काढण्याचे त्यांनी ठरविलोहि आहे. परंतु इंडिया पत्र हार्ती आहे तें कसे तरी करून घालवू देऊ नये व राष्ट्रीय सभेस त्याचा फायदा प्रस्तुतच्या बिलाची चळवळ संपर्यंत मिळू देऊ नये येवढ्याकरितांच हा सर्व वाममार्गाचा खटाटोप चालू असावा. पण तो खटाटोप यापुढे सिद्धीस जाण्याचा फारसा संभव आहे असे वाटत नाही.

ब्रिटिश कॅग्रेसकमिटीची घटना नियमवद्द नाही. कॅग्रेस जन्मण्यापूर्वी लंडन येथे इंडियन रिफॉर्म असोसिएशन नांवाची संस्था लॉर्ड रिपन यांच्या उदार धोरणास पुष्ट देण्याकरितां स्थापण्यांत आली. पुढे कॅग्रेस

जन्मास आल्यावर या सभेने ब्रिटिश कॉग्रेसकमिटी हें नांव धारण केले. या सभेचे चालकत्व आरंभापासून आतांपर्यंत हाथूम, वेडरबर्न, कॉटन, डिग्बी, हरबर्ट रॉबर्ट्स, डॉ. छार्क वगैरे इंग्रज लोकांच्या हाती होतें; पैकी शेवटच्या दोघांखेरीज वाकी सर्व स्मृतिशेष झाले आहेत. हरबर्ट रॉबर्ट्स हे लॉर्ड कल्युइड आल्यापासून हिंदुस्थानच्या चळवळीत लक्ष घालण्याचे त्यांनी सोडून दिलें. येऊन जाऊन डॉ. छार्क हे एकटेच काय ते उरले असून ते अजूनाहि लक्ष घालतात. पण तेहि आतां वृद्ध झाले आहेतच. तेव्हां यापुढे ब्रिटिश कॉग्रेसकमिटीचे काय करावें हा येथील लोकांसहि प्रश्नच होता. शिवाय यापुढे विलायतेतील चळवळ हिंदी लोकांनी आपल्या जवाबदारीवरच केली पाहिजे, इंग्रजांच्या ओजळीने पाणी पिण्याचे त्यांनी सोडून यावें, असे नवीन मत येथे इंग्रज लोकांतहि प्रचलित झाले आहे. वाटल्यास स्थानिक इंग्रज मित्रमंडळीची एक सभा स्थापावी व तिची सहायसलत घ्यावी. पण सर्व विधायक सत्ता आपल्या हाती ठेऊन हिंदी लोकांनी स्वतः पुढे होऊन राष्ट्रीय सभेच्या नांवाने चळवळीचे काम केले पाहिजे, व यापुढे झाला तर अशा कामाचाच कांहीं परिणाम होईल असे येथे सर्व लोक म्हणतात. जुन्या इंग्रज पुढाऱ्यांच्या कामावद्दल योग्य ती कृतज्ञता बाळशून यापुढील कामाच्या जवाबदारीपासून त्यांना मोकळे करणे हें हिंदी पुढाऱ्यांचे काम आहे. इंग्रज लोकांनी तरी आपले काम काय म्हणून व किती दिवस संभाळावें? तात्पर्य दोन टोकांनी बोगदा पोखरतांना पोखरणारे एकमेकांस मध्येच भेटावे व बोगदा तयार होऊन डॉंगरांतून नवीन मार्ग निर्माण व्हावा, त्याप्रमाणे एकीकडून हिंदी लोकांचे विचार व दुसरीकडून लंडन येथील इंग्रज मित्रांचे विचार यांची एक-वाक्यता होऊन इंग्लंडच्या राजधानीतील हिंदी चळवळीचे काम यापुढे हिंदी लोकांनी चालवावें व जरुर तेथे इंग्रजांची फक्त मदत घ्यावी असे घोरण प्रस्थापित झाल्यासारखे दिसते. हिंदुस्थानांतील चळवळीच्या मानाने विलायतेतील चळवळ फारच कमी महत्वाची आहे; तथापि तेहि जरूरीचे काम असून ते अंगावर घेण्यास विशेष योग्यतेचे हिंदी गृहस्थ मिळाले पाहिजेत; ते कसे मिळवावे हा राष्ट्रीय सभेपुढे एकदोन वर्षे मोठाच प्रश्न होऊन राहील असें वाटते.

पत्र नं. ९

(ता. २४ जुलै १९१९)

गेल्या शानिवारीं इंग्लंडभर विजयोत्सव ऊर्फ शांततोत्सव झाला. सर्व प्रकारची चैनबाजी व दिमाखाचे देखावे चोवीस तास चालू होते. नुसत्या गर्दीनिंच शेंकडों लोक जखमी झाले. देशांत उत्सवाबरोबर दंगे झाल्याचेंहि वर्तमान आले आहे. लटन (Luton) येथे दंग्याबरोबर आगी लाशून लाखों रुपयांचे नुकसान झाले. दिवस नेमका ठरवून सरकारी हुकुमानें आनंदोत्सव व सण करणे ही गोष्ट कष्टसाध्य असते. तहावर सह्या झाल्याची बातमी आली त्या दिवशी लोकांत जो अंतःस्फूर्तीचा उमाळा होता तो शनवारच्या उत्सवांत दिसून आला नाही असें तज्ज्ञ लोक म्हणतात. मुटी दिली, मिरवणूक काढली व दारुकाम सोडले म्हणजे लाज सोडून, रस्त्यांतून नाचणारे हजारों लोक मिळतात. पण विचारी इंग्रजांच्या तोंडावर गंभीरपणाच होता. याचें कारण देशांत खरी शांतता नसून कांहीं तरी संकट वाढून ठेवले आहे असें त्यांचे मन त्यांना सांगत आहे. मजूरपक्ष दिवसानुदिवस चढाई करण्याच्या वेतांत आहे व या पक्षाचा पाडाव करून त्याचे दांत, आपल्या हार्ती सत्ता आहे तोंवरच, पाढून मोकळे व्हावें असें अधिकारीपक्षास वाढू लागले आहे. अशी कजाची उभय पक्षीं तयारी आहे. कोळशाच्या खार्णीतून आजवर संपत्ति ब्राह्मण निघाली तितकी कोळशाच्या भांडणाच्या पार्या खडुधांत जाते कीं काय अशी भीति वाटते. खार्णीतील मजुरांच्या संपास प्रारंभ झाला आहे. युद्धाच्या वेळीं कर्ज मिळाले तितके जय झाल्यावर मिळाले नाही. दोन सवादोनशे कोटि पौऱ्यांची मागणी होती त्यापैकी खरें नवे कर्ज असें पन्नाससाठ कोटीच मिळाले. वाकीचे काम सरकारांत मुदतीच्या हुंड्यांवर भागवीत बसावें लागणार ! तात्पर्य, आम्ही हिंदुस्थानांतील गरीब, परावलंबी लोक आमच्या मानानें दुःखी व धनाढ्य स्वतंत्र इंग्लंडचे लोक त्यांच्या मानानें दुःखी !

सुधारणा—क्षिलाच्या वाटाधाटीचे काम सिलेक्ट कमिटीपुढे सोमवार, मंगळवार, बुधवार असे तीन दिवस चालले. सोमवारीं व मंगळवारीं सर जेम्स मेस्टन यांची उलटतपासणी झाली. ती पाहण्यास अँग्लो-इंडियन

अधिकारी वरेचसे आले होते. सर मायकेल ओडवायर, सर क्लॉड हिल, सर फ्रॅक स्लाय, मि. लॉरेन्स वगैरे वरीच मंडळी आमच्याबरोबर बाकांवर बसली होती. तुरंगांत घालणारे. तुरंगांत जाणारे, राजकीय राव, रंक येथे एकाच मापाने मोजले जातात. सर क्लॉड हिल ज्या बाकावर निम्मे टैकले होते तें वर्तमानपत्रांन्या बातमीदारांकरितां राखून ठेवले होतें. म्हणू, कमिटीचा गोरा कारकून त्यांना म्हणू लागला ‘थेथून उठा’; तेव्हां ‘सर जेम्स मेस्टन यांच्यानंतर माझी साक्ष ब्हावयाची आहे ना’ असे हिलसाहेबांस सांगावै लागले. अर्थात् इतके सांगितत्यावर बहुमानाची जागा दुसरीकडे मिळाली हें सांगावयास नको. असो; सर जेम्स मेस्टन हे कमिटी-पुढे येणाऱ्या साक्षीदारांपैकीं सर्वोत महत्वाचे साक्षीदार. तेव्हां त्यांची साक्ष तीन दिवस चालावी यांत आश्रव्य नाही. मुख्य तपासणी कमिटीचे चेअरमन यांनी केली. वाकी सर्वोनीं केली ती उलटतपासणीच म्हणावयाची. पैकीं खरी तपासणी अशी तिधांनीच केली. हे तिथे म्हणजे, लॉर्ड इसलिंगटन, लॉर्ड सिंह व मि. मॉटेंगू. पण यांच्या तपासणीचा सारांश सांग-ज्यापूर्वीं वाकीच्यांबद्दल दोन शब्द सांगणे वरें.

कॅप्पटन ऑर्मसवीगोर हे तरुण आहेत व तरतरीत दिसतात. हे पुढें-मार्गे एखाद्या प्रांताचे गव्हर्नर होण्याचा संभव आहे; कारण ते एका लॉर्डाचे मुलगे व दुसर्या एका लॉर्डाचे जांवई आहेत. यांनी दोनतीनच प्रश्न विचारले; त्यांत अमुक एका वाजूस झोंक असा दिसून आला नाही, पण ते मॉटेंगूसाहेबांचे मित्र आहेत. मि. बेनेट यांचे प्रश्न थोडे पण उपयुक्त होते. हिंदुस्थानांत सर्व वर्गापर्यंत राष्ट्रीयत्वाची भावना भिनली आहे, वगैरे उदारपणाचे उद्भार मेस्टनसाहेबांच्या तोंडून निघण्यास यांचेच प्रश्न कारणीभूत झाले. बेनेटसाहेब मॉटेंगूसाहेबांना मदत करणारे आहेत. रीससाहेबांच्या अंगीं म्हातारपणाचे वाचालत्वादि सर्व गुण आले आहेत, यामुळे त्यांचे प्रश्न पायांत पाय अडव्याक्षरून पडत व साक्षीदारापर्यंत पोंचत नसत. “ हल्ळीं सुद्धां वरिष्ठ सरकार, प्रांतिक सरकार यांच्या अधिकारांच्या गुंतागुंतीमुळे संयुक्तपणा भासला तरी द्विदलस्वरूपाचीच पद्धती चालू करण्यास हरकत नाही; आणि नवीन अधिकार लोकांस मिळणार असले तरी त्यामुळे अत्राहणांच्या मनांत ब्राह्मणांविषयीं, निदान उत्तराहिंदुस्था-

नांत तरी, मत्सर उत्पन्न होईल असें नाहीं” हीं आपलीं मतें त्यांनी मेस्टन साहेबांच्या तोंडून काढलीं. हेंहि मॅटेग्युसाहेबांचे सहाय्यकर्तेच आहेत. रीससाहेबांस पाहण्यापूर्वी त्यांच्या पालमेटांतील प्रश्नोत्तरांवरून त्यांच्या मूर्तीची जी कल्पना मी केली होती तीच त्यांच्या हालचाली, भाषणाची उब, दातांच्या कवळीतून निघणारे ‘शकारत्व’ वगैरे पाहून खरी ठरली ! मि. बेनस्पूर हे तीन दिवस हजरच नव्हते, पण ते असते तरी त्यांनी कांहीं मुद्याचे प्रश्न विचारले असते असें वाटत नाहीं. बिलाने देऊ केले त्याहून अधिक देण्यासंबंधाचा प्रश्न विचारणारा कोणी या कमिटीत असला तर तो येवढाच गृहस्थ आहे. मात्र त्यांच्यामागें कामें फार व त्यांचा या विषयाचा अभ्यास मुळीच नाहीं. ते मॅटेग्युसाहेबांचे नसले तरी सुधारणांचे सहाय्यकर्ते अहेत, व त्यांनी कमिटीच्या रिपोर्टास उदारमतवादी अशी मतभेदपत्रिका अखेर न लिहिली तर त्याचे कारण त्यांच्या मनापेक्षां त्यांचे अज्ञान असें घेऊन चालण्यास हरकत नाहीं. सर हेनरी क्रेक हे दुसरे एक म्हातारेबुता आहेत. विषयाच्या माहितीइतकेंच यांचे प्रश्नचारुर्य आहे ! पण त्यांनी जे चार प्रश्न विचारले त्यांत त्यांचा झोक मॅटेग्युसाहेबांच्या विरुद्ध दिसला ! डयूक ऑफ नॉर्डबर्लैंद हे पोरसवदा डयूक आहेत येवढे सांगितै म्हणजे निराळे योलावयास नको. साक्षीदारांस त्यांच्या कडून त्रास होण्याची भीति नको. लॉर्ड क्रथू उलटपासणिच्या वेळी हजरच नवडते. पण ते मॅटेग्युसाहेबांचे सहाय्यकर्ते आहेत. लॉर्ड मिडलटन हे विरुद्ध आहेत, पण त्यांनी फारसे प्रश्न विचारले नाहीत. यावरून त्यांचा विरोध कमिटीचे काम संपण्यापूर्वी विसळून जाण्याचा संभव आहे असें वाटते.

लॉर्ड इसलिंगटन यांनी द्रिदलपद्धतीविरुद्ध कटाक्ष ठेऊन प्रश्न विचारले, त्यांना एकंदर विषयाची योडीशी माहिती दिसते. लार्ड सिंह यांना उलटपासणी हा तळहाताचा मळ आहे हें सांगावयास नको. त्यांनी सुट्टस्टीत व मार्मिक प्रश्न विचारून कमिटीत आपले तेज पाडले. मॅटेग्युसाहेबांचे वकील या नात्यानें त्यांनी चांगली कामगिरी केली. त्यांच्या प्रश्नांचा सारा झोक असा होता की, “ विलांत संयुक्त योजनेपेक्षां थोडे कमी अधिकार देण्यास आम्हांस कारण होते असें नाहीं, पण थोडेसे कमी

दिले गेले आहेत खरें; पण एवढथावर संतुष्ट रहावयाचे सोडून फिरून आणखी कमी करूं कां पाहतां ? बिनसरकारी लोक अधिक मागण्याचा आग्रह धरणार नाहीत हीच कृपा कां समजत नाहीं ? त्यांना विल पसंत असले तरी दिल्लीसरकारच्या पीछेहाटीच्या घोरणावर ते नाराज आहेत.” मॉटेग्युसाहेबांनी माल सर्वोत अधीक कळकळीने उलटपासणी केली. “चेलम्सफर्डसाहेब व मी दोघांनी मिळून जी सुधारणांची योजना तयार केली तत्पुर्वी स्थानिक सरकारची मतें घेतली होतीं व हिंदुस्थानसरकारच्या कार्यकारी मंडळीने संयुक्त योजनेस संमति दिली होती; असें असतां स्थानिक सरकारांच्या मतांचें निमित्त करून व्हॉइसरायसाहेबांनी माधार घ्यावी व माझे पाय तोडावे हा विश्वासघात आहे. कोणाच्या तरी चिथावणीमुळे हा मागून सुचलेला विचार आहे. खास संयुक्त योजनेवरील प्रतिकूळ टीकेमुळेच जर मत बदलावें असें हिंदुस्थानसरकारास वाटले म्हणावें तर बिनसरकारी टीकाकारांनी या योजनेत वरिष्ठ सरकारांस अधिकार नाहीत म्हणून जी टीका केली ती जमेस घरून मूळ योजनेपेक्षां अधिक देण्याची उदारपणाची बुद्धी त्यांना कां झाली नाहीं ? प्रतिकूळ टीका दोन विरुद्ध दिशांनी झाल्या; मग त्यांतली कृपणपणाची टीका तेवढीच तुम्हांला आवडली याचा अर्थ उघड आहे ! ” अशा अर्थाच्या प्रश्नांनी मॉटेग्युसाहेबांनी मेस्टनसाहेबांना झोडले व त्यांना बरेच वेळां निरुत्तर केले. हिंदुस्थानसरकारचा विश्वासघात त्यांच्या मनाला बराच लागला असें दिसले.

सर्वोच्या अखेरीस लॉर्ड सिडनहॅम यांनी उलटपासणी केली. त्यांनी सुटसुटीत असे दहावसि प्रश्न खडाखड बिचारले. पण मेस्टनसाहेबांनी काहीची उत्तरे त्यांच्याविरुद्ध दिलीं व काहीसंबंधाने कानांवर हात घेवले. सिडनहॅमसाहेबांचा व मॉटेग्युसाहेबांचा उभा दावा दिसतो, मेस्टनसाहेबांच्या तपासणिच्या वेळी मद्रासेहून येणाऱ्या ब्राह्मणेतर डेप्युटेशनच्या बाबतीत तर त्यांची सर्वोदेखत खडांबंगी उडाली, सिडनहॅम म्हणाले, “तुम्हीं परवां अमुक बोललां;” मॉटेग्यु भणाले, “मी तसें बोललें नाहीं.” अब्राह्मण लोक गरीब नसते तर त्यांनी पैसे जमा करून आणखी डेप्युटेशने पाठविली असती हें मेस्टनच्या तोडून काढण्याचा सिडनहॅमसाहे-

बांचा इरादा होता हैं त्यांचें आत्मगत भाषण समजून मेस्टन गप बसले, पण मॉटेग्यु मध्ये पद्धन त्यांनी मेस्टनसाहेबांकद्धन वदविले की, “याबद्दल मला कांहीं माहिती नाहीं. मला काय विचारतां ?” सिडनहॅम-साहेबांनी प्रथम अशा झोंकाचे प्रश्न विचारले की, प्रधान, कायदे कौन्सिले व मतदार या सर्वोवर त्यांच्या स्वर्गीहि आली नसेल अशी जबाबदारी टाकली जात आहे, व ग्रॅड कमिटी वगैरे संबंधानें तरी सरकारचे म्हणणेच तडीस लागेल असा नियम नाहीं; पण थोड्या वेळानें त्यांनी उलट खाऊन प्रश्न केला की, समंजस हिंदी लोकांना तुम्हीं घालतां इतकीं बंधनें कर्शीं आवडतील ? तात्पर्य प्रगति करू नका व बंधनेहि घालून नका असे म्हणण्याचा त्यांचा सर्व झोंक होता.

मंगळवारीं दोन प्रहरीं हिलसाहेबांची साक्ष झाली. त्यांनी आपला लेखी जबाब वाचून दाखविल्यावर मॉटेग्युसाहेबांच्या उलटतपासर्णीत सांगितले की, स्थानिक सरकारचा सल्ला पूर्वी येऊनच मॉटेग्यु चेम्सफर्ड योजना तयार करण्यांत आली होती. स्थानिक सरकारची योजना, दिल्ली सरकारची योजना व मॉ.चेम्सफर्ड योजना यांपैकी तिसरीच लोकांना सर्वोत अधीक पसंत पडेल. त्यांच्या साक्षीत इतर विशेष महत्वाचे कांहीं निधाले नाहीं.

काल बुधवारीं लॉर्ड साऊथवरो यांची^१ साक्ष झाली. त्यांच्या सर्व जबानीचा मिळून झोंक हा होता की, “मतदारसंघ बनविले गेले ते प्रांतिक सरकारच्या संमतीनेच नव्हे तर प्रायः त्यांच्या मूळ सूचनांप्रमाणे बनविले गेले. नाहीं म्हणावयास मद्राससरकाराने दुराग्रहानें प्रातिगतिक धोरण स्वीकारले असून आपल्या इलाख्यांत हजार लोकसंख्येस एक मतदार यांहून अधिक मतदार मिळणार नाहीत असे प्रतिपादण्यास सुरवात केली होती. पण आम्ही समजूत थालून त्यांना भेंगीच थोडेसे वठणीवर आणले. त्यांतच अब्राहामांच्या दुराग्रहाची तेथे भर पडली. ते आमच्या पुढे येऊन साक्ष देतचना ! शेवटी आम्ही आमच्या न्यायबुद्धीस योग्य वाटल्या त्या सूचना करून मोकळे झालो. हिंदु मुसलमानांचा लखनौस करार झाला तो फारच फार महत्वाचा आहे. तो नसता झाला तर आम्हांस काय रिपोर्ट करावा हेच कळले नसते. असे असतां हिंदुस्थानसरकाराने

बंगालच्या मुसलमानांची सबव सांगून खपलो काढण्याचा प्रयत्न केलेला पाहून मला वाईट वाटले, ब्राह्मणांविरुद्ध अब्राह्मण ही चळवळ मद्रास व कचित् मुंबई यांखेरीज बाहेर कोठेहि नाही. वास्तविक अब्राह्मणांच्या बाजूस मतदारसंघांत प्रचंड बहुमत असतां फिरुन आमच्या रक्षणाची कांही तजवीज करा असें ते म्हणतात तेव्हां त्यांचे रक्षण करावै तरी कोठवर व काय म्हणून ? ब्राह्मण लोक श्रीमंत नाहीत फक्त विद्वान व बुद्धिमान आहेत. ब्राह्मणेतरांनी ब्राह्मणांच्या नांवानें चळवळ न करतां सार्वजनिक कामकाजांत व नवीन मतदारीचा उत्तम उपयोग करण्यांत यापुढे आपले लक्ष घालावै हेच बरे.” लॉर्ड साऊथवरो यांची अपुरी तपासणी येत्या सोमवारी संपेल.

परवां कमिटीच्या कामास सुरवात होण्यापूर्वी लॉर्ड सेलबोर्न यांनी डेप्युटेशनच्या लोकांस उद्देशून असें सांगितले की, या कमिटीचे खरे स्वरूप लक्षांत न येऊन निरनिराळ्या डेप्युटेशनांनी आपल्या लेखी टांचणांत बिलाखेरीज अवांतर गोष्टी लिहित्या आहेत, पण हा पुरावा जमेस धरण्यांत येणार नाही. कमिटी दहावीस नेमके प्रश्न काढणार असून त्याला दिलेली संक्षिप्त उत्तरे हाच पुरावा मानला जाऊन त्यांना धरूनच तोंडी जवानी घेतली जाईल. क्षिवाय वेळ फार थोडा असत्यामुळे विशेष प्रातिनिधिक स्वरूपाचे असे थोडकेसे साक्षीदार घेण्यांत येतील. हिंदुस्थानची सर्वसाधारण राजकीय स्थिति, हा कमिटीचा विषय नव्हे; इतकेच नाहीं तर हिंदुस्थानास कोणती राजकीय घटना चांगली होईल हाही कमिटीपुढे विषय नाहीं; तर साक्षीदारांनी विलांत सुधारणा काय कराव्या, हें प्रत्यक्ष शब्दांनी सांगावै एवढीच आमची अपेक्षा आहे, कॅग्रेसच्या डेप्युटेशनमार्फत सादर झालेल्या लेखी जवानीत सर्वसाधारण स्वरूपाची प्रस्तावना आहे खरी, तरी पण त्याशिवाय विलांत कलमवार सुचविलेल्या दुरुस्त्या हा एक स्वतंत्र भाग आहे. त्यामुळे लार्ड सेलबोर्न यांच्या नियमाप्रमाणे ही जवानी टाकाऊ ठरणार नाही. तथापि, नावडतीचे मीठ अळणी हें आपण पाहतोंच ! थोडया वेळाची सबव म्हणजे लंकमतदर्शक थोडे साक्षीदार घेण्याची प्रस्तावना हें उघड आहे. कोणाचे किती साक्षीदार घेणार हें बहुधा उद्यां कमिटीच्या सेक्रेटरीकडून आम्हांस कळेल. प्रथम

सरकारी साक्षीदार, मग बिनसरकारी साक्षीदार, मग मागसलेल्यांचे साक्षी-दार व शेवटीं राष्ट्रीय सभा व होमरुल लीग अशी परंपरा लावली गेल्यास आश्र्य वाटणार नाही. इकडे पाहावें तों वेळ थोडा म्हणून घाई, इकडे पहावें तों सर्वीना आपापले म्हणणे सांगण्याची संधि देऊ हैं आश्र-सन, व इकडे पाहावें तों आमचे छापील जबाब कमिटीकडे पाठवून आठदहा दिवस झाल्यावर फिरुन प्रश्नोत्तरांची तयारी, आणि कोणत्या डेप्युटेशनचे किती साक्षीदार घेणार याची माहितीहि देण्यांत येत नाही. याला काय म्हणावें ?

या आठवड्यापासून 'इंडिया' पत्र कॉम्प्रेसच्या पक्षाचें झाले. आतां त्याच्याविषयीं पैशाची कायमची तरतुद व संपादकीय व्यवस्था लवकरच करावी लागेल. इंडियापत्राचा संपादक हिंदी असावा ही कल्पना जुनी, बन्याच दिवसांची आहे. यापुढे तरी ती कल्पना फलद्रूप होते कां पहावें. येथील ब्रिटिश कॉम्प्रेसकमिटी नियमबद्ध नाही. हें मी मागील पत्रांत लिहिलेच होतें. ही गोष्ट खुद ब्रिटिश कमिटीच्या लक्षांत येऊन या आठवड्यांत तिची घटना कशी असावी याविषयीं डेप्युटेशनची पोटकमिटी व ब्रि. कॉ. कमिटीची पोटकमिटी यांनी एकत्र बसून चर्चा केली असून, लवकरच हा विषय कमिटीपुढे मांडण्यांत येईल व तिच्या संमतीनें घटना कायम झाल्यास त्याप्रमाणे येत्या डिसेंबरांत राष्ट्रीय सभेपुढे ती घटना मंजूर करण्यास ठेवण्यांत येईल. 'इंडिया' पत्रांसंबंधानें मि. पोलाक यांच्या खट-पटीनें पुनः उलटे पालटे होतें की काय असें वाटत होतें, पण झाले हें अयोग्य झाले येवढे पत्राच्या रूपानें डायरेक्टरांपुढे मांडून ते स्वस्थ बसले असें वाटतें.

हिंदुस्थानांत 'इंगिलशमन' पत्रानें टिळकांच्या प्रकृतीसंबंधानें निराधार विपरीत बातमी पसरून फारच गोंधळ उडवून दिला, असें दिसतें. वास्तविक टिळक हिंडते फिरते असतां व सभांस जात असतां येथील कोणा बातमी-दारानें झाले तरी असली बातमी तिकडे कशी पाठवावी हें कळत नाही. टिळकांबरोबर डॉ. नायर यांच्या आजाराची जी बातमी त्याच बातमी-दारानें पाठविली ती मात्र खरी होती. कारण डॉ. नायर काळजाच्या विकारानें बरेच आजारी होते व गा आठवड्यांत ते वारलेहि. त्यांचा प्र-

देशांत एकाएकी असा अंत झाला हें शोचनीय होय. असो, पण टिळ्कांच्या वातमीसंबंधानें यक्किचितहि आधार नव्हता. अर्थात् ता. २४ जूनच्या केसरीतील या विषयावरील स्फुट वाचून सर्व मंडर्फीनां सूप करम-शूक झाली. टिळ्क हे कोणत्या 'ब्रॉडस्ट्रेर्स' गांवीं मेंदूच्या विकारानें आजारी होते' याचा आम्ही कसून शोध चालविला आहे व शोध लागल्यास तुम्हांस कळवूं !

पत्र नं. १०

(ता. ३० जुलै १९१९)

सिलेक्ट कमिटीचे काम या आठवड्यांत साडेसोत तास झाले. आतांपर्यंत कमिटीच्या जाहीर बैठका सहा झाल्या त्यांत सहा साक्षीदार तपासले गेले. पैकी लॉर्ड साउथवरोसुद्धां तीन सरकारी व बिनसरकारी होते, सहा दिवसांपैकी पाहिले अडीच दिवस सर जेम्स मेस्टन यांनी एकश्यांनी घेतले संबंध दीड दिवस लॉर्ड साउथवरो यांनी घेतला. उरल्या दीड दिवसांत तीन साक्षीदार लोकांतर्फेचे झाले. यावरुन बिनअधिकाऱ्यांची बोल्वण थोडक्यांत होत आहे असें दिसून येईल. हें शटपट निकालाचे प्रमाण दिवसानुदिवस वाढेल असा अदमास आहे. कोणत्याहि सभेचे काम प्रथम संथपणानें चालते, मागाहून घाई सुरु होते; पहिल्यावक्त्यांनां भरपूर वेळ मिळतो, मागाहून येणारांना अध्यक्ष चिमटे घेतात. तसाच प्रकार याहि कमिटीचा चालला आहे.

दिसप्पांत थाट न्यायकोर्टाचा आहे. साक्षीदारांचा कोण मान ! त्याला येतांजातां आभारप्रदर्शनाचा आहेर ! शिवाय प्रत्येक सभासद आपले प्रश्न विचारून झाले म्हणजे आभार मानतो ते वेगळेच. लागू प्रश्न कोणता, गैरलागू कोणता, याची जाणीव आपणास आहे हें दाखविण्याची अध्यक्ष खबरदारी घेतात. अमुक प्रश्न मला विचारणे योग्य आहे काय ? तुम्ही भाग पाढाल तरच उत्तर देईल असें एकादा साक्षीदार अध्यक्षांना काकु-ल्लतीनें विचारतो. तेहां अध्यक्ष न्यायमूर्तीच्या आविर्भावानें मध्यें पडतात व स्वारी भरून खालच्या गळ्याला माती चारणाऱ्या पैलवानाचा पंचांनी निषेध करावा तसा करून साक्षीदाराचा बचाव करितात. प्रश्न न समबळासा

वाटला तर विशद करूं देण्याघेण्याला परवानगी देतात. कोणी साक्षीदार सरकारावर तुट्टन पडलासा वाटला तर अध्यक्ष सरकाराची बाजू संभाळ-प्यास तपर असतात गुंतागुंतीचे प्रश्न विचारू देत नाहीत. तात्पर्य, सर्व बाजूंनीं न्यायकोटीचे काम चालू आहे असे भासते. हें स्वरूप खरे असते तर जें लोकांचे म्हणणे सरकारने खोडून काढले नाहीते सरकारच्या गळ्यांत बांधले जाण्याची व्यवस्था झाली पाहिजे. पण तेवढे मात्र होण्याचा संभव नाही !

सर जेम्स मेस्टन दिसण्यांत घिमे आणि बुद्धीने मोठे चलाख आहेत. प्रश्न संपूर्णाचा अवकाश कीं लगेच त्यांचे उत्तर ठेवलेले व तेहि समर्पक. मनांत लोकपक्षाबद्दल किती तरी अनादर पण बोलण्यांत एक शब्दहि वावगा नाही. हिंदुस्थानसरकारच्या तर्फेचे ते साक्षीदार, पण कांहीं बावर्तीत त्यांनी सरव कबुल्या दिल्या व आपण आग्रही नाही असें भासविले. मॉटे-ग्युसाहेब हिंदुस्थानसरकारच्या योजनेला उद्देशून बोलावयाचे असतां ‘तुमची योजना’ असे सर जेम्स मेस्टन यांना प्रायः म्हणत; व आपण भलत्याला भलते म्हटले अशी आठवण झाल्यासारखे दाखवून मुहाम चूक सुधारीत ! पण परस्परांच्या मनांत काय होते हें परस्पर तेचसे काय पण लोकाहि जाणत होते. सर क्लॉड हिल यांच्या साक्षीत मनोरंजक असा भाग फारसा नव्हता. एकंदरीने पाहतां झालेल्या पुराव्यांवरून हिंदुस्थानसरकारच्या विरुद्ध बाजू गेली व मॉटेग्युसाहेबांनी कुस्ती जिंकली असें सर्व प्रेक्षकांचे मत झाले आहे. विलारेक्षां आणखी कांहीं अधिक द्यावयाचे मनांत आल्यास मॉटेग्युसाहेबांचा मार्ग मोकळा झाला आहे. पण ते देण्याची बुद्धी त्यांना झाली तर मोकळ्या मार्गाचा उपयोग !

लॉर्ड साउथबरो यांची तपासणी पुष्कळच कसून झाली. त्यांनी आपल्या रिपोर्टाच्या विषयाचा अम्यास परीक्षेकरितां चांगलाच केला होता. प्रश्नांचे उत्तर देण्याला ते बराच वेळ घेत व उत्तर द्यावयाचे तेहि शब्द घोळघोळून देत. पुष्कळ प्रेक्षकांना त्यांची साक्ष कंटाळवाणी वाटली. पण मॉटे-ग्युसाहेबांना ती फारच उपयुक्त अशी झाली. त्यांनी हिंदुस्थानसरकारावर उघड उघड हत्यार उपसले होते एका अर्थानें तो हळा नसून त्यांचा स्वतः-चा बचावच होता कारण साउथबरो-कमिटीने केलेल्या सर्व सूचना मत-

दारीचा किचकट प्रश्नांवर फिल्न चौकशीचा घोळ घालण्याचा डाव हिंदु-स्थानसरकारानें योजला असल्यामुळे त्यांना आपली सर्व मेहनत फुकट जाण्याची भीति वाटत होती. ब्राह्मण—ब्राह्मणेतर या प्रश्नांचा बहुतेक फडशा त्यांनी आपल्या साक्षोत पाडला. स्थिरांना मत देण्याच्या व इतर एक दोन प्रश्नांत त्यांनी दिसण्यांत अनुदार मतवादित्व पत्करलें होतें; पण ना. शास्त्री व सुरेंद्रबाबू यांचा आपणास पाठिंवा होता असें सांगून ते मोकळे झाले.

बाबु सुरेंद्रनाथ यांची साक्ष डळमळीत झाली. ते मॉडरेट पक्षाचे अध्यर्थ स्वतः लंडनास आलेले म्हणून त्यांच्या मंडळीचा नाइलाज झाला; नाही तर त्यांना बाजूला वसवून तरुण योद्ध्यांना पुढे ढकलावें असेंच त्यांच्याहि लोकांना वाटत होते असें म्हणतात. नेमस्त पक्षाचे चार पुढारी साक्षीदार होण्यास लायक, एवढेच नव्हे, पण साक्ष व्यायला उत्सुक. हे चार म्हणजे सुरेंद्र, शास्त्री, समर्थ व नितामणी; व मैट्रेयूसाहेबांना पूर्ण अखत्यारी असती तर या चारांनी साक्षी घेण्याची त्यांनी तजवीज केली असती पण नेमस्तांप्रमाणे इतर आणखी वरीच डेप्युटेशनें आलीं असून प्रत्येकांत अनेक सभासद; आणि कामटीच्या मनांतून ओढा कोणिकडेहि असला तरी जनाच्या दृष्टीने एक नियम सर्वोस सारखा लागू करण्याशिवाय गत्यंतर नाही. तेव्हांनेमस्तांतर्फे असा एकच साक्षीदार ध्यावा लागला व तेहि वरील कारणाकरितां सुरेंद्रबाबू पण माझो अशी पक्की खातरी आहे की उपरिनिर्दिष्ट तिघांचाहि अखेर कोणत्याना कोणत्या तरी रीतीनिं समावेश करण्यांत येईल !

मि. बेन स्पूर यांच्या प्रश्नाला उत्तर देतांना सुरेंद्रबाबू म्हणाले, “आमच्या नेमस्त संस्था पुष्कळ असून वाटेल त्याला त्यांचे सभासद होता येते.” मॉडरेट कॉन्फरन्ससंबंधी मात्र त्यांनी तें विधान केले नाही. “तुमच्या बाजूला अ.ज किती लोक आहेत” या प्रश्नास त्यांनी “आजहि बरेचसे लोक आमच्या पक्षास आहेत पण पुढे पुष्कळच येऊन मिळणार; बंगाल्यांतील बहुतेक विचारी लोक आमच्या मताचे मॉडरेट आहेत” असें उत्तर दिले. “तुमच्या आणि राष्ट्रीय सभेच्या मनांत खरा फरक काय आहे ?” या प्रश्नास त्यांनी उत्तर दिले की “तपशीलांत फारसा फरक

नाहीं, पण दृष्टीत फरक आहे. आम्हाला ही योजना प्रथमपासून मान्य होती व राष्ट्रीय सभेची सूत्रे आपल्या हाती यावी अशी इच्छा ज्यांना झाली त्यांनीं या योजनेचा प्रथमपासून धिकार चालविला, व आतां ते हळुहळु आमच्या मताला येऊन मिळत आहेत.” हा टोला त्यांतल्या त्यांत बेंशट-बाईंवर विशेष होता. तें लक्षांत येऊन स्पूरसोहब म्हणाले, “नेमस्त व राष्ट्रीय यानेकी कोण कोणाकडे अधिक झुकत आहे हे ठरविणे कठीण दिसते” या टीकेचा रोख सुरेंद्रवाबूविरुद्ध होता. तरी पण ते म्हणाले “छेः, छेः, आम्ही त्यांच्याकडे ओढले जात नसून तेच आमच्याकडे ओढले जात आहेत.” पण बिलाबद्दल तुमचें काय म्हणणे आहे असें विचारतां त्यांनीं आपलें खरें स्वरूप प्रगट केले, ते म्हणाले “आगळाला हिंदुस्थान-सरकारच्या कारभारांत थोडीशी सत्ता मिळाली तर हवी आहे खरी, पण माँ—चे—योजनेप्रमाणे सुधारणा झाल्या आणि मग ही सत्ता आम्हाला न मिळाली तरी चालेल; आम्ही सूप्र आहों.”

बेंशटबाईंची साक्ष मनोरंजक झाली. या वयांत ही बाईं इतक्या परिश्रम-पूर्वक कमिटीपुढे येण्याचा उद्योग करिते व हिंदुस्थान आपला देश अशा भाव-नेने साक्ष देते हें पाहून कौतुकच नव्हे पण आदरहि वाटला. बेंशटबाईंची येथे झालेलीं बहुतेक भाषणे चांगलीं सणसणीत असून त्यांत आक्षेप येण्यासारखे फारसे कांहीं नव्हते. हिंदुस्थानांतील भांडणे त्या येथे फारशीं घुढे आणीत नाहीत. त्यांच्या जुन्या ओळखीचा फायदा या दृष्टीने हिंदुस्थानाला हळीं वयच होत आहे. पण कारण नसतांहि पक्षपात दाखविण्याची त्यांची हातोटी अप्रतिम आहे. वास्तविक नेमस्त लोक बाईंना थारा देत नाहीत हें प्रसिद्ध आहे पण आपण व नेमस्त पक्ष एक आहों असें भास-विण्याकरितां असंबद्धता दूरानव्य वैगैरे दोष त्या पत्करतात. ना. शास्त्री व ना. गोखले यांचा एखाद्या ठिकाणीं तरी उगीच आधार दाखविल्याशिवाय त्यांचे एकहि व्याख्यान फुकट जात नाहीं. गरीब लोक आम्ही अमक्या अमक्याचे अमुक अमुक असें श्रीमंताशीं नातें जोडण्याकरितां सांगत असतात त्यांतलाच हा प्रकार आहे. त्यांनी आपल्या साक्षीतहि कारण नसतां वरचेवर सुरेंद्रनाथ यांच्यासारखीच माझीं मर्ते आहेत” असें अनेक वेळां बोलून दाखविले, पण ही गोष्ट विलक्षण वाढू नये म्हणून

कांग्रेसचेहि नांव एक वेळां घेतले. वास्तविक नांव वेण्यांत एरवीं कांहीं फारसे नाही. पण त्यांने मनाची दिशा दिसते !

कॅष्टन ऑर्मसवी गोर यांनी त्यांना शेवटी एक प्रश्न सहज म्हणून ठाकला. ते म्हणाले “तुमच्या मांग कितीसे लोक आहेत ? तुमची होमरुल लीग ही कोणती ?” या प्रश्नास बाईंनी उत्तर दिले तें असे—“ठिळकांचा स्वराज्यसंघ व माझा संघ मूळगदूनच वेगतेगळे होते. कारण आमचा व्यक्तिशः द्वेष करणारांचा निरनिराळ्या संघांत समावेश करितां यावा. मी हिंदी लोकांची स्थिति सुधारण्याची खटपट अनेक वाजूनी करिते. इतर लोक ही गोष माझ्याहतकी करीत नाहीत म्हणून व्यक्तिशः मला अनुसरणारे फार व म्हणून माझ्या चळवळीत माझें व्याकित्व दिसून येते. मद्रास-संत्राची मीं सखापक; पण गांधीच्या चळवळीमुळे मीं अग्रिय झाले; मुंबईच्या रंगेल संघवात्यांनी मला शिष्टमंडळांत न धाढ-प्याचें उरविलें व मला तर यावयाचें होतें म्हणून त्याकरितां मीं माझा नवा संघ निर्माण केला.” या उत्तरांतील गुणदोष बाईंच्या इतर व्याच प्रश्नांस लागू होते त्यांचा दोष असा की, उत्तरे प्रश्नांच्या मानानें वेसुमार पाल्हाळिक अशीं दिसत. पण गुण हा की, बाईंना थोडेच प्रश्न विचार-वयाचे असा सभासदांचा जो कट होतासा दिसला त्याचा मोड बाईंनी या पाल्हाळिक उत्तरांनीच केला. प्रश्न विचारणाराचे काम संपले असले तरी बाईंचे काम शिळ्डकच असे. प्रश्नांची सबव पुढे करून त्या सरकारावर जी टीका सुरु करीत ती आतां संपणार तरी केव्हां असें सभासदांस होऊन ते चुळवूळ करावयास लागत. पण बाईमाणूस इंग्लंडांत विजयी असते. तें बोलत असतां त्याला थांबविणे हा सामाजिक गुन्हा आहेना ! बाईंहि मनांत म्हणाल्या, ‘तुम्हीं विचारीत नाहीं कां ? नका विचारूं तरीहि मीं सांगते घ्या !’ व असे करून त्यांनी सरकारी धोरणाविरुद्ध टीकेचे भेंडोळेच्या भेंडोळे आपल्या तरळ जिव्हेने अनेक वेळां लघु-लेखकांच्या चोपडींत युसद्धून दिले.

रामस्वामी अयथर यांची साक्ष चांगली झाली, त्यांची तडातड बोल-प्याची हातोटी, मुद्याला न सोडण्याचे वकीली धोरण, मर्म समजून घाव घालण्याची तत्परता, विचारांचा विशदपणा, विषयाचा अभ्यास, निर्मांड व

निर्भयपणाची स्पष्टोक्ति याचा परिणाम कमिटीच्या मनावर झाल्याशिवाय राहिला नसेल. ब्राह्मण— ब्राह्मणेतर या मुशावर त्यांनी अशी खरपूस साक्ष दिली कीं लॉर्ड सिडनैम यांनी त्या मुशावर एकहि प्रश्न विचारण्याचें घाडस केले नाहीं. “देशी संस्थानांत अशा मुधारणा घडून कां येत नाहीत” असा अडचणीचा प्रश्न करण्यांत आला असतां ‘ब्रिटिश सरकारचें घोरणहि त्यावद्दल अंशतः जबाबदार आहे’ हें खरें उत्तर त्यांनी ठांसून दिले. लगेच मॉटेग्युसाहेब व वे अरमन यांच्यांत खलवत होऊन “ हें मत निराधार आहे व असले हें मत निषेधाशिवाय हिंदी राजेरजवाढयांच्या कानांवर जाणे योग्य नाही ” असे त्यांना जाहीर रीतीने सांगण्यांत आले. “ युद्ध मुरुं झाल्यावर वादग्रस्त प्रश्न काढावयाचे नाहीत असे असतां तुम्ही स्वराज्यसंघ काढलांत ना ? ” या लार्ड सिडनैमी प्रश्नास “ आपला उपदेश सरकारानें स्वतः तरी कुठें पाळला ? ” असा त्यांनी जबाब दिला. ‘ हिंदुस्थानसरकारच्या कारभारांत तुझ्हाला थोडासा सत्तांश तरी कां हवा ? ’ असा प्रश्न त्यांना एकानें केला असतां सुरेंद्रबाबूप्रमाणे मिळमिळीत उत्तर न देतां ते म्हणाले “ एर्वी २० आगष्टचा जाहीरनामा सार्थक होत नाहीं. ” हें उत्तर नुसतें वकीली बाण्याच्या दृष्टीने उत्तम आहे इतकेच नव्हे तर सर्वस्वी खरें आहे. प्रांतिक सरकारासंवंधाने ज.हीरनाम्यांत एक अक्षराहि नाही. सरसकट हिंदुस्थानच्या राज्याधिकाराचा असला एकच त्यांत उल्लेख आहे ‘ प्रांतापुरते काय ते बोला ’ ही भाषा पुढे ‘ मळी-नाथी ’ टीकेत सुरु झाली !

राष्ट्रीय समेच्या डेप्युटेशनतर्फे साक्षीदार बहुधा पुढील आठवड्यांत घेतला जाईल असे वाटते. राष्ट्रीय समेतर्फे कमीत कमी दोन साक्षीदार तरी घेतले जावे असे कमिटीस लिहिण्यांत आले आहे त्याचे काय होतें पहावें. तसें झाल्यास ना. पटेल, व दिवाण माधवराव हे साक्ष देतील असा अदमास आहे. कमिटीच्या प्रश्नांची उत्तरेव तत्पूर्वी सविस्तर खलिता पाठविण्यांत आलाच आहे नेमस्तांप्रमाणे कमिटीहि राष्ट्रीय समेवर नाराज्यच दिसते. अधिक द्या म्हणणारा पाणी हें ठरलेलेच आहे. असो. राष्ट्रीय समेला जो नियम लावावयाचा तोच इतरांनाहि लावला पाहिजे ही एक प्रकारची अडचण होऊन राहिली आहे. तथापि तींतून कमिटीस मार्ग

सुचणार नाही असेच कांही म्हणवत नाही. कारण मी तर असें ऐकतों की 'प्रातिनिधिक नस्ले तरी स्वतंत्र विचागचे व अनुभवशीर' असें एक नवीन सदर निर्माण करून त्यांत गट्टीय सभेसेवीज इतर शिष्टमंडळांतील कांही सभासद ढकलून त्यांस शेवटी साक्षीला बोलवावयाचे आहे. पहावें काय होते तें.

राष्ट्रीय सभेच्या देप्युदेशनचे काम इतर नीतीने बरें चालले आहे. बिनसरकारी सभासद गंदून त्यांस या प्रश्नाची हैस उत्पन्न करण्याचे मुख्य काम सुरु आहे. गेल्या मंगळवारी सायंकाळी पार्लमेंटांतील 'कमिटी रूम नं. ७' मध्ये सभा भरविण्यांत आली होती. मि. थोर्न व मि. ओग्रेडी या पार्लमेंटरी सभासदांनी आपल्या सहीने निमंत्रणपत्रिका काढली होती. सभेस मजूरपक्षाचे पण सरकारच्या ऋणानुबंधाचे सभासद व अन्नलात्याचे एक माजी उपप्रधान मि. क्लाईन्स, तसेच मि. झॅक जोन्स व इतर कांही लोक आले होते. आणखी कांही प्रमुख सभासद यावयाचे होते. पण याच वेळी खाली हाऊस ऑफ कॉमन्समध्ये रशियाचे प्रभांवर कडाक्याचा वाद सुरु असल्यामुळे त्यांना येतां आले नाही. अध्यक्षस्थानी मि. हिंडमन हे होते. प्रथम टिळकांनी विलाचा विषय व हिंदुस्थानची परिस्थिति समजावून सांगितल्यावर क्लाईन्स, जोन्स, डॉ. क्लार्क, पटेल, खापडे, दिवाण माधवराव वैगेंची लहान लहान भाषणे झाली. आम्हास हिंदुस्थानच्या स्थितीविषयी ज्ञान नाही, पण समजून घेण्याची आमची उत्कृष्ट इच्छा आहे, व बिल पुढे येईल तेव्हा होईल ती मदत आम्ही करू अशा अर्थाचे उद्धार मि. क्लाईन्स यांनी काढले. पार्लमेंटच्या सभागृहांत आणखीहि कांही सभा व भोजनाचे प्रसंग घडवून आणण्याचा विचार आहे. ब्रिटिश कॉमेसकमिटीतरों मि. बर्नार्ड हाउटन स्वतः, मि. हिंडमन, मि. रामसे मंकडोनाल्ड या गृहस्थानी कमिटीपुढे साक्षी देण्यास जावें अशाविषयी स्वटप्ट चालू आहे. साध्य होईल तें खरें. ब्रिटिश कॉमेसकमिटीची बटना बहुधा मुक्र झाली असून 'इंडिया' पत्राची कायम व्यवस्था काय असावी याची वाटाघाट सुरु आहे. अर्थात् यंदाच्या राष्ट्रीय सभेपुढे सर्व प्रभ ठेवून तिची संमति मिळाल्यावरच कोणत्याहि व्यवस्थेस कायमपणा येणार, पण सर्वसंमत अशी व्यवस्था होण्याचा बराच संभव आहे.

हिंदी स्वराज्यसंघातफे साक्ष द्यावयाची ती टिळक देणार असून कमिटीच्या प्रश्नांची उत्तरे त्यांनी कमिटीकडे रवाना केली आहेत. त्यांची साक्ष बहुधा घेत्या आठवड्यांत होईल. परनं सायंकाळी टिळकांना मॅटेग्यू-साहेबाना इंडियाऑफिसमध्ये भेटण्यास बोलाविले होते. उभयतांचे संभाषण अर्धा तास झाले. त्यांत पंजाबांतील स्थिति, सुधारणांचे विल, राष्ट्रीय सभेच्या मागण्या वैगेरे विषय आले होते. अर्थात् कोण काय बोलले याची माहिती नाही; तथापि पंजाबसंबंधाने पुढील आठवड्यापर्यंत कांहीं तरी निश्चित सरकारी धोरण ठरून जाहीर होईल असा अदमास आहे, आणि पुढील आठवड्यांत मॅटेग्यूसोहबांशी टिळकांची फिरून एक वेळ गांठ पडेल असेही वाटते.

पत्र नं. ११

(ता. ७ आगष्ट १९१९)

चालू आठवड्यांत आम्ही जुने घर सोहून दुसऱ्या एका विन्हार्डी राहा-वयास आलो आहो. आमचा नवा पत्ता “ नं. ६० टालबटरोड वेजवॉटर डब्ल्यू २ ” असा आहे.


या आठवड्यांत सिलेक्ट कमिटीचे काम मंगळवारी व बुधवारी मिळून अवघे सहा तास झाले. तेवढ्यांत सुमारे पांच साक्षीदार संपर्वेष्यांत आले. ताज्या दमांत सरकारतफेच्या साक्षीदारांवर पुष्कळसा वेळ घालवून आतां लोकपक्षाच्या साक्षीचे काम कमिटी चटश्राद्धाप्रमाणे तडकाफडकी उरकून घेत आहे ! प्रथम ना. पटेल यांची साक्ष सुमारे तीन तास झाली. पैर्की दीड तास त्यांनी स्वतःच्या भाषणासच घेतला. राष्ट्रीय सभेने कमिटीच्या प्रश्नांस उत्तरे पाठविली होती. त्यापूर्वी एक सविस्तर समर्पक मेमोरांडमहि पाठविण्यांत आले होते; तथापि प्रश्नोत्तरांशीवाय साक्षीदारास आणखी कांहीं सांगावयाचे आहे काय असा सवाल अध्यक्षांनी करायाचा प्रघात घातल्यामुळे फिरून कांहीं गोष्टी सांगावया लागतात. त्याचा फायदा घेऊन पटेल यांनी अनेक हकीकती सागितल्या व शिलावर टीका केली.आर्धी राष्ट्रीय सभा नावडती, त्यांतून पटेल हे स्वभावतःच थोडे “ भांडल्यासारखे ”

बोलतात. त्यांतूनहि राष्ट्रीय सभेचे म्हणणे जोरानें मांडले जावें, त्यांत कसूर होऊ नये, अशा बुद्धीनें ते ठांसून बोलले त्यांतच त्यांनी इतर होम-रूल लीग, मॉडरेट कॉन्फरन्स वर्गीरेचा उलेख केला. यामुळे कमिटीच्या खोलीत थोडासा मिरच्यांची पूढे उधळल्यासारखा प्रकार झाला. शिक कोणासच आली नाही; पण बव्याच लोकांना ठसका लागला. पटेल यांनी वास्तविक खन्या त्याच गोष्टी सांगितल्या. प्रांतिक स्वराज्याच्या मागणीचा इतिहास कसा घडला, अमुक वर्षांत स्वराज्य पूर्णपणे मिळावें अशी मर्यादा मूळ कोणी सुचविली, तिचे समर्थन आपल्या भाषणांत कोणी कसें केलें, मैंटेंग्यूसाहेवांचा रिपोर्ट प्रसिद्ध झाल्यापासून दुही कोणत्या धोरणावर झाली, मुंबईच्या जादा राष्ट्रीय सभेपुढे दिल्लीची सभा फक्त कोणत्या बाबरीत कोणत्या कारणानें गेली हेच त्यांनी सांगितले. व तेहि सांगण्याचे कारण इतकेच की, पुढे जाणे ही चूक व मागे राहणे हाच खरा शहाणपणा, असा आक्षेप राष्ट्रीय सभेवर असल्याचे प्रसिद्धच होतें म्हणून खरा प्रकार कमिटीस समजून सांगणे जरूर होतें. आतां याच गोष्टी उलट साक्षीत सवालास जबाब, अशा रीतीनें आल्या असत्या तर पटेल यांचे काम अधिक सोंपे व कमी अप्रिय झालें असतें. पण राष्ट्रीयपक्षाच्या साक्षीदारांस फारसे प्रश्न विचारण्याचा मान द्यावयाचा नाही असा बव्याच सभासदांचा वेत असल्याची गुणगुण कानीं आली होती. यामुळे पटेल यांना प्रश्नांची वाट पाहणे सुरक्षित वाटले नाही. पटेल यांच्या साक्षीचा सारांश ‘इंडिया’-पत्रांत आला आहे आणि मेमोरॅडम व प्रश्नोत्तरे हीहि प्रसिद्ध झाली आहेत. त्यावरून राष्ट्रीय सभेची मागणी डेप्युटेशननें ना. पटेल यांच्या द्वारे किती पद्धतशीर व समर्पक रीतीनें कमिटीपुढे मांडली हें केसरीच्या वाचकांच्या लक्षांत येईलच. मला इतकेच सांगणे जरूर वाटतें की, या मागणीला कमिटी मान्यता देवो अगर न देवो, राष्ट्रीय सभेचे म्हणणे जसेच्या तसें, रतिभर कसूर न होतां, कमिटीच्या सभासदांना कळविण्यांत आले, येवढे समाधान मानण्यास भरपूर जागा आहे.

त्यांतर दिवाण माधवराव यांची साक्ष वेण्यांत आली. त्यांनी आपले म्हणणे कमिटीस वाचून दाखविले. त्यांत मुख्य विषय प्रांतिक स्वराज्याचा होता. प्रांतिक स्वराज्य चालविण्याची पात्रता म्हैसूर, बडोदे या संस्थानांच्या

कारभारांवरून सिद्ध होणारी आहे. संस्थानांतून ‘जवाबदारीचे स्वराज्यच’ नसलें तरी योडेबहुत प्रमाणावर तें तेयें असते. कारण कारभार करणारे लोक तदेशीय असत्यामुळे त्यांना प्रजाजनांच्या गरजा चांगल्या कळतात, ब्रिटिश मुलखांत तसें होत नाही. कारण कारभारी परकीय असतात; तथापि देशी संस्थानांतूनहि जवाबदारीचे स्वराज्य असणे इष्ट आहे, व त्याची योडीबहुत पूर्वतयारी किंत्येक संस्थानांतून होऊन राहिलेली आहे. संस्थानांतून ब्राह्मण-ब्राह्मणेतर किंवा हिंदुमुसलमान असले तंत्र्याचे पश्च ब्रिटिश मुलखापेक्षां कमी उपस्थित होतात. सिहिल सर्वेट लोकांचे कर्तव्य संपलें, त्यांनी आतां हिंदी लोकांच्या हातां कारभार दिला पाहिजे, हिंदी लोक स्वराज्यास पूर्णपणे पात्र आहेत, संस्थ नांन सुधारणा सिहिल सर्वेटांशिवायहि होतात, जातीजातींतील द्वेषाचा बाऊ हेच लोक विशेष करतात, इत्यादि विषय त्यांच्या साक्षांत मुख्यतः होते.

दिवाणसाहेबांचा पोक्त देखावा, संथपणा, त्यांच्या वाचनाचा भारदस्तपणा व विषयाचे महत्व यांच्या योगानें ऐकणारावर ग्रह चांगला झाला. सिहिल सर्वेट लोकांवरील त्यांची टीका ऐकत असतां कमिटीच्या भ्रनेक सभासदांना कानांत तापलेले तेल ओतव्यासारखे दुःख झाल्याचे त्यांच्या चेहऱ्यांवरून दिसत होते. त्याचा वचना त्यांनी दुसरे दिवशी दिवाणसाहेबांच्या उलटतपासणीत काढला. बहुतेक सभासदांनी त्यांच्यावर तरवार उपसली होती. अध्यक्षांनी त्यांना वारंवार बजावले की, तुम्ही सांगतां हैं तुमचे व्यक्तिशः मत आहे व ते आम्हांस मान्य नाही हैं तुम्हास आतांच स्पष्ट सांगें जरूर आहे. सर हेनरी क्रेक यांनी तरत्यांचा फक्त हुक्कारयुक्त विःकार करून एकदोन प्रश्नानंतर या साक्षिदारांस मी अधिक कांहीं विचारू इच्छित नाही असें साफ सांगितले. दुसऱ्या एकदोघांनी त्यांना फार ठेडून सिहिल सर्वेट लोकांवद्दल तुम्ही असे बेअब्रूकारक उद्भार कसे काढले ! अजून तरी त्यांत कांहीं फिरवाफिरवीचे शब्द घाला, तुम्हाला संघि देतों असे रागरागावून आग्रहानें सांगितले. तेव्हां ते म्हणले, “ मी महठलें तें सामान्यतः खरें आहे, व सिहिल सर्वेट लोकांवद्दल माझा आदर आहे, पण सुधारणांचा हा वाद उपस्थित झाल्यापासून कांहीं न देण्याच्या बुद्धीनें त्यांनी इकडील लोकांस गैरवाका समजावून देण्याचा प्रयत्न चाल-



लो० बा० गं० टिलक,
[होमरुल लीच्या शिष्टमंडळाचे अध्यक्ष]

विला आहे एवढ्यापुरताच माझा निषेध आहे, त्यांचा अपमान करण्याची माझी बुद्धि नाही, व तसा माझ्या शब्दांचा अर्थ होत असेल, तर मला त्यावहाल दिलिगिरी वाटते.” लॉर्ड सिडनेहम यांनी म्हैसुरांतील प्रेस-अक्टासंबंधी कांहीं प्रश्न त्यांना विचारले, तेव्हां स्वतःपुरती हकीकत सांगून महाराजासंबंधाची हकीकत मी जाहीर रीतीने सांगून इच्छित नाही, असें त्यांनी कमिटीस सांगितले.

ह्यानंतर लो. टिळक यांची साक्ष झाली. यासंबंधाने थोडी प्रास्ताविक हकीकत सांगें जरूर आहे. स्वराज्यसंघाताफै साक्षी देण्यास राष्ट्रीय समेच्या डेप्युटेशनप्रमाणे संघाचेहि सर्व सभासद म्हणजे टिळक, खापडे व केळकर तिथेहि तथार आहेत, तिघांच्याहि साक्षी घेण्यांत याव्या व तिघांच्या नांवें कमिटीचे प्रश्न पाठविण्यांत यावे असें कमिटीच्या चिटणिसांस कळविण्यांत आले होते. पण दर डेप्युटेशनागणिक होतां होईतों एकच साक्षीदार ध्यावयाचा असें कमिटीने ठरविले आहे, सवव एकाच गृहस्थाचें नांव या, असें उलट लिहून आल्यावरून अर्थात् टिळक हेच संघाचे एक साक्षीदार असें चिटणिसांस लिहून गेले. तेव्हां टिळकांची साक्ष ध्यावयाची कीं नाही हा प्रश्न कमिटीपुढे अध्यक्षांनी मांडला. कमिटीतला वादविवाद अर्थात् गुस होता; पण अशाहि गुस खलवतांचे अनुकरणात्मक घनि भिंतीतून वाहेर पडत असतात. त्यांवरून असें समजते कीं, टिळकांची साक्षच वेऊ नये असें म्हणारे वहुमत कमिटीत होते, तथापि ती कां वेऊ नये या प्रश्नाचे समाधानकारक उत्तर मात्र या बहुमतवाल्यांस सुचेना ! तेव्हां नाइलाज म्हैसुर टिळकांची साक्ष घेण्याचें ठरून टिळकांकडे प्रश्नांची यादी पाठविण्यांत आली; व त्या प्रश्नांची उत्तरे टिळकांनी लिहून पाठविली, त्यावरून टिळकाना काल बुधवारी सकाळी साक्षीस बोलाविले. रीतीप्रमाणे अध्यक्षांनी टिळकांना प्रश्नोत्तरांखेरीज तुम्हांला आणखी कांही सांगावयाचें असल्यास सांगा, असें विचारल्यावरून त्यांनी सुमारे दहा मुख्य मुद्यांवर सुसंगत, सुव्यवस्थितपणे, अवांतर किंवा अधिक उणा एकहि शब्द न बोलतां राष्ट्रीय समेची स्वराज्ययोजना कनिटीस सांगितली. प्रश्नोत्तरांचे टिपण जे त्यांनी प्रथम पाठविले होते त्याला घरून पण त्याची सूत्ररूपाने एकवाक्यता करून टिळकांनी कमिटीपुढे आपला खुलासा

मांडला व तो सर्वोस फारच पसंत पडला. यानंतर मधली सुट्टी झाली व फिरून कमिटी भरल्यावर ठिळकांची उलटतपासणी पहावयास सांपडेल अशी लोक उत्सुकतेने वाट पहात होते. पण कमिटीच्या पोटांतले पाय या वेळी बाहेर आले. तिने ठिळकांस साक्षीस बोलवावयाचे, पण एकहि प्रश्न विचारावयाचा नाही असा आपणांत निश्चय केलेला असल्यामुळे त्यांची साक्ष उलटतपासणीशिवायच संपली. लॉर्ड सिडनैंहमसाहेब तर आधीच उठून गेले होते !

ठिळकांना उलट तपासणीत एकहि प्रश्न विचारावयाचा नाही याचा अर्थ त्यांच्यावर कमिटीची इतराजी हाच होय हैं उघड आहे व ही इतराजी कां तर ती ठिळकांच्या राजकीय मतांकरितां, किंवा सरकारचा व त्यांचा जो अपूर्व कृष्णानुबंध आहे त्याकरितां हैंहि उघड आहे. पण ही गोष्ट घेऊन चालले, तरी त्यांना प्रश्न न विचारण्याचा जो पोरकटपणा कमिटीने केला त्याचे मात्र पुफकळांना हंसू आले. कमिटीचा ठिळकांवर राग होता तर तिने ठिळकांना साक्षीसच बोलवावयाचे नव्हते. तसें करण्यास त्यांना भाग पाडण्यास होमरूल लीगला साधन काय होते ? हा केवळ खुर्षीचा सौदा आहे. “ ठिळकांना नाकारतां त्याअर्थी आम्ही आमच्या वतीने दुसरा कोणीच साक्षीदार पाठवीत नाही ” असें फार तर लीगने उत्तर दिले असते, व जगाने झाली ही गोष्ट बरी अगर वाईट याचा न्याय आपल्या ठिकाणी केला असता. पण तसें करण्याची कमिटीची छाती झाली नाही. वरें, भलेपणा घेण्याकरितां किंवा सरळ सार्वजनिक बुद्धीने जर कमिटीने त्यांना साक्षीला बोलावले तरीतीप्रमाणे इतर साक्षी-दारांसारखे चार प्रश्न विचारावयास काय हरकत होती ? तसें केल्याने कमिटीस बद्दा लागण्याचा संभव नव्हता. पण साक्षीस तर बोलावले, त्यांना आपले म्हणें सर्व मांडू दिले, पण उलटसाक्षीपुरता त्यांच्याशी अबोला धरला यांत कमिटीने कोणते तत्व किंवा कार्य साधले हैं कमिटी-सच माहीत ! पण उलट प्रश्न न विचारले तरी होमरूल लीगचे काम झाले. त्यशा कमिट्या व त्यांपुढील साक्षी यांचा मुख्य उपयोग हाच असतो की ज्याला त्याला आपले म्हणें जाहीर रीतीने मांडतां यावै; आणि ठिळक, पटेल व माघवराव यांच्या साक्षी वाचल्या म्हणजे हंग्रज राष्ट्राचे

पुढारी, मुत्सद्यांतले मुरब्बी, अधिकान्यांतले अग्रगण्य अशांच्या समोर तोंडावर लोकपक्षाचे खरे खरे विचार स्पष्ट निर्भाड भाषेत मांडण्यांत आले यांत सर्व कार्यभाग आला. ज्यांना अधिकान्यांचे खेह जोडण्याला किंवा आपापले खासगी कावे साधण्याला येणे यावयाचे असेल त्यांची गोष्ट अर्थात् निराळी.

पण आपला पक्षपातीपणा लोकांच्या लक्षांत येऊन नये अशा बुद्धीनेंच जणुं काय कमिटीनें उलटपासणी न करण्याचा मान इतर एकदोघांसाहि दिला. कारण टिळकांनंतर मिसेस नायडू यांची साक्ष झाली, व त्याच्यानंतर भर क्रैंक स्लाय यांची साक्ष झाली. त्या दोघांनाहि उलट सवाल विचारण्यांत आले नाहीत. मिसेस नायडू यांचा विषय स्थियांना मतदारीचा हक्क हा होता. या विषयावर कमिटीनें आपले मत बहुधा आगाऊच बनविले असून—झणजे स्थियांना मतदारीचा हक्क न देण्याचे ठरविले असून—मिसेस नायडू यांची साक्ष केवळ औपचारिकरीत्या घेतली गेली. प्रारंभी अध्यक्ष त्यांना विनोदानें म्हणाले ‘आमच्या कामांत सगळा नीरसपणाच आजवर होता. तो आपल्या काव्यमय वाणीनें तुम्ही घालविणार आहां याबद्दल तुमचे आभार मानतों. नंतर मिसेस नायडू यांनी सुमारे अर्धा तासपर्यंत असखलित व सुरस भाषण करून स्थियांच्या हक्कांचे समर्थन केले. त्यांचे मुख्य म्हणणे असें होतें की, हिंदुस्थानांतील कांहीं भागातून पडव्याची चाल असली तरी ज्या भागांत ती नाही त्या भागांतील स्थियांना मतदारीचा हक्क यावयास हरकत नाहीं; मतें नमूद करण्यास विशेष व्यवस्था हवी असली तरी ती ठिकठिकाणचे स्थानिक अधिकारी करूं शकतील; सर्व कांहीं आम्हांलाच तेवढे करतां येते अशी घर्मेंड इंग्रजांना आहे व ती घालविणे जरूर आहे, या दृष्टीनें पाहतां मिसेस नायडू यांची साक्ष फारच इष्ट होती. ही हिंदी स्त्री किती सुंदर बोलते, किती प्रगल्भपणानें आपले नव्याचार मांडते हें पाहून कमिटीच्या सभासदांचा जातिविषयक गर्व बराचसा हटला असल्यास नवल नाही. माझ्या मतें मिसेस बेंजंटइतक्या वकृत्वपूर्ण वाणीनें मिसेस नायडू यांनी आपला विषय मांडला. हिंदी स्थियांच्या बुद्धिमत्तेचा हा मासला पाहून कमिटीला अर्थातच कौतुक वाटले असले पाहिजे. पण ‘इंग्रज’ हा प्राणी ‘अधिकाराभ्यासजड’ ‘स्वातंत्र्यव्या-

वृत्तकौतूहल' असा आहे. त्यांच्या मनाची आढी स्थियांच्या नाजूक युक्ति-वादांनी निघत नाही! त्यांच्या मँदूचा वर्फ स्थियांच्या जिभलींच्या विजली-नेहि वितळत नाही!

कभिटीच्या कामाशिवाय या आठवड्यांतील महत्वाची गोष्ट म्हटली म्हणजे भंगळवारी हाउस ऑफ कॉमन्सच्या भोजनगृहांत मजूरपक्षाच्या अधिकाऱ्यांनी कॉग्रेसच्या शिष्टमंडळास दिलेलो मेजवानी ही होय. या पक्षाचे पार्लमेंटांतील मुख्य चालक मि. टायसन विलसन यांच्या निमंत्रणावरून या भोजनास आठदहा हिंदी गृहस्थ व मजूरपक्षाचे सुमारे वीस पार्लमेंटरी सभासद आले होते, त्यांस राईट ऑनरेवल मि. ब्रेस, रा. ऑ. क्लाइन्स, मि. हार्टशॉर्न, मि. वॉल्श, मि. ऑडमसन, मि. जॅक जोन्स वैगरे प्रमुख होते. किंवद्दुन 'पार्लमेंटरी' मजूरपक्षाचे सर्व मुख्य अधिकारी व वजनदार सभासद हजर होते म्हटलें तरी चालेल. जेवण दोन तास चालूं होते. नंतर भाषणप्रसंग दोन तास झाला. जितक्या निरनिराङ्घ्या रीतीनें हिंदुस्थानास स्वराज्य मिळविण्यास मदत करतां येणे शक्य आहे तितक्या रीतीनीं आम्ही ती करूं असें सर्वांनी भाषणांत कवूल केले. मजूरपक्षात फैं हिंदुस्थानच्या स्थितीचे अवलोकन करण्यास त्या पक्षाचे एक डेप्यु-टेशन पाठविण्याचेहि घाटत आहे. काय होईल पहावें. तात्पर्य, महर्षी दादाभाई यांनी विलायतेत जी कामगिरी केली तिच्याच अनुरोधानें पुढच्या पायरीचा पराक्रम होण्यास अनुकूल अशी संधि आज विलायतेत आहे, तिचा काय फायदा होईल तो खरा.

पत्र नं. १२

(ता. १४ आगष्ट १९१९)

ऑगष्ट हा इंग्लंडचा सर्वीत उष्ण महिना. गेले आठ दिवस ऊन कडक पडतें. दारा ८२ ते ८५ आहे. खिडक्या उघड्या टाकून वारा वेणे, धोतर नेसून मलमलीचा सदरा घालून घरांत वसणे शक्य झाले आहे. सार्वजनिक जागांतून पंख्यांची हालचाल दृष्टीस पडते. उपहारगृहांतून

लोक 'आईस्कीम' मागून घेतांना आढळतात. कामकाजांत रावणार लोकहि हरप्रयत्नानें सुट्टी काढून दहापंधरा दिवसांकरितां समुद्रकांठी किंवा डोंग-राळ मुलखांत जाऊ लागले आहेत. उन्हांमुळे 'सनस्ट्रोक' हांऊन लोक इस्पितव्यांतून जात आहेत. सर्व 'तमसा' नदीभर जलकीडा सुरु आहे.

गेल्या शुक्रवारी किमीटी फिरून बसली होती. नेहमीं बुवावारापलीकडे बसत नाही, सर फ्रॅक स्लाय यांची उलटपासणी संपून मि. फीयम यांची उलटपासणी झाली. या दोनहि साक्षी घेण्याचें फारसे कारण नव्हतें. सर फ्रॅक स्लाय यांनी एकंदरीनें मॅटेग्युसाहेबांची बाजू उचलून धरली, पण मॅटेग्युसाहेबांनी विचारलेल्या प्रश्नांस उत्तर देतांना असें सांगितलें की, वरिष्ठ सरकारच्या कारभारांत हिंदी लोकांस जवाबदारी देण्याचें तृती कारण नाहो. फीयमसाहेबांनी त्याच मताचा अनुवाद केला. फीयमसाहेब अनेक वेळां आपल्या ज्ञानाचा हवाला देत! पण हिंदुस्थानविषयक सुधारणांच्या किमीटीवर या दक्षिणआफ्रिकन पार्लमेंटच्या सभासदास नेमण्याचें काय कारण होतें? हिंदुस्थानासंवंधाच्या प्रश्नांवर वांटल तो परका मनुष्य मत देण्यास पात्र होतो, व स्वतः हिंदी लोकांचें मत मात्र अग्राह्य ठरतें हा कोठचा न्याय? पण सतेच्या नांवाखाली असले चमत्कार केले तरी राज्यकर्त्यांना विचारणार कोण?

सोमवारच्या बैठकीत सकाळी नेमस्त शिष्टमंडळातफे फिरून साक्षी घेण्यांत आल्या. नेमस्तांची कांहीं तरी सोय निघणार असें मी पूर्वी अंदांबळे होतें तसेच झाले. प्रथम सुरेंद्र एकटे झालेच होते. दुसरी पाळी समर्थ, चिंतामणी, के. सी. रॉय व पी. सी. रॉय यांची होती. मात्र प्रत्येकाची वेगवेगळी साक्ष न घेतां या चौधांस एकत्र बसवून साक्ष घेण्यांत आली. या चक्रीपुराणांत समर्थ व चिंतामणी हे पुढारी असून रॉयद्रय हे अनुयायी होते. समर्थांनी बराच वेळ घेतला, तेव्हां इतर मंडळी उतावळेपणानें घड्याळाकडे पाहूं लागली. समर्थांची साक्ष कशी झाली असेल याची कल्पना न सांगतांहि येईलच. 'राष्ट्रीय सभेचे पहिले आर्टिकल हेच आमचे ध्येय असून २० आगष्टच्या जाहिरनाम्यात त्याचाच अनुवाद आहे. जाहिरनाम्यांतील सर्व बंधने व अटी आम्हांस मान्य आहेत, नेमस्त लोक हेच देशांतले विचारवत व 'शुद्धीवर असलेले' लोक होत; मॅटेग्यूचेत्सफर्ड-

योजना सर्वस्वी ठीक आहे, त्यांत कमी पडेल तर मात्र आम्ही योजना पत्करणार नाही; माँ. चे. योजना मान्य आहे. तरी पण त्यांत न दिलेली अशी विरिष्ट सरकाराच्या कारभारांत आम्हाला योडीशी जबाबदारी हवी; स्वतः मुंबईसरकारने जमीनवावीसुद्धां बहुतेक खातीं तोळून देण्याची शिफारस केली असतां फीथॅम—कमिटीने त्यांतहि कृपणपणा केला; सर्व जमाखर्चावर कायदेकौसिलाची सत्ता चालली पाहिजे, विरिष्ट सरकारांत योडीशी जबाबदारी न मिळेल तर लोक नाखुष होतील, चांगली माणसें वरच्या कायदेकौसिलांत जाणार नाहीत, देशांत अशी भयंकर चळवळ होईल की कल्पना करवणार नाही व तीं पाहून सरकार थळ होईल (There will be an agitation that will stagger imagination). मी क्रू कमिटीपुढे साक्ष दिली त्यांतील बन्याच सूचना कमिटीनें मान्य केल्या आहेत' वैरे गोष्टी समर्थीनों सांगितव्या. सरतपासर्णीत व उलट तपासर्णीत समर्थ बरेच बहावत जात; तेव्हां अध्यक्षांना 'शुद्धीवर असणाऱ्या' या साक्षीदारास शुद्धीवर आणुन आतां पुरे करा असें अनेक वेळां सांगावें लागले.

समर्थांचा आविर्भाव पाहून कमिटीच्या कांही सभासदांस आश्र्य वाटले असावेंसे दिसले. उलटतपासर्णीत मि. बेनेट त्यांना म्हणाले, "समर्थ, तुम्ही तर आपले शब्द तोळून मापून बोलणारे म्हणवितां, मग जगाला थळ करून टाकणाऱ्या चळवळीबद्दल शब्द तोऱ्डांतून काढलेत ते जंरा बेसुमार किंवा फाजीलच (extravagant) नव्हेत काय ?" पण समर्थ आपले शब्द मागें घेणारे नव्हत, ते म्हणाले, "ते शब्द मी जाणूनबुज्जूनच उच्चारले आहेत. रौलेट—आक्टाविषयीं झालेल्या चळवळी-वरून सरकाराने बोध घ्यावा असें माझें म्हणणें आहे." पण या उत्तरानें कमिटीचे समाधान झालेले दिसलें नाही. माँ.—चे.—योजना जर समाधानकारक आहे, तर मग तीत मुद्हाम न दिलेला विरिष्ट राज्यकारभारांतला अधिकार गाजवायला कां मागतां ? बरे, लगेच ती कांही आमची आग्रहाची मागणी नाही, त्याशिवाय ही योजना आम्हांस मान्य आहे असेंहि म्हणतां, आणि मग जगाला थळ करून सोडणाऱ्या चळवळीचा घाक कां घालतां ? या प्रश्नांचे समाधानकारक उत्तर कमिटीला त्यांच्या-

कहून मिळाले नाही. लॉर्ड सिंह यांनी त्यांचें उत्तर सुधारून घेण्याचा प्रयत्न केला. वरिष्ठ सरकारांत अधिकार मिळाल्यास आर्धीच मान्य असणारी योजना अधिक मान्य होईल इतकेंचना तुमचें म्हणें ? असां सूचक प्रश्न त्यांनी समर्थास विचारला. पण वकील हा अडाण्याला सुधारून घेऊं शकतो, वकिलाची चूक वकील सुधारून शकत नाही या गोष्टीचा अनुभव या ठिकाणी आला. लॉर्ड सिडनैंहॅम यांनी तर समर्थ यांस एक फारच नाजूक प्रश्न विचारला. ते म्हणाले, ‘तुमची नेमस्तपणाची मागणी अमान्य झाल्यास प्रचंड चळवळ होण्याचा धाक तुम्ही घालतां, पण या जगाला थक करून सोडणाऱ्या चळवळीत तुम्ही स्वतः भाग कांहीं घेणार कीं नाहीं ?’ समर्थांना आड व विहीर असें झालें. अशा भयंकर चळवळीत आपण पडणार म्हणावें तर जहालांत आणि आपासांत फरक काय राहिला ? वरें, पडणार नाहीं म्हणावें तर परस्पर तिन्हाइतांनी चळवळ करावी आणि आपण फक्त तिचा इवाला द्यावा यांत पुरुषार्थ कोणता ? तेव्हां समर्थ क्षणभर घोटाळून व हंसून म्हणाले “हो—हो—हो तशी वेळ येऊन ठेपली तर—तसा प्रसंगच आला तर—तर पहातां येईल, मीहि चळवळीत कदाचित् सामील होईन !” तेव्हां सर्वज्ञ हंसू लागले. तात्पर्य, जगाला थक करून सोडणाऱ्या चळवळीच्या घाकाचा अशा रीतीने हास्यरसांत शेवट झाला !

चितामणीची साक्ष अधिक सुधेपणाची झाली. त्यांनी वायव्यप्रांतास अनुलक्षून कांहीं सचना केल्या व एकंदर सुधारणांविषयी असें मत दिलें कीं, मूळ माँ—चे—योजनेपेक्षां कमी अशा कोणत्याहि सुधारणांस नेमस्त लोक संमति देणार नाहीत. त्यांनी एक गोष्ट कमिटीला स्पष्ट सांगितली, ती ही कीं, पार्लमेंटच्या जबाबदारीचे नेहर्मी स्तोम माजविष्यांत येतें; पण ही गोष्ट खोटी आहे, या जबाबदारीत कांहीच अर्थ नाहीं, पार्लमेंटवर हिंदुस्थानचा इवाला आहे म्हणण्यापेक्षां ईश्वरावर इवाला आहे येवढी गोष्ट खरी. कारण परमेश्वरानें हिंदुस्थानचे कल्याण करण्याची जबाबदारी पार्लमेंटच्या स्वाधीन केली पण पार्लमेंटनें या न्यायाचा प्रतिन्यास ईश्वरच्याच हाती केला, पार्लमेंटचे नांव सांगून स्टेटसेक्टरी दाटेल तसा अधिकार गाजवितात ! चितामणीनंतर के. सी. रॉय यांनी साक्ष दिली. यांचा आवाज इतका मृदु व नेमस्त होता कीं. एका वितन्या अंतरावर बस-

लेल्या लघुलेखकासहि तो ऐकूं येईना ! सभासदांचीहि तीच तक्रार. तेव्हां त्यांची खुर्ची अध्यक्षांच्या खुर्चीला नेऊन भिडवावी लागली. त्यांनी किरकोळ एक दोन गोष्टी सांगितल्या. नंतर पी. सी. रॅय, सुरेंद्रबाबूचे हस्तक, यांनी लिहून आणलेली दोन पाने आपली साक्ष म्हणून वाचली; त्यांत सांगण्यासारखें फारसें नव्हते. उलटपासर्णात चिंतामणीस दोनचार प्रश्न विचारण्यांत आले, के. सी. रॅय यांची बोढवण एका प्रश्नावर झाली, व पी. सी. रॅय यांच्या वांटणीस एकहि प्रश्न आला नाही. तें कसेंहि असो; नेमस्तांची सर्व मंडळी कॉर्डिटून एकदांची जाऊन आली. साक्ष कोणी आवी, कोणी प्रथम बोलावै याविषयी नेमस्त शिष्टमंडळांत किती रणे माजून राहिली होती याचा वृत्तांत फार मनोरंजक आहे, पण तो देण्याचे कारण नाही.

सोमवारीं दोन प्रहरीं सरदार ठाकूरसिंग नांवाच्या एका शिख गृहस्थाची साक्ष झाली. यांना आयत्या वेळी धरून आणल्याचा बोभाटा आहे ! निदान आपणास साक्ष देण्यास हवी तेवढी सवड मिळाली नाही हें त्यांनी आपल्या लेखी जबानीत प्रथमच उघड सांगितलै, व तो जबाब रै-रै करीत कसा तरी वाचला. वास्तविक शिखांचा सरकारास लष्करी कामांत तेवढा उपयोग आहे, व त्याकरितां त्यांना स्वतंत्र प्रतिनिधी देण्याची शिफारस झालेली आहे. मग ती शिफारस दृढ करण्याला अशा मोडक्या तोडक्या साक्षीदाराची काय गरज होती कळत नाही. सरदार ठाकूरसिंग यांना साक्षीस आणून त्यांचे हंसे करण्यापेक्षां त्यांच्याकडून तरवारीचे दोन हात करून दाखविले असते तर अधिक बरें झाले असते. कमिटीच्या दालनांत तितकी जागा खास होती. असो. त्यांच्या साक्षीचे तात्पर्य इतकेच होते कीं, खानेसुमारीत शिखांची लोकसंख्या मुद्हाम कमी दाखविण्याचा प्रयत्न होतो, ती संख्या भरावी तितकी पुढे भरली तर आज त्यांना दिलेले प्रतिनिधि यथाप्रमाण होणार नाहीत ! पंजाबी शेतकऱ्यांस विशेष इक असावे व सुशिक्षितांनां कमी असावे. उलट साक्षीत या साक्षादाराला संभाळून घेण्याचा बराच प्रयत्न लॉर्ड सिडनॅम यांनी केला; पण बाकीच्यांनी त्यांची टर उडविली. मॉटेग्युसाहेबांना अशी साक्ष सिडनॅमसाहेबांनी मुद्हाम देवविली याचें वैषम्य वाटलेसे भासले.

ठाकूरसिंग यांनी आपण सुधारणांची योजना व बिल वैगरेचा अभ्यास केला नाही असें सांगितले. शहरांतले लोक खेडेगांवच्या लोकांच्या हिताचे प्रश्न बाजूस टाकतात असें म्हणतां तर याचे उदाहरण द्या पाहूं असा प्रश्न माँटेग्यूसाहेबांनी केला; त्यास त्यांना कांहाच उदाहरण देतां आले नाही. शेवटी आठवल्यासारखे करून ते म्हणाले, ‘प्राथमिकशिक्षण.’ ‘म्हणजे काय ?’ असा प्रश्न माँटेग्यूनों फिरून केला तेव्हां ठाकूरसिंग म्हणाले, “सक्तीचे प्राथमिक शिक्षण पंजाबांतील शेतकऱ्यांना सोईचे नाहीं, असें असतां सुशिक्षित लोक सक्तीचे शिक्षण द्या म्हणतात !” तेव्हां सर्व लोक हूंसूं लागले. ‘शिक्षाकरितां कोणत्या कोणत्या तत्त्वांवर किती अधिक प्रतिनिधि मागतां ?’ या प्रश्नास ‘आणखी पुष्कळ द्या’ एवढेच उत्तर मिळाले. आजवर सुशिक्षित लोकांनी शेतीकडे पाहिले नाहीं, शेतीकरितां सरकारीरीत्या कांही केले नाहीं अशी तकार ठाकूरसिंग यांनी केली तेव्हां माँटेग्यू म्हणाले, ‘आजवर त्यांना ती सत्ता होती कोठे ? वरें पण यापुढे त्यांना तें खातें तोडून द्यावें कीं नाहीं ? याचे त्यांनी ‘होय’ असें उत्तर दिले !

मंगळवारी सकाळी प. वा. डॉ. नायर यांचे शिष्य मि. वैकट रेडी, तेलगू प्रांतांतले एक वकील, यांची साक्ष शाली, हे हुशार आहेत व लघुलेखकास उत्तरून घेतां येत नाहीं इतके जलद बोलतात, व उत्तरे समर्पक पण लांबट देतात. त्यांचे मुख्य मुद्दे दोन होते, पहिला असा कीं, मद्राससरकाराशीं संगनमत करून आम्ही ही चळवळ आरंभिली हा आक्षेप खरा नाहीं, व जातवार प्रतिनिधि निवडण्याचा हक्क न मिळेल तर मद्रासच्या ब्राह्मणेतरांस सुधारणा नकोत. सुदैवानें त्यांनी एक गोष्ट कबूल केली. ती ही कीं, मद्रासपुरताच हा प्रश्न इतका विकट आहे; इतर प्रांतांत नाहीं. लॉर्ड सिडनॅहम यांस हा साक्षीदार म्हणजे एक घबाडच मिळाल्यासारखे झाले. त्याजकडून त्यांनी वाटेल तें कबूल करून घेतले. सुधारणा आहेत तशा अमलांत आल्यास मद्रासेंत जातिद्वेष वाढेल, कमी होणार नाहीं. मतदार संघांत ब्राह्मण असला कीं, तो सर्व मतदार फोडून अब्राह्मण उमेदवाराचा पराभव करतो; मग ब्राह्मण मतदारांपेक्षां ब्राह्मणेतर मतदार संख्येने कितीका अधिक असेनात; ब्राह्मणाळलेल्या ब्राह्मणेतरांना आपले खरें हित कळत नाहीं. खिस्ती, मुसलमान हे लोक ब्राह्मणे-

तर मतदारसंघांत मिसळले तरी चालेल पण ब्राह्मण नकोत ह. ह. !!

त्यांची उलटतपासणी सर्व सभासदांनी कसून घेतली. साउथबरो—कमिटी मद्रासेस गेली असतां ब्राह्मणेरांनी पुरावा देण्याचें नाकरले या मुद्यावर लॉर्ड मिडलटन व मॅट्टेझ्यूसाहेब यांनो झाडे उठविली. स्पूरसाहेबांनी खुद विलायतेत सामाजिक विषमता कशी होती हें जाणविलें; रीस-साहेब म्हणाले, ब्राह्मणांना वाटेल तर्शी नांवे ठेवितां; पण तुम्ही स्वतः जातिनिर्बंध पाळतां ? लॉर्ड क्रूय यांनी असें दर्शविलें की, ब्राह्मणेतर मतदारांचें इतके मताधिक्य असतां ब्राह्मणांची जी इतकी भीति दाखविली जाते ती खरी वाट नाही, साक्षीदार स्वतः राष्ट्रीय समेचे पूर्वी सभासद असतां तेथें त्यांनी हा प्रश्न काढला नाही, ब्राह्मणेतर हा एक वर्ग नाही, त्यांच्यात्यांच्यांत मुष्कळ फूट व विरोध आहे वैगेरे माहिती लॉर्ड सिंह यांनी काढून घेतली. तात्पर्य, ब्राह्मण—ब्राह्मणेतर या वादाचा परिणाम कमिटीवर झाला नाही. तथापि या वादाची खळबळ कमिटीपुढे निघून सर्व बाजूंनी खुलें—खुलें मतप्रदर्शन झालें, याचे मला बरें वाटलें. या एका साक्षीदारास पुरे सवातीन तास देण्यांत आले.

मद्रासचे जमीनदार रामरायनिंगर व बेंजंटबार्हेचे शिष्य मि. बी. पी. वाडिया यांच्या साक्षी सुटीनंतर ज्ञात्या. जमीनदारांनी जमीदारांकरितां स्वतंत्र मतदारसंघ व वाडिया यांनी मजूरपक्षाचा समावेश होण्याइतका विस्तृत मतदारीचा हक्क मागितला.

बुधवारी सकाळी व दुपारी मि. जिना यांची साक्ष घेण्यांत आली. त्यांचा मुख्य मुद्दा वरिष्ठ सरकारच्या कारभारांत द्विदळपद्धतीचा अवलंब करून लोकप्रतिनिधींना जबाबदारीचा वांटा घावा असा होता; व तो फारच उत्तम तऱ्हेने मांडिला. आपण सर्व शिष्टमंडळांहून थोडेसे वेगळ्या मताचे आहों असें भासविण्याचा व स्वतःचे स्वतंत्र व्यक्तित्व स्थापण्याचा त्यांनी प्रयत्न केला. सगळे जग एकीकडे व मी एकीकडे असा बहाणा करण्याची जिनासाहेबांची रीत प्रसिद्ध आहे. पण लोकांना लाथ व सरकारला हात असा प्रकार मात्र त्यांनी केला नाही. त्यांनी आपली आढथता सरकारलाहि पूर्णपणे दाखविली. त्यांचा वॅरिस्टरी बाणा, मतप्रतिपादनाचा जोर व सफाई, तसेच निर्भीडपणा यांचा परिणाम प्रेक्षकां-

वर शाल्याशिवाय राहिला नाही. कमिटीचे सर्व सभासद मनांतल्या मनांत त्यांच्यावर दांतओँड खात होते; पण त्यांनी सभासदांना बरोबरीच्याच काय पण तुच्छतेच्या नात्यानें वागविले. हल्ळांचे बिल आहे असेंच मंजूर शाल्यास लोकांतील असंतोष कमी होणार नाही, बिलाचे धोरण भित्रेपणाचे व अविश्वासाचे आहे, वरिष्ठ कारभारांत सत्ता मागतों ती कांहीं तरी अधिक मागावयाचे म्हणून मागत नाहीं तर लोकांची प्रथमपासून तशीच अपेक्षा बनून राहिली आहे वैरे सांगून ते म्हणाले, 'मॉटेग्युसाहेबांना या वेळी आधार दिला पाहिजे नाहीं तर घात होईल' असें म्हणणारा मी नाही. मॉटेग्युसाहेबांनी त्यांना विचारले तुम्ही सार्वजनिक कामांत पहुं लागल्या पासून सरकारला कधीं तरी आधार दिला होता काय! जिना हे प्रेस आकटाला संमति देणारांपैकी होते. पण ते म्हणाले, त्या कायद्याला मी संमति दिली ही माझी चूक झाली. नंतर प्रांतिक कारभारांत कांहीं ठिकाणी संपूर्ण स्वराज्याहि आज यावयास इरकत नाहीं व कोडें फार तर न्याय व पोलीस एवढीं खारीं सरकाराकडे ठेविलीं तरी पुष्कळ झालीं. आजपर्यंत आमचें हात बांधले होते, नाहीं तर कारभारांत आम्ही याहून अधिक कामगिरी करून खास दाखवूं, हिंदु-मुसलमानांतील देष कमी होत असल्यानें कांहीं वर्षीनीं मुसलमानाहि आपणाला स्वतंत्र मतदारसंघ नको असें म्हणतील वैरे गोष्टी त्यांनी सांगितल्या.

जिनाबरोबरच मद्रासचे याकूब इसन हे पुण्याहवाचनास बसले होते. आणि त्यांना अध्यक्षांनी सांगितले कीं, तुमचा लेखी निवंध दाखल करा म्हणजे झाले. या जोडीनंतर दुसरी जोडी साक्षीस बसली. ती ना. शास्त्री व ना. रामचंद्रराव यांची होय. बुधवार संध्याकाळपर्यंत यांची साक्ष निर्मादेखाल झाली नव्हती, यास्तव बाकीची इकांकित पुढच्या टपालास घाठवीन. येत्या आठवड्यांत बिनसरकारी साक्षीदार संपतील असा अंदाज आहे.

पत्र नं. १३

(ता० २१ आगष्ट १९१९)

चालू आठवड्यांत सभा वैगेरे कांहीं झालें नाहीं. खासगी मेटी वेळे वैगेरे कामे सुरु आहेत. लो. टिळक यांनी मांटेग्युसाहेबांची पूर्वी एक वेळ गांठ घेतल्याचे लिहिलेंच होते. या गांठीत 'फिरुन एक वेळ या, फिरुन आपण आणखी बोलूं' असें मांटेग्युसाहेबांनी टिळकांना सांगितले होते. त्याप्रमाणे गेल्या सोमवारीं टिळक स्टेटसेक्रेटरीना भेटण्यास गेले होते, याहि वेळी पूर्वीप्रमाणे वराच वेळ बोलणे झाले. बोलणे काय झाले हें सांगणे अर्थात् शक्य नाहीं. तथापि मांटेग्युसाहेब शिष्टाचार पाळून सौम्य व खुल्या दिलाने बोलतात, एवढे लिहिण्यास हरकत नाहीं. लॉर्ड सिंह यांनी लॉर्ड समेत आश्वासन दिल्याप्रमाणे स्टेटसेक्रेटरी हे पंजाब-प्रकरणाच्या चौकशीकरितां लवकरच कमिशन नेमणार आहेत; तेव्हां ती चौकशी संपेपर्यंत पंजाबच्या पुढाऱ्यांस तुरंगवास भोगत्याशिवाय गत्यंतर नाहीं असें लोक बोलतात, ताबडतोव सर्वांना जाहीर माफी दिली असती तर ती लोकांना आवडली असती हें उघड आहे पण, लोकांना आवडणारी गोष्ट अधिकाऱ्यांनी केली तर पूर्वेचा सूर्य पश्चिमेस कां उगवणार नाहीं?

बुधवारी ना. शास्त्री ना. रामचंद्रराव यांची सजोड साक्ष झाली. प्रत्येकानें आपापले म्हणणे निरनिराळे लिहून पाठविले होते व तोंडीं जवानी निरनिराळ्या मुद्दांवर दिली. उलटतपासर्णीत ना. शास्त्री यांच्या वाट्यांसच बहुतेक प्रभ आले. ना. शास्त्री यांची साक्ष चांगली झाली. त्यांनी बिलांत आपणास काय सुधारणा पाहिजेत हें कलमवार सांगितले. 'ही पूर्वीच्या कोणत्याहि साक्षीदारांनी न केलेली गोष्ट म्हणून मी ती करीत आहे' असें ते म्हणून गेले, पण ती त्यांची चूक होय. कारण राष्ट्रीय समेतां दाखल केलेल्या लेखी जवानीत अशाच कलमवार नुसत्या दुरुस्त्या मुचविल्या आहेत हें त्यास माहीत नसावें। किंवा माहीत असून ते विसरले असावे. वरिष्ठ सरकारच्या कारभारांत लोकांस सत्ता पाहिजे, प्रांतिक कारभारांत कायदे-कौनिसलांत जमाखर्चावर पूर्ण ताबा असला पाहिजे वैगेरे मुद्दे त्यांच्या मुख्य जबानीत आले होते. उलटतपासर्णीत त्यांना

ब्राह्मण—ब्राह्मणेतर यांचा वाद, श्रियांना मतदारीचा हक्क वैगेरे मुद्यांवर प्रश्न विचारण्यांत आले. पैकीं ब्राह्मण—ब्राह्मणेतर वादांत फारसा अर्थ नाही. ब्राह्मण लोक ह्ळों तरी अब्राह्मणांकरितां पुष्कळ मेहनत करितात असें सांगून श्रियांना आजच मत न दिलें तरी चालण्यासारखे आहे, या साउथवरो-कमिटीच्या शिफारशीचा त्यांनी अनुवाद केला !

उलटतपासणीत लॉर्ड सिडनहॅम यांनी ना. शास्त्री यांस विचारलेल्या कांहीं प्रश्नांचा उल्लेख करणे जरुर आहे. सर्व्हेट ऑफ इंडिया सोसायटी ही सर्वस्वी सामाजिक काम करणारी संस्था आहे अशी लॉर्ड सिडनहॅम यांची समजूत व तिला आधार काय तर कै. ना. गोखले यांनी लाट-साहेबांना तसें एके वेळी सांगितले असें त्यांना स्मरत आहे ! ना. गोखले यांनी सिडनहॅमसाहेबांना काय सांगितले हें समजण्यास मार्ग नाही, पण सोसायटीच्या कांहीं सभासदांचा सर्व भर सामाजिक चळवळीवर असला तरी इतर कांहीं सभासद नेमस्तपणाची का होईना, पण राजकीय स्वरूपाची चळवळ करीत होते हें उघड आहे. व स्वतः ना. गोखले तर आपला सर्व वेळ केवळ राजकीय चळवळीत घालवीत व सामाजिक बाबतीत ते उदार मतवादी असले तरी केवळ सामाजिक स्वरूपाच्या अशा कोणत्याहि चळवळीत त्यांनी कधीहि पुढाकार घेतला नाही हें प्रसिद्ध आहे. अर्थात गोखल्यांनी लाटसाहेबांस आपली सोसायटी ही निवळ सामाजिक परिषदेची एक शाखा असल्याचे सांगावें हें संभवत नाही. पण सांगणारा आपल्या मतलबापुरतें सांगतो आणि ऐकणारा आपल्या मतलबाच्या दृष्टीनिं पाहतो, हा साहेब लोकांशी वागतांना जो एक प्रकार नेहमीं घडतो, त्याचें हें एक उत्तम उदाहरण आहे. असो. ना. शास्त्री यांनी लॉर्ड सिडनहॅमसाहेबांची ही समजूत खोदून काढली, ही बरी गोष्ट झाली. ते म्हणाले 'साहेब, असें कसें म्हणतां ? तुम्ही आमच्या सोसायटीत आलां, तुम्ही आम्ही मिळून चहा घेतला, आम्ही छात्रगण राजकीय विषयांचा अभ्यास करितो असें तुम्हांस सांगितले, सर्वस्वी राजकीय विषयावरचा असा सोसायटीचा मोठा ग्रंथसंग्रह तुम्हाला दाखविला आणि तुम्ही आम्हाला कांहीं पुस्तकेंहि नजर केलीना ! ' असें सांगून ना. शास्त्री यांनी लाटसाहेबांच्या गळयांत धोंगडें घातलें. तेव्हां मी ' तुम्हांस

युस्तके दिली. , पण ती खास राजकीय विषयावरचीं नवहती ' असा शेरा मारून लाटसाहेबांनी त्यांतून आपली सुटका करून घेतली.

मवाळाग्रणी मि. तमर्थ यांनी हव्या त्या सुधारणा न मिळाल्यास प्रचंड चळवळीची घमकी कमिटीस कशी घातली, हैं मागलि पत्रांत लिहिलेच आहे. ना. शास्त्री साक्षीला आले तेव्हां आयतें एका मवाळाच्या हांतून दुसऱ्या मवाळास मारण्यास सांपडेल असें पाहून लॉर्ड सिडनहॅम यांनी समर्थाच्या या उक्तीबद्दल ना. शास्त्री यांना नेमके प्रश्न घातले. ते म्हणाले, "समर्थाच्या या घमकीबद्दल तुमचे मत काय आहे ? " त्यावर ना. शास्त्री योडे कचरत म्हणाले, " मनुष्यकल्पनेला यक्क करून सोडणारी चळवळ होईल हे समर्थाचे शब्द योडेसे अति शयोक्तीचेच खरे. " तेवढथांने समाधान न होतां फिरून लाटसाहेबांनी त्याच मुद्यावर आणखी प्रश्न विचारले. तेव्हां 'मौनं सर्वार्थसाधनं' या न्यायानें शास्त्रांनी " या मुद्यावर मला प्रश्न न विचाराल तर बरें होईल " असें उत्तर दिलें व स्वपक्षीयांच्या मतावर टीका करण्याच्या संकटांतून स्वतःची मुक्तता करून घेतली.

शुक्रवारी सकाळी मद्रासचे एक नेटिव्ह खिश्चन चावरीअप्पा यांची साक्ष झाली. हे ब्राह्मणेतरांचे अकारणबंधु म्हणून पुढे आले होते. नेटिव्ह खिश्चन लोकांना स्वतंत्र मतदारसंघ किंवा प्रतिनिधि यांची फारशी गरज नाही, पण कसेहि करून ब्राह्मणांच्या हातून ब्राह्मणेतरांस सोडवा, ब्राह्मणां-घुरते ठराविक प्रतिनिधि द्या, व ब्राह्मणेतरांस जातवार प्रतिनिधि द्या असें त्यांचे मागणे होते. सर जॉन रीस, बेनेट, मॅट्टेयू व सिंह यांनी चावरी-अप्पांची तपासणी कसून केली. या चौधांपैकीं एकहि ब्राह्मण नवहता, तथापि त्यांना चावरीअप्पा यांचे म्हणणे पठलें नाही. ब्राह्मण बाजूला राहोत, पण सर्व ब्राह्मणेतर तरी एक आहेत काय ! ब्राह्मणेतरांचे बहुमत मतदारसंघांत असतां त्यांनी आपण एक झालों तरी आपणांस जागा मिळणार नाहीत हें म्हणणे जरासें दुबळेपणाचेच नाही काय ! या प्रश्नांच त्यांना समाधानकारक उत्तर देतां आले नाही.

शुक्रनारी दोन प्रहरी आसामचे माजी ले. गव्हर्नर सर आ. अर्ल यांची साक्ष बरीच उदारपणाची झाली. सुधारणांची योजना अमलांत आणलीच पाहिजे व आसाम प्रांताला देखील ती पूर्णपणे लागू केली पाहिजे. आसाम

मागासलेला नाही, तेथेंहि अबकारी व पञ्चिलक वर्कस हीं खातीं सरकारनें आपल्या हातीं राखून ठेवण्याचें कारण नाहीं, शिक्षणाचें खातें लोकप्रतिनिधींच्या हातींच द्यावयास पाहिजे. लोक या खात्याची जितकी सुधारणा करू शकतील तितकी सरकार कधीहे करू शकणार नाहीं, लोकांच्या हातीं कारभार गेल्यास तो विघडेल या म्हणण्यांत फारसा अर्थ नाहीं, आणि तो योडासा विघडला तरी चालेल, पण तो त्यांच्या हातीं दिला पाहिजे, मात्र चूर्त वरिष्ठ सरकारच्या कारभारांत लोकांना सत्ता देऊन चालावयाचें नाहीं इत्यादि मतें त्यांनी प्रगट केली. शेवटच्या या मतानें त्यांच्या साक्षीला योडासा कमीपणा आला, पण सिव्हिल सर्वैंट या नात्यानें पाहतां त्यांनी बराच उदारपणा दाखविला असें म्हणावें लागतें.

सोमवार ता. १८ रोजीं युरोपियन असोसिएशनचे सेक्रेटरी व मद्रास-मेलचे माझी संपादक मि. वेल्वी यांची साक्ष झाली. त्यांच्या कृतीला साबेसा यांचा चेहरा आहे. यांनी आपल्या साक्षीत काय सांगितलें हें मी न लिहितांहि वाचकांस सजजेल ! पण मौज ही की, यांचा मारा लोकांवर होता तसाच मांटेग्यू चेल्सफर्ड्योजेनेवरहि होता. एकीकडे जबाबदारीचे अधिकार लोकप्रतिनिधींना देऊ नयेत असें तें ह्याणत व इकडे ह्याणत कीं, सुधारणांची ही योजना वाईट आहे. कारण तीत लोकप्रतिनिधींना जबाबदारी दिलेली नाहीं; एकीकडे म्हणत मतदार संघ मोठा नाही म्हणून अधिकार देऊ नयेत व दुसरीकडे मतदार-संघ वाढवावा काय असें विचारलें तर वाढवून नये असें म्हणत ! “सर जेम्स मेस्टन, सर क्लॉड हिल अशा लोकांनी हिंदी जनतेमध्ये राजकीय आकांक्षा उत्पन्न झाल्या आहेत म्हटलें पण तें खरेंच नाहीं, मूढभर सुशिक्षितच खेळखंडोवा करितात, तोंडानें लोक स्वराज्य मागतात, पण आपण काय मागतों हें त्यांस समजतच नाहीं” वैरे मतें त्यांनी स्पूर व रीज यांच्या उलटतपासणींत सांगितली. लॅर्ड सिडन-हॅम यांनी वेल्वीसाहेबांना विचारण्याचे पांचपन्ना प्रश्न वर्हीत टिपून आणले होते; व लाटसाहेबांनी झट्टदिशी प्रश्न वाचून टाकावयाचा व कोर्टीतल्या पाढिक साक्षीदाराप्रमाणे वेल्वीसाहेबांनी ‘होय’ किंवा ‘नाहीं’ म्हणून टाकावयाचें, असा क्रम चालला होता. लघुलेखकहि या घोकंपट्टीत पराभव पावून शरण आला व कांहीं प्रश्न झाल्यावर खुद चेअरमन यांनी सिडनहॅमसाहे-

बांना असें बजावले कीं, “अहो तुम्ही आपल्या स्वतःचीं मतें प्रश्नांत गोवून सूचक सवाल टाकतां व साक्षीदार नुसतें ‘होय’ किंवा ‘नाहीं’ असें ठरवि उत्तर देतो वै शोभत नाहीं ! सिंडनहॅमसाहेबांनी आपल्या हस्तकाकडून असें वदविले कीं हिंदी लोकांना पात्रता नाहीं, अनुभव नाहीं, ते अधिकारी बनले तर युरोपियन व्यापाराला घळ्या बसेल, अधिकार न दिले तर चळवळ होईल पण ती मुठभर माणसे करणार ! तिकडे लक्ष देऊ नये. तात्पर्य स्थानिक स्वराज्यापेक्षां लोकांना काडीइतकाहि अधिक अधिकार देऊ नये ! माँटेग्यू, सिंह व बेनेट यांनी वेल्वीसाहेबांना उलटपार्णीत पुष्कळच अडवून फजीत केले. पण त्यांच्या गुरुनै त्यांना एक मंत्र शिकवून ठेवला होता तो हा कीं, प्रश्नाचें उत्तर देऊ नयेसे वाटले म्हणजे मला या प्रश्नाचें उत्तर माझ्या असोसिएशनचें मत विचारल्याशिवाय देतां येत नाहीं असें म्हणावै !

सोमवारी दोन प्रहरीं प्रो. सेंडलर यांची साक्ष झाली. हे लीड्स युनिव्हर्सिटीचे व्हाइस-चॅन्सेलर आहेत व कलकत्ता युनिव्हर्सिटीचे कमिशनचे अध्यक्ष होते. त्यांची साक्ष मुख्यतः शिक्षणविषयावर होती; तथापि, प्रस्तुत राजकीय सुधारणा घडवून आणून लोकांना अधिकाधिक अधिकार देण्यासंबंधाने त्यांनी अत्यंत सहानुभूतीचे उद्भार काढले. शिक्षणासंबंधाने त्यांनी असें मत दिले कीं, खालपासून वरपर्यंत सर्व शिक्षणाचें खातें लोकप्रतिनिधींच्या हातीं दिले पाहिजे तरच तें सुधारेल. शिक्षण सुधारण्यास पैसा लागेल व लोक तो देतीलहि; पण जोपर्यंत आपण दिलेल्या पैशाची व्यवस्था व शिक्षणाची सूत्रे परक्याच्या हातीं आहेत असे लोकांस वाटतें, तोंपर्यंत ते या कामास पैसा काय म्हणून देतील ? शिक्षण लोकांच्या हातीं देण्यात धोका नाहीं व असला तरी तें द्यावयास पाहिजे. सेंडलरसाहेबांच्या साक्षीचा परिणाम श्रोत्यांच्या मनावर चांगला झाला.

मंगळवारीं सकाळीदुपारीं मिळून बरेच साक्षीदार झाले. मात्र सकाळचा सर्व वेळ मुंबईच्या टाइम्सचे संपादक सर स्टॅनले रीड यांनीच घेतला. त्यांचीं मतें टाईम्स ऑफ इंडियापत्राच्या मतांना सोडून नव्हती तथापि ग्रत्यक्ष ऐकणाराला हे फारच उदारमतवादी आहेत, असा भास झाल्याशिवाय राहिला नाहीं. जुन्या चालीने यापुढे कारभार चालल्यास देशावर

संकट येईल, आज बराचसा अधिकाराचा हसा तावडतोब द्यावा व दहा वर्षीनीं केरतपासणी करावी, लोकांमध्ये विलक्षण जागृति झाली आहे, लोकांचे पुढारी समाजसेवा खन्या भावानें करू लागले आहेत, प्रांतिक कारभारांत योजनेइतके दिलें तरी तुरे, वरिष्ठ कारभारांत आर्थिक स्वातंत्र्य दिलें तरच जबाबदारी देण्याचा उपयोग, हें बिल जर समाधानकारक असें केले नाही तर हिंदुस्थानांत नेमस्त किंवा मवाळ हा औषधालाही मिळावयाचा नाही, वरिष्ठ कारभारांत जबाबदारीचा अधिकार दिल्यास लोक अधिक उमद्या दिलानें सहकारिता करितील, जातवार मतदार-संघ जरूर तर देऊन हें सुधारणांचें गाडें कोणीकद्वन तरी एकदम चालतें करावें, श्वियांना मतदारीचा हक्क देणे न देणे हें प्रांतांनिहाय योग्ययोग्य पाहून ठरवावें वगैरे आपर्ली मर्ते त्यांनी उलटपासणीत मोळ्या गोड भाषेनें पण करारी-पणानें सांगितलीं.

मंगळवारी दुपारी पांचसहा साक्षीदार दीड तासांत भाजून काढण्यांत आले. प्रथम मद्रास प्रेसिडेन्सी असोसिएशनचे तीन प्रतिनिधि मि. चकराय मि. चिंचया व मि. वाडिया यांची एकत्र साक्ष झाली. वाडिया उगाच शोभेस बसले होते. मुख्य भाग चकराय यांनी सांगितला. चिंचया थोडे-सेच बोलले. हे दोघेहि अब्राह्मण खिस्ती आहेत. त्यांची सभाहि अब्राह्मणांची आहे. त्यांच्या साक्षीचे तात्पर्य असें होतें की, जातवार मतदार संघ कोठेहि करू नयेत; फार तर कांही जातीना जागा रासून ठेवाव्या अथवा हवीच तर ब्राह्मण प्रतिनिधि अमुक इतक्याहून जास्त येऊ नयेत अशी मर्यादा घालावी, जातीजातीत एकोपा व सहकारिता राहूनच काम अधिक होईल, कॅग्रेसचे घोरण मद्रास इलाख्यांतील निम्यांहून अधिक ब्राह्मणेतरांस मान्य आहे, जातीच्या तंत्याची जबाबदारी उभयपक्षांवर सारखीच आहे, वगैरे मर्ते चकराय यांनी सांगितल्यावर मि. चिंचया यांनी शुरवणीदाखल असें सांगितले की, तामिल भागापेक्षां तेलगू भागांत ब्राह्मणेतरांचा वाद फारच कमी आहे. या साक्षीदारांची उलटपासणी करण्याचे कारण नाही असें कमिटीनें ठरविले.

नंतर कोल्हापूरचे अधिकारी व डेक्कन सभेचे अध्यक्ष रा. ब. भास्कर-राव जाघव यांची साक्ष झाली. त्यांच्या लेखी साक्षीतला मजकूर मला

अद्यापि वाचावयास मिळाला नाही; पण तोंडी साक्षीत तरी त्यांनी ब्राह्मण-ब्राह्मणेतर या वादाचा उल्लेख न करतां, मराठे हे स्वतः मागसलेले नाहीत, पण कुणब्यांचा समावेश मराठ्यांत करण्यांत येतो व कुणबी माग-सलेले आहेत, जातवार मतदार-संघ न तले तरी मराठ्यांकरितां शेंकडा तीस इतक्या जागा राखून ठेवण्यांत याव्या व प्रथम अशा रीतीने मराठे लोक कायदेकौनिसलांत आल्यावर पुढे पुढे जागा कमी राखून ठेवाव्या लाग-तील वगैरे गोष्टी अवघ्या पांचसहा मिनिटांत सांगितत्या व त्यांचीहि उलट-तपासणी न करितां मोकळीक करण्यांत आली.

नंतर ब्रह्मदेशांतील प्रजेतके मि माँगपू व ब्रह्मी लोकांपैकी मागसलेल्या जातीचे प्रतिनिधि मि. लूनी यांच्या वेगवेगळ्या साक्षी आल्या. माँगपू यांचे म्हणणे असें होतें की, सर रेजिनाल्ड क्रॅडोक यांची योजना ब्रह्मी लोकांस मान्य नाही, त्यांना माँ.-चे. योजनेप्रमाणे व राष्ट्रीय समेच्या दुरुस्तीप्रमाणे सुधारणा हव्या; ब्रह्मी लोकांत जातिभेद नाही, स्त्रीस्वातंत्र्य भरपूर आहे, हिंदुस्थानापेक्षां ब्रह्मदेशांत साक्षर लोकांचे शेंकडा प्रमाण अधिकआहे, कर्मात कमी अलाहाबाद प्रांताइतका तरी ब्रह्मदेशाचा दर्जा राखला जावा, ब्रह्मदेश हिंदुस्थानाला सोडून जाण्यास तयार नाही. मि. लूनी यांनी सांगितले की, मागललेले म्हणून आमचे प्रतिनिधी सरकार नेमणार हें आम्हास पसंत नसून आम्हाच निवडणुकीचाच हक्क पाहिजे.

बुधवारी कलकत्ता हायकोर्टाचे एक माजी न्यायाधीश सर हँरी स्टीफन यांची एकट्याचीच साक्ष झाली. त्यांनी इंडो-ब्रिटिश असोसिएशनच्या सर्व मतांचे समर्थन केले. वेल्वीसाहेब जरा जपून तरी बोलत; पण हा म्हातारा खवीस वाटेल ती विधाने जोराजोराने करी, स्वतःच हंसे, व जणुं काय कमिटीपुढे आपण बसले नसून आपल्या अऱ्गले इंडियनी-क्लबांतच बसून बोलत आहों अशा भावनेने हिंदी लोकांची निंदा करी. वास्तविक त्यांनी बिल वाचलेहि नव्हतें हें कबूल केले ! पण म्हातार्या माणसाला अभिप्राय द्यायाला बिल वाचायलाच कशाला हवे ! हिंदुस्थानांत जातिभेद आहे, म्हणून त्यांना स्वराज्य नाहो, व बिलांतील सुधारणा पाश्चात्य पद्धतीवर रचल्या आहेत म्हणून बिल नको ! मग तुम्हीच काय सुधारणा कराव्या त्या सांगानाऱ्याचे उत्तर हिंदी लोकांना जागा द्या ! व या जागांवर

काम करून त्यांनी आपले डोके चालवून योजना तयार केली म्हणजे ती द्या, ही नको ! यांच्या साक्षीइतका हंशा आजवर केवळांहि कमिटीत झाला नाही. प्रेक्षकांप्रमाणे सभासदांहि हंसत, मग चेअरमन 'खामोष' करून नाकाला बोट लावीत ! लॉर्ड सिडनहैम यांना हें कूळ मनाजोगे मिळाले होते. त्यांनी हवे तितके लेखी प्रश्न वाचून स्टीफनसाहेबांच्या तोंडून नुसते रुकार घेतले, पण लॉर्ड सिंह यांनी स्टीफनसाहेबांना उलटपासणीच्या मंदाग्रीवर पापडासारखे भाजून वांकडेतिकडे करून सोडले. एकाहि हिंदी भाषा न येतां आपण हिंदी लोकांचे खरें मनोगत जाणतों व बिल न वाचतां त्यावर अभिप्राय देतों असल्या कबुल्या काढून घेऊन, हट्टी गाढ-वाचे कान घरूर त्याला पाणवळ्यावर न्यावें त्याप्रमाणे लॉर्ड सिंह यांनी युक्तच्या सवालांनी त्यांजकडून बिल कवूल करवून घेतले ! विशेष अडवणुकीचा प्रश्न विचारला म्हणजे साहेब म्हणत "याचा साधकबाधक वाद मजघुढे होऊं चा म्हणजे मी निकाल देतों;" बरोबरच आहे, जन्मभर ज्यांनी तेंच केले, व दुसऱ्याला अडवून स्वतःचे अशान झांकले, त्यांना स्वतः उत्तर कसें देतां येणार ? या साक्षीदारावर संवध दिवस गेला, पण सर्वांना वर्णीच करमणूक झाली !

आज गुरुवारी लॉर्ड कारमायकेल यांची साक्ष बहावयाची आहे. तो मजकूर पुढील पत्रीं लिहीन. असो; कमिटीचे काम ता. २० आगष्टपर्यंत चालून ता. १ आक्टोबरपर्यंत कमिटी शरदकृतूकरितां सुटी घेणार, नंतर आणखी एक आठवडा साक्षी घेऊन रिपोर्ट लिहावयास वसणार !

पत्र नं० १४

(ता. २८ आगष्ट १९१९)

निरानिराळ्या डेप्युटेशनांची माणसे अद्यापि येतच आहेत. पण कमिटी एक माहिन्यानंतर फिरून थोडसे काम करणार असल्यामुळे त्यांचे येणे 'वरातामाशून घोडे' होईल असेंच केवळ नाही. सर शंकर नायर, मि. हसन इमाम, डॉ. सपू. बाबू विपिन चंद्र पाल, ए. रंगास्वामी अयंगार, रा. प्रधान डॉ. वेलकर वैगीरे लोक गेल्या शानिवारपर्यंत येऊन दाखल झाले. त्यांपैकी कांहाँच्या तरी साक्षी होतील, असें वाटते. पार्लमेंटच्या बैठकी यांबल्या-

मुळे सुर्टीतील कामास सुरुवात झाली आहे. रविवारी लेटनस्टन येथील हॉलमध्ये माझें व्याख्यान झाले. माझें भाषण सुमारे एक तास झाल्यानंतर प्रश्नोत्तरे झाली. चालू आठवड्यांत मि. रामस्वामी अय्यर यांचे व्याख्यान होणार आहे. ता. १ सटेंबर रोजी एसेक्स-हॉलमध्ये पंजाबासंबंधी सभा होणार आहे. लो. टिळक ता. ७ रोजी ग्लासगो येथे जाणार असून तेथून एडिबरो दैरेकडे एक आठवडा व्याख्याने देत फिरणार आहेत. बेझंट-बाईंनों या सुर्टीत सुमारे तीस ठिकाणी व्याख्याने देण्याचे ठरविले असून त्या आपल्या छात्रगणासह दौऱ्यावर निघाल्या आहेत. नेमस्त शिष्टमंडळाने गेल्या शुक्रवारी मि. मॉटेग्युप्रभुति लोकांस उपहारास बोलाविले होते; व त्यांच्यापैकीं कित्येकांची व्याख्याने झाली आहेत व होणार आहेत. तात्पर्य हिंदुस्थानासंबंधी सर्व पक्षांकडून आपापल्या परीने शक्य ती खटपट सुरु आहे. कार्यक्रम इतके फैलावले आहेत कीं सर्वांची संकलित बातमी तिकडे कळविण्याची इच्छा असली तरी त्यांची संपूर्ण माहिती वेळेवर मिळत नाहीं.

गेल्या आठवड्यांत नेशनल सोशियालिस्ट पार्टीचे वार्षिक संमेलन नॉर्थमृटन येथे भरले होते. हा पक्ष समाजवादी असला तरी युद्धाला अनुकूल होता. त्यामध्ये कांतिकारक अशी माणसे मुळीच नाहीत; तथापि या पक्षास हिंदुस्थानची आजची स्थिति मुळीच मान्य नाहीं. यंदाच्या त्यांच्या वार्षिक संमेलनांत हा विषय चर्चेस येऊन त्यावर एक ठराव झाला. त्याचा आशय असा आहे कीं, “हल्ही हिंदुस्थानांत इंग्रज लोकांची हुक्मत सर्व प्रकारे चालते ती तशी कायम राहणे योग्य नाहीं. हिंदी लोकांना आपल्या मताप्रमाणे व मर्जीप्रमाणे कामे करण्याचे स्वातंत्र्य मिळणे जरूर आहे, तथापि हे स्वातंत्र्य किती व कसे मिळावे याचा निकाल हिंदी लोक व इंग्रज लोक यांनों मिळून शांत विचाराने व शांततेच्या मार्गाने केला पाहिजे व तो तसा करण्यांत यावा आर्थत राजकीय सुधारणेच्या लोकसंमत योजना सरकाराने मंजूर: कराव्या” हाठराव जस्टिस पत्राचे संपादक मि. हाइंडमन यांनी पुढे मांडला व तो अवध्या एका माताशिवाय बाकी सर्वांनी मंजूर केला. विशद प्रते गान्या एका गृहस्थाने उपसूचना आणली होती तींत शब्दाचा फरक होता, अर्थाचा फारसा नव्हिता. हाइंडमन यांची हिंदुस्थानसंबंधी मते आज पसतीस चाळीस वर्षे सुसंगत असून दादभाईचे व त्यांचे सिद्धांत सर्वस्वी जुळतात.

कमिटीपुढे गेल्या गुरुवारी सकाळी लॉर्ड कारमायकेल यांची, व दुपारी सर अऱ्लेझऱ्डर कारड्यू यांची अशा दोन साक्षी परस्परविरुद्ध झाल्या. कारमायकेल हे बंगल्यांत लोकप्रिय झालेच होते व त्यांची उदार मते अद्यापि कायम आहेत. सुधारणा ताबडतोब अमलांत आणल्या पाहिजेत, योजना चांगली—वाईट याची घासाधीस करती बसू नये. एर्वी शब्दाची किंमत जाते, सर्व शिक्षणखाते लोकांच्या स्वाधीन करावे, ग्रॅंड कमिटी नसावी, लोकमताविरुद्ध जावे लागल्यास ती जबाबदारी गव्हर्नराने आपल्या शिरावर घ्यावी, कौसिलचा अध्यक्ष सरकारी अधिकारी नसावा, गव्हर्नर नवा जातो त्याला तरी अनुभव असतोच असें नाही, ब्राह्मण-तरांचे हित ब्राह्मण पहात नाहीत असें नाही, स्वतंत्र मतदारसंघ नसावे, इकडे स्कॉचमन व इंग्रज यांच्यांत बेबनाव किंवा मत्सर असेल तितकाच फार तर तिकडे ब्राह्मणब्राह्मणेतरांत असेल. हिंदी प्रधान सिविलियन लोकांचा सह्या जरूर तितका घेतील. विलापेक्षां अधिक सुधारणा केल्या तरी हरकत नाही, वगैरे मुद्दे त्यांच्या उलटजबानींत त्यांनी सांगितले. लॉर्ड सिडनहॅम यांनी लॉर्ड कारमायकेल यांस फार छेडले पण त्यांनी आपली मते बदलली नाहीत.

• सर अऱ्लेझऱ्डर कारड्यू यांची साक्ष अऱ्गलो—इंडियनला साजे अशी झाली, इतके सांगितले म्हणजे त्यांच्या जबानीचा सारांश लक्षांत येईल. लॉर्ड सिडनहॅम यांनी त्यांच्याकडून आपल्या भतांना सर्वस्वी पुष्ट मिळविली. पण मांटेग्यू, लॉर्ड सिंह वगैरेनी उलटतपासणींत त्यांवी हजेरी बरीच घेतली. सुधारणांच्या विलाला हरकत कां तर त्यानें द्विदलपद्धति निर्माण होते. ‘पण तुमची योजना म्हणून कांही आहे काय?’ याला उत्तर तीनचार जिल्हांचे एक असें कौसिल करावे ! वरें, यानें द्विदलपद्धती-ऐवजी सप्तदलपद्धति निर्माण होते याची वाट काय ? या प्रश्नाला उत्तर, मौज कारड्यू म्हणाले, विलाच्या योगानें शांतताभंग अधिक होईल ! कसा तो त्यांनाच माहीत. पण सुधारणा जर केल्या तर त्यांतताभंग न्हावयाचा राहील काय ? या प्रश्नास उत्तर कांही नाही. ब्राह्मण आपल्या हाताखालच्या जागा ब्राह्मण लावून भरतात, पण ब्राह्मणेतराहि तेंच कर-

त्वात कीं नाहीं ? असा प्रश्न लॉर्ड सिंह यांनी केला तेव्हां साक्षीदारास 'होय' असेंच उत्तर द्यावे लागले.

शुक्रवारी सकाळी कलकत्त्याचे व्यापारी ए. जे. प्यू यांची साक्ष झाली. त्यांनी तोंडी जबानीत सांगितले कीं, तृती तरी इंग्रज व्यापारी, हिंदुस्थानांत व्यापाराखेरीज इतर गोर्टीकडे फारसे लक्ष देत नाहीत. हिंदी लोक कारभार करण्यास पात्र आहेत. फक्त त्यांना अद्यापि कामाचा अनुभव कमी आहे इतकेच काय तें. युरोपियन व्यापान्यांना हिंदी कारभारांत प्रधानपद दिलें तर ते त्या कामी लक्ष घालतील. शास्त्री, बातजीसारख्या लोकांना प्रांताचा कारभार शिकण्यास संधि द्यावी व मग मध्यवर्ती कारभारांत त्यांना सत्ता ओघानें द्यावी. वेल्वी साहेबांनी दिलेली साक्ष व केलेली मूर्खपणाची विधाने त्यांना पसंत नव्हती असें दिसले. त्यांनी दिलेली जबानी सर्व इंडो-ब्रिटिश असोसिएशनपुढे ठेवून मंजूर करण्यांत आली नव्हती असें त्यांनी दर्शविले. तथापि मी आपला माझ्यापुरता बोलतो असें समजा, वेल्वीसाहेबांना दोष लागतो असे दिसणारे प्रश्न कशाला विचारतां असें ते म्हणाले. सरकार पूर्वीपेक्षां हळी लोकमताला अधिक मान देते काय ? या बेनेटसाहेबांच्या प्रभास प्यूसाहेबांनी 'होय' असें उत्तर दिलें, तेव्हां मॅट्टेग्युसाहेबांना मैज वाढून ते एकदम उद्धारले. " उदाहरणार्थ, रैलेट आकट ! " सुधारणा केल्यानें युरोपियन व्यापान्यांच्या हितांस घोका नसून त्या न केल्या तर मात्र घोका आहे, जातिभेदानें सार्वजनिक कामास इरकत येतेच असें नाहीं, सुधारणा केल्यानें हिंदी लोक व युरोपियन आधिकारानें बद्द होतील, हिंदी लोकांना युरोपियन व्यापारी शिव्या देतात, तेव्हां उत्तरादाखल हिंदी लोक त्यांना शिव्या देतात; एका समेत एक युरोपियन व्यापारी म्हणाला, चळवळ हा सगळा वकील व सावकार यांचा चावटपणा आहे, तेव्हां पुढच्या एका प्रसंगी एक जहाल वक्ता म्हणाला, " हे तुटसुंजे उपरी युरोपियन व्यापारीच इकडे येऊन घाण करितात त्यांना हांकून द्याना कसे, म्हणजे सर्व ठीक होईल; " अशी उत्तर-प्रत्युत्तरे द्योतात इतकेच काय तें; बाकी याकडे फारसे कोणी लक्ष देत नाहीं, वर्गेरे मतें त्यांनी कमिटीपुढे मांडली. तात्पर्य, प्यूसाहेबांची साक्ष इ वेल्वीसाहेबांच्या साक्षीला योग्य उतारा मिळाला !

शुक्रवारी दोन प्रहरी रे. भाभा व के.टी.पाल (इंडियन खिश्चन) यांच्या साक्षी झाल्या. भाभा हे “ इंडियन खिश्चन यूनियन ऑफ ग्रेटब्रिटन अँड आयर्लंड ” या संस्थेचे अध्यक्ष आहेत. त्यांनी जवानीत सांगितले की, हिंदी लोक सर्वस्वी धर्मसंहिष्णु आहेत. नेटिंह खिश्चन लोकांना राजकीय सुधारणा मान्य आहेत; अँग्लो-इंडियन मिशनरी मधून मधून त्यांचा बुद्धिमेद करितात; जगतिंगेद वाईट असेल पण त्यानें राजकीय गोष्टीत नुकसान होत आहे, या म्हणण्यांत तथ्यांश नाही; खिस्ती लोकांना ब्राह्मण किंवा मुसलमान यांच्या वर्चस्वाची भीति वाटत नाही; इकडे मात्र प्रॉटेस्टंट रेमन-क्याथोलिक झाला तर त्याचा इंग्लंडांतहि एक प्रकारचा भयंकर छळ होतो. पाल हे शंभर वर्षे धर्मांतर केलेल्या बंगाली घराण्यांतले असून अखिल भारतीय यंग मेन्स खिश्चन असोसिएशनचे सेक्रेटरी आहेत. त्यांचे म्हणें असें पडले की, नेटिंह खिश्चन लोकांकरितां प्रांतिक कौसिलांत वेगळ्या जागांची सोय करण्यांत आली तेवढी वस आहे; मात्र वरिष्ठ कायदेकौसिलांत त्यांच्या धार्मिक व सामाजिक वार्तीचे कायदे येण्याचा संभव असतो म्हणून तेथें एक जागा राखून ठेवावी. खिस्ती लोकांपैकी कित्येक राजकीय कामांत पुढारी झाले होते व आहेत वैरे.

फिरुन सोमवारी कमिटीचे कामास सुख्खावत झाली. सकाळी सर विल्यम मायर, हिंदुस्थानसरकारचे माजी फडणवीस, यांची साक्षी झाली. यांनी वरिष्ठ सरकारच्या कारभारांत तूर्त फाळणीफोड करून नये व जबाबदार प्रधान नेमून नये व या मताखेरीज बाकी सर्व साक्ष हिंदी लोकांच्या तफे दिली. सर जेम्स मेस्टन यांना प्रतिस्पर्धी साक्षीदार या नात्यानें यांची योजना झाली होती. सुधारणा तावडतोब न केल्या तर धोका आहे, हिंदी लोक प्रांतिक कारभार करण्यास पात्र आहेत, प्रांतिक सरकाराची राखून ठेवलेली व लोकांना दिलेली खाती असा भेद केला तरी सर्व प्रांतिक जमा व खर्च हा सर्वोच्च मिळून समजावा; या खात्याची पिशवी ही व त्या खात्याची पिशवा. ती असा विभाग करण्याचे कारण नाही; जबाबदार प्रधान हे उघळपट्टी करतील असें, किंवा जरुर तर कर बसविण्यास माणार वेतील असें तरी मानण्यास आज काय आधार? प्रधान व कौसिलदार मिळून सर्व एकच गट समजावा, कांहीं खात्यापुत्ता अधिकार मुख्यारीनें कौसि-

लदाराकडे रहावा, सर्व शिक्षणखातें प्रधानाकडे यावें आणि मध्यवर्ती सरकारच्या कारभारांत आजच विभाग पाहून न दिला तरी पांचसहा वर्षांनी ही गोष्ट करू असें आश्वासन सरकारानें जबाबदार रीतीनें दिलें पाहिजे; हें आश्वासन कदाचित् कायद्यामध्ये ग्रथित करितां येणार नाहीं, तरी सरकारच्या मनांत असत्यास तें देतां येईल वगैरे गोष्टी सर वित्यम मायर यांनी सांगितल्या; त्यांचा ग्रह कमिटीवर बराच झाला.

दोन प्रहरी सर व्हार्नें लोहैट यांची साक्ष झाली. हे सिनियरिंयन असून पुरा अऱ्हलो इंडियनी बाणा त्यांच्या अंगीं दिसून आला. त्यांनी ता. २० आगष्टचा जाहिरनामा अर्थशृंत्य आहे, त्यांनुन काय वाटेल तें निघेल, व कांहीं न दिलें तरीसुद्धां तें जाहिरनाम्याशीं सुसंगत होईल, येथपासून सर्व नज्ञाचा पाढाच वाचला; पण उलटतपासणीत कारडयुसाहेवांसारखीच त्यांची स्थिति झाली, यामुळे जास्त पाल्हाळ लिहीत नाही. त्यानंतर मि. नायडू व रा. तुळशीराम या दोघां मद्रासी गृहस्थांच्या साक्षी झाल्या. त्यांचे घोरण ब्राह्मणेतरांस स्वतंत्र मतदारसंघ व प्रतिनिधि मागण्याचें असून त्यांनी ब्राह्मणांवरील आक्षेप कडक भाषेत सांगितले. तसेच ना. केशव पिले हे पूर्वी गम खाणारे असतांहि गेल्या निवडणुकीच्या निकालापासून ते बिथ-रले ही माहिती त्यांनी कमिटीस दिली. तथापि या दोघांच्या मतें हा वाद मद्रास इलाख्यापुरताच आहे. बंगालचे ब्राह्मण बोलूनचालून गरीब, निश्च-द्रवी आहेत व मुंबई इलाख्यांतील ब्राह्मण साहिणु आहेत असें सर्टिफिकीट त्यांनी जातां जातां दिलें. या साक्षीदारांना उलटतपासणी न करितांच मोकळे करण्यांत आले.

मंगळवारी सर मायकेल ओडवायर साक्षीस येणार अशी वदंता होती, पण अखेर सर जेम्स मेस्टन हेच फिरून आले हें पाहून सर्वीस आश्र्वय वाटले. यांना साक्षीस आणण्याचा हेतु दोन प्रकारचा होता. एक तर नवीन विलांत बहुतेक हवाला भावी नियमांवर दिला आहे व हे नियम कमिटीपुढे यावे अशी सर्वोच्ची इच्छा होती. पण हे नियम आजवर पुढे आले नाहीन, याकरितां त्यांच्या हातून नियमांचा कच्चा मसुदा कमिटीपुढे मांडावा; व दुसरा हा कीं, आजवर झालेल्या साक्षीत जे मुद्दे निर्माण झाले त्यावर हिंदुस्थानसरकारमार्फत देण्याचें उत्तर कमिटीपुढे नमूद करण्यात

संधि द्यावी. सर जेम्स मेस्टन फिरुन साक्षीस येणे ही स्वतः त्यांची आग्रहाची इच्छा व कमिटीतील प्रतिगामी मंडळीची कारबाई यांचा परिणाम होय हें उघड दिसले. असो. कचे नियम कचे आहेत असें म्हणून दाखल करण्यांत आले आहेत. आतां त्यांच्या प्रती साक्षीदारांस केब्हां मिळतात हें पाहावयाचें आहे. नियम हाच विलाचा मुख्य भाग असल्यामुळे त्यांच्या प्रती सर्वीस आधी मिळाव्या व त्यांवरील आपले म्हणें कमिटीपुढे मांडण्याची संधि सर्व शिष्टमंडळांस मिळावी अशी पहिल्यापासून मागणी होती असें असनां आज ते दाखल क्षाले. कमिटी उद्यांपासून एक महिन्याची सुटी घेणार व फिरुन भरल्यावर एकव आठवडाभर काम करणार. अर्थात् नियमांवर शिष्टमंडळांस आपले म्हणें कमिटीपुढे मांडतां येणे शक्य नाही हें उघड दिसते. कमिटीच त्याचा काय विचार करील तो करील. पण कमिटीचा विचाराहि फारसा उपयोगी नाही. कारण विलाचा कायदा बसल्यावर त्याअन्वयें जे नियम करण्याचा ज्याला अधिकार तो ते आपल्या मनास वाटतील तसे ठरविणार ! नियमांच्या मुग्यावर सर्वच असंतुष्ट आहेत. सिडनहॅमसाहेबांस मॉटेग्यूंचा विश्वास नाही, मॉटेग्यूसाहेबांस हिंदुस्थानसरकारचा विश्वास नाही, व हिंदुस्थानच्या लोकांस तर आज कोणावरच विश्वास ठेवतां येत नाही !

मेस्टनसाहेबांनी झालेल्या पुराव्यास फारच लांबलचक उत्तर देऊन हिंदुस्थानसरकारचे मत पुनः प्रस्थापित करण्याचा प्रयत्न केला. मॉटेग्यूनी मात्र त्यांना एक बराच मार्भिक प्रश्न टाकला. ते म्हणाले—‘ कमिटीपुढे झालेला पुरावा हिंदुस्थानसरकारापुढे नाही, तेव्हां तुम्ही उत्तर देतां तें सरकारचे कीं तुमचे ! पण वकिलाला स्वतःला वेळेवर सुचेल तें आपल्या अशीलातफे म्हणून सांगण्याचा अधिकार असतो हें प्रसिद्धच आहे. तेव्हां तो मुहा संपला. नंतर मॉटेग्यूनी मेस्टन यांना असें विचारले कीं, हिंदी लोकमतातफे इतका पुरावा कमिटीपुढे आला आहे त्याची वाट काय ? विलाची योग्य दिघेने सुधारणा ब्हावी अशी जोराची माणगी पुढे आली आहे त्याला उत्तर काय द्यावें ? यावर मेस्टन साहेब म्हणाले कीं, वरिष्ठ कारभारांत लोकांना सत्ता देण्याला सरकार तयार नाही, फारच झाले तर तोऱ्हन देण्याच्या खात्यांत आणखी थोडी भर घाला म्हणजे झाले.

मंगळवारी संध्याकाळी मेस्टन यांची साक्ष संपत्यावर डॉ. सप्रू यांची साक्ष घाईघाईने घेण्यांत आली व संपलीहि. सप्रू यांनी थोडक्यांत पण जोरदार भाषेत शिक्षणखाते लोकांना तोडून कां यावे याची चर्चा केली व त्यांची उलटपासणी एकदोन प्रश्नांतच संपली. अशा रीतीने . कमिटीचे बरेचसे काम संपले आहे असे म्हणज्यात हरकत नाही. कमिटीपुढील साक्षीचा वृत्तांत कित्येक वाचकांस कदाचित् कंटाळजाणा वाटज्याचा संभव आहे; तथापि रूटरच्या तारा तिकडे या विषयावर गेल्या तर फारन त्रोटक जात असतलि, व छापील साक्षी अद्यापि प्रसिद्ध ज्ञाल्या नाहीत. याकरितां साक्षी-सुराव्याची कल्पना येण्याकरितां तो वृत्तांत मुहाम दिला आहे. असो, सर्वचजण येथे हल्ली सुटी घेत आहेत. तेव्हां पुढील आठवड्यास मीहि सुटी घेणार आहे, म्हणून केसरीच्या वाचकांना भेट देणार नाही.

पत्र नं. १९

(ता. ११ सप्टेंबर १९१९)

या आठवड्यांत सिलेक्ट कमिटी बंद असली तरी डेप्युटेशनांचे खासगी काम बरेच झाले. लो, टिळक गंल्या शुक्रवारी ग्लासगोकडे गेले ते दोन दिवसांनी परत येतील. ग्लासगो येथे जातांच त्यांचे कामास मुरुवात झाली. शानिवारी 'युनियन ऑफ डेमोक्रॅटिक कंट्रोल' या संस्थेच्या विद्यमाने सभा भरली होती. मि. विशार्ट यांच्या अध्यक्षतेखाली मि. बकस्टन व रामसे मँकडोनाल्ड यांनी भाषणे केली. सभेचे पाहुणे म्हणून अध्यक्षांनी टिळकांचे स्वागत केले व हिंदी लोकांच्या कार्यास या सभेचीच काय पण या संघाची निरंतर सहानुभूति भिळेल असे आश्वासन दिले. सोमवार ता. ८ रोजी अऱ्हेन्यू नामक नाटकगृहांत इंडिपेंडंट लेबर पार्टीच्या विद्यमाने 'हिंदी राजकीय सुधारणा' या विषयावर टिळकांचे स्वतंत्र व्याख्यान झाले. या सभेस शेंकडों लोक हजर होते. त्याच दिवशी सायंकाळी सैंट अंड्रूज नामक शहरच्या उरुव्य सभागृहांत ट्रेडस युनियन कॅग्रेसची अत्यंत महत्वाची परिषद भरली होती. या परिषदेपुढे परिषदेवाहेरच्या वक्तव्यांची भाषणे झाली. त्यांतलि मुख्य भाषण टिळकांकडे होते. सभागृहांतील पांचसहा हजार श्रीतृळ-

દાનિંની ઉત્થાપનપૂર્વક ટિળકાંચે જંગી સ્વાગત કેલે. ટિળકાંની થોડક્યાંત ડેપ્યુટેશનચે હેતુ પરિષદેસ સાંગુન તુમચી સર્વાંચી સહાનુભૂતિ અસેલ તરચ હેં આમચે અવઘડ કામ હોઈલ અશી કળકળીચી વિનંતિ કેલી. નંતર પરિષદેચ્યા ખાસ કાર્યક્રમાસ સુરુવાત જાલી. તથાપિ પરિષદેઘુફલ વિષયાવર રામસે મુંકડોનાલ્ડ યાંચે જે મુખ્ય ભાષણ જાલેં, ત્યાંત ટિળકાંની કેલેલ્યા વિનંતીસ અનુલક્ષ્યન વ લેબર પક્ષાસ ઉદેશ્યન ત્યાંની મુદ્રામ ભાષણ કેલેં. તે મહાનલે કોં ‘હિંદુસ્થાનાંત સરકારવિરુદ્ધ લોકપક્ષાર્ચી જીં ગાન્ધારી આહેત, ત્યાંના જીં દુઃખે ભોગાર્વી લાગત આહેત, ત્યાંચી પ્રત્યક્ષ દેહમય-મૂર્તિ મ્હણ-જેચ ટિળક અસેં સમજા વ આજ તેચ સ્વત: તુમચ્યાએઠેં ઉમે આહેત, વ હિંદી લોકાંના રાજકીય સ્વાતંત્ર્ય મિલણ્યાવિષયી જો જાગડા સુરુ આહે ત્યાંત મદત કરા અશી વિનંતિ કરીત આહેત તરી તુમચ્યા વતીને મીં ત્યાંના આશ્વાસન દેતોં કોં, હી મદત સ્વતંત્ર મજૂરપક્ષાકદ્વાન ત્યાંના અવશ્ય મિલેલ. સોશિઅલિસ્ટ ઉર્ફ સમાજસત્તાવાદી લોકાંચા પક્ષ હા અમુક એકા દેશાચાચ આહે અસેં નાઈં, તર જગાંતીલ કોણત્યાહિ ભાગાંત ન્યાય, સ્વાતંત્ર્ય, લોકમત યાંચાચ અંમલ ચાલ્દું વ્હાવા અશાવિષયી ત્યાચે પ્રયત્ન અવ્યાહૃત ચાલ્દું અસતાત.’ અસો. હી સમા જ્ઞાત્યાવર ત્યાચ દિવર્ણી રાત્રીં ‘ગલાસગો ઇંડિયન યુનિનન’ નામક સંસ્થેચ્યા વિદ્યમાને ઇંગ્રેજ સ્કૉચ વ હિંદી અશા સર્વ લોકાંના મિલ્ન અંટ-હોમ-પાર્ટી દેણ્યાંત આલી હોતી. યા ટિલકાર્ણી મજૂર-પક્ષાશિવાય ઇતર પંથાંચેહિ લોક હોતે. ત્યાંના ઉદેશ્યન ટિલકાંની સુમારેં એક તાસભર ભાષણ કેલેં. રા. નામજોદી વગેરે ઇતર હિંદી ગૃહસ્થાંચીંહિ ભાષણે જાલીં. તા. ૧૦ રોજીં ‘બુઝ્મેન્સ વર્કર્સ’ નામક છી સંઘાંચી સમા હોતી, તેથેહિ ટિલકાંની લહાનસેં ભાષણ કેલેં. નંતર ત્યા દિવર્ણી ટિલક એંડિબરોસ નિઘૂન ગેલે. તેથે ત્યાંના રાત્રીં મેલ હિલ ટેરેસ યેથે સ્થાનિક હિંદી લોકાંકદ્વાન મેજવાની વ્હાવયાચી હોતી.

ખુદ લંડન યેથીલ હકીકત થોડક્યાંત ખાલીલપ્રમાણે આહે, તા. ૨૮ આગામ ગેજીં દક્ષિણાફ્રિકેટીલ હિંદી લોકાંવિરુદ્ધ કેલેલ્યા કાયદાચ્યા સંવંધાંત માંટેગ્યુસાહેબાંકઢે હિંદી ડેપ્યુટેશન નેલે હોતેં. પ્રન્યેક શિષ્ટમંડળા-પૈકીં કાંઈ કાંઈ ગૃહસ્થાંશિવાય સર વિલ્યમ માયર, સર જોન રીજ, મિ. યુસ્ફ અહ્મી વગેરે કાંઈ ઇતરાહિ હોતે. બાવુ સુરેંદ્ર બાંની ડેપ્યુટેશનચી કેફિ-

यत वाच्नुन दाखवित्यावर सुंद्र स्पू, मायर, रीज यांनी प्रत्येकी लहानसे भाषण केले, उत्तरादाखल मि. मॉटेग्यू यांनी जोराचे व सहानुभूतिपूर्ण भाषण केले. कायदा होऊन गेला, चौकशीकरितां कमिटी नेमली जाणार आहे, त्यावर एक सरकारी व एक खासगी गृहस्थाची नेमणूक ब्हावी अशी शिफारस वसाहतसरकारामार्फत हिंदुस्थानसरकार करणार, व ती प्रायः मंजूर होणार असें दिसते. सर बेंजामिन रॉबर्टसन यांस दक्षिणआफ्रिकेत पाठविष्यांत येणार आहे. आफ्रिकेच्या या प्रश्नानें एक गोष्ट हिंदी लोकांच्या मनावर चांगली ठसते. आमच्यावर पारंत्याचीं पुटावर पुढे चढलेली आहेत. एक घासून निघालें तरी दुसरे त्याखालून उमटतेच ! राजकीय सुधारणांच्या बाबतीत स्टेटसेकेटरी अनुकूल तर हिंदुस्थानसरकार प्रतिकूल व या दक्षिणआफ्रिकेच्या बाबतीत हे दोनही अनुकूल तर वसाहतसरकार प्रतिकूल ! साम्राज्यसरकारची आम्ही सर्व प्रजा; पण वसाहतसरकार स्वराज्यशाळी म्हणून त्याचें चालते व आम्ही स्वराज्यविहीन म्हणून आमचे चालत नाही. साम्राज्यसरकारचे छत्र सर्वावर सारखे असावें, पण वसाहतावर त्याची छाया भरपूर पडते आणि आमच्यावरचे छत फाटके असत्यामुळे आम्ही उन्हांत करपतो. वसाहतावर उद्यां शत्रूची स्वारी झाली तर, साम्राज्यसरकार हिंदी सैन्य सत्तेने तिच्या रक्षणार्थ पाठवील. पण हिंदी लोकांना वसाहतावर नीट वागवा म्हणण्याला मात्र सरकारला सत्ता नाही.

समेवार ता. १ सन्टेंबर रोजीं एसेक्स हॉलमध्ये सय्यद हसन इमाम यांच्या अध्यक्षतेखालीं पंजाब—प्रकरणीं लोकमत व्यक्त करण्याकरितां सभा भरली होती. याच्या आर्धी तीन दिवस ब्रिटिश कॉग्रेसकमिटीतफे डॉ झार्क-डॉ. रुदरफर्ड व मि. हॉलफर्ड नाईट यांचे डेप्युटेशन मॉटेग्यूसाहेबांशीं याच विषयावर बोलण्याकरितां गेले होतें. या प्रसंगी मॉटेग्यूसाहेबांनी बरेच सहानुभूतिपर भाषण त्यांच्याशीं केले व दुसरे दिवशी ब्रिटिश कॉग्रेसकमिटीने ठराव करून मॉटेग्यूसाहेबांस आपले मत म्हणून असे कळविले की, पंजाब—प्रकरणाची चौकशी करणार तर कामिटीवर राष्ट्रीय सभेतफे कोणी तरी लोकनियुक्त न्यायाधीश असावा. या ठरावावरून उघडच अनुमान निघते की. या कामिटीच्या सभासदांची निवड एकपक्षीय होणार असा डेप्युटेशनच्या मंडळीचा ग्रह मॉटेग्यूच्या बोलण्यावरून झाला असावा व हळीं

कमिटीची जी नावें जाहीर झाली आहेत त्यावरून ही भीति साधार होती असेच ठरते. असो. या प्रकरणी त्रिटिश कॉग्रेसकमिटीप्रमाणे लंडनमधील हिंदी लोकांचेहि मत सरकारच्या कानावर जावें याकरितां वरील सभा भरविण्यांत आली होती. प्रथम हसन इमाम यांनी सुमारे पाउण तासपर्यंत पंजाबची सर्व हकीकत समजावून सांगितली. आणखीहि ते बोलले असते; पण कित्येक पंजाबी गृहस्थांचीं अपीले प्रिव्ही कॉसिलपुढे असत्यामुळे व्यक्तिशः झालेल्या अन्यायाबद्दल त्यांना मैनवतच पतकरावें लागले. त्यानंतर दोनतीन ठरावांवर मिळून हॉर्निमन, विपिन चंद्र पाल इत्यादि हिंदी व कमांडर केनवर्दी, मि. लान्सबरी वगैरे युरोपियन गृहस्थांचीं भाषणे झाली. भाषणे जीव तोळून झाली हें सांगावयास नकोच. लान्सबरी यांनी असे सुचविले की, ही अत्याचारांची माहिती इंग्लंडच्या शहरानशहरीं जाऊन सांगितली पाहिजे पण याला मनुष्यबद्द व द्रव्यबद्द अर्थात् फार पाहिजे, तें कोठून मिळणार !

या समेत एक गोष्ट दिसून आली ती ही की, लंडनमधील कांही हिंदी लोकांच्या मतें निषेधाची मजल शब्दापलीकडे जाऊन तिला सरकारावर निदान नवीन सुधारणांवर बहिष्कार घालण्याच्या कृतीचें स्वरूप यावें. किंवाहुना मि. सकलादावला, मि. सत्यमूर्ति, मि. चमनलाल यांनी अशा अर्थाची उपसूचना पुढे आणुन तीवर वादविवादहि करविला. पण लो. टिळक व लंडनमधील कायमचे रहिवासी बॅरिस्टर डुबे व पारिख यांनी या उपसूचनेविरुद्ध भाषणे केली व अखेर मोठ्या बहुमतानें ही उपसूचना नामंजूर झाली. लोकांचे नागरिकत्वाचे मूलभूत हक्क नष्ट झाले तर सुधारणा आम्हाला कितपत अंगी लाग्नार ? याच दृष्टीनें राष्ट्रीय समेत्या डेप्युटेशनाच्या लेखी कैफियतीत लोकांना व्यक्तिस्वातंत्र्याची सनद आधी दिली पाहिजे अशी मागणी करण्यांत आली आहे. तथापि उपसूचनेच्या स्वरूपाचा ठराव लंडनमध्यें न होतां तो हिंदुस्थानांत हिंदी लोकसमूहाच्या संमतीने झाला पाहिजे. लंडनमध्यें भाषणे किंवा ठराव करतांना हिंदुस्थानांतील लोकस्थितीचा विसर पडून उपयोगी नाहीं हा युक्तिवाद समेतील बहुमतास पटला व सत्यमूर्तीची उपसूचना नामंजूर झाली. वास्तविक अशाप्रकाराची उपसूचना आपल्यापैकीच एकाकडून आयल्या वेळी पुढे येणेच योग्य नव्हते. पण सत्यमूर्ति यांचांसमावेश कॉग्रेसच्या खास डेप्युटेशनमध्यें

पंडित मदन मोहन यांनी न केल्यामुळे ते केवळ व्यक्तिशः मनास वाटेल त्याप्रमाणे भाषणे करीत असतात. 'हिंदी' पत्रास सत्यमूर्ति यांची पत्रे एक-तरफी किंबहुना व्यक्तिविषयक मजकुराचीच अर्शी जातात याचें आश्रय पुष्कलांत वाटते असें मला समजले आहे. पण या सर्वांच्या मुळाशीं काय आहे याचा उल्लेख केवळ तरी मला करावयाचा होता तो नाइलाजाने या प्रसंगी केला आहे. सत्यमूर्ति हे डेप्युटेशनमध्ये नाहीत हें लक्षांत ठेवूनच त्यांची भाषण व हालचाली यांचा वृत्तांत वाचला पाहिजे.

मंगळवार ता. २ रोजी मिसेस नायदू यांच्या निमंत्रणावरून इलायजी भोजनगृहांत अनेक शिष्टमंडळांची मंडळी जमली होती. निमंत्रण वाईच्या नांवाचें असलें तरी त्या निमंत्रणाची यजमानकी रामस्वामी अथव यांच्या कडेहि थोडीबहुत असावी असें दिसले. मिसेस नायदू या वेचारानें नेशन-लिस्ट आहेत, पण सर्व पक्षांशी त्या समत्वानें वागतात. रामस्वामी यांस नेमस्त पक्षांत फिरुन घेतले गेले असतें तर ते त्यांत यापूर्वीच जाऊन मिस-लावयाचे. असो. या प्रसंगी कमरेवर हात ठेवून भाषणे झाली नाहीत. पण तशी झाली नाहीत हेंच बरे. कारण बोलण्याची हौस असणाऱ्या कांही लोकांना येथे श्रोतुगण केवढा किंवा कसा आहे याचें फारसे भान रहात नाही, याचें प्रत्यंतर दुसरेच दिवशी आले. या दिवशी हिंदी प्रेस असेहीस-एशनच्या वतीने एक उपभोजनविधि गटी नामक भोजनगृहांत झाला. या समारंभाचा हेतु लंडनमधील प्रमुख वर्तमानपत्रकारांस एकत्र करून त्यांना हिंदुस्थानांतील वर्तमानपत्रांच्या मुस्कटदाबीची हकीकत सांगावयाची. पण या वेळी पुण्यक्ल लोक बाहेर गेलेले, त्यांतून या समारंभाच्या दिवशी व या घटकेला लॉर्ड बरनहॅम यांच्या विद्यमाने नेमस्त पक्षांतील कांही लोकांनी अशाच प्रकारचा दुसरा एक समारंभ घडवून आणण्याचे ठरविले होते. यामुळे जागेवर असणाऱ्या वर्तमानपत्रवाल्यांची दोन डिकाणी वांटणी झाली. गटी भोजनगृहाच्या वांटणीस लान्सबरी, हॉबसन, बेलसफर्ड, रॅटक्लिफ वगैरे मंडळी आली होती. अशा प्रसंगी हिंदी लोकांची भाषणे शक्य तितकी कमी होऊन येथील इंग्रज लोकांना बोलण्याची संघि अधिक द्यावयास पाहिजे होता. पण ज्यांच्याकडे या समारंभाचें काम गेले होते त्यांनी म्हणजे हॉर्निंगमन व रंगास्वामी अयंगार यांनी तर बोलून घेतलेंच; पण वाडिया व

સત્યમૂર્તિ યાંનાહિ ભાષણે કરણ્યાચી સુચના કરણ્યાંત આલી. યામુલેં વેળ તર પુષ્કળ લાગલાચ, પણ ભાષણેહિ હાવ્યાં તશી જ્ઞાર્લી નાહીંત.

ઉદાહરણાર્થ, વાડિયા મ્હણાલે કર્ણી, સર્વ વર્તમાનપત્રકારાંની એક દિવસ ઠરવુન પ્રેસઆક્ટાવિરુદ્ધ જાણારા અસા એખાદા ઠરાવિક લેખ પ્રસિદ્ધ કરાવા. ત્યાચા હેતુ અસા કર્ણી, અસેં જ્ઞાલેં મ્હણજે મગ સરકાર કાય કરીલ ? સરકાર કાય કરીલ હેં જસેં કાય વાડિયા યાંના માહીતચ નાહીં. આક્ષેપાહ્ય લેખાકરિતાં ‘મદ્રાસ મેલ’ સારખ્યા અંગ્લો ઇંડિયન-પત્રાવર કિંવા ‘લીડર’ સારખ્યા નેમસ્ત પત્રાવર સરકાર કાયદાચેં શાસ્ત્ર ચાલવીત નાહીં યા ગોષ્ઠી સ્વતઃ વાડિયા યાંની પૂર્વી આપલ્યાચ ભાષણાંત સાંગિતલ્યા હોત્યા. તેવાં ત્યાંની સુચવિલેલી યુક્તિ અમલાંત આણલ્યાસ સરકાર કાય કરીલ હેં નિરાલેં સાંગાવયાસ કશાલા હવેં ? સત્યમૂર્તિ યાંની તર ત્યાંચ્યા-વર તાણ કેલી વ સર્વ હિંદી વર્તમાનપત્રાંવરચ તે ઘસરલે. તે મ્હણાલે અજૂન વર્તમાનપત્રે લિહાવેં તસેં જહાલ લિહીતચ નાહીંત મ્હણૂન અસેં હોતેં. હા આક્ષેપ દોન દૃષ્ટીનીં ખોટા હોતા. એક તર જ્યાંની જ્યાંની આપલ્યા પત્રાંકરિતાં જામીનકીચ્યા રકમા દિલ્યા હોત્યા, અસેચ વર્તમાનપત્રકાર યા પ્રસંગી હજર હોતે; શિવાય ગેલ્યા તીન મહિન્યાંત પ્રેસ આક્ટાનેં કસા ધુમાકૂળ ઘાતલા ત્યાચી હકીકત પ્રસિદ્ધચ આહે. પણ સત્યમૂર્તીના અદ્યાપિ દુસ્ચયાંચ્યા વર્તમાનપત્રાંત પત્રે લિહિણ્યાપલીકડે જબાબદારીચા અનુભવ નાહીં, વ ત્યાંના સર્વ જગ અદ્યાપિ નેમસ્તચ દિસત આહે; તેવાં ત્યાંચ્યા કલ્પના અશા રહાખ્યા હેં સ્વાભાવિકચ આહે. પણ યા દોઘાંચે બોલણેં યુક્ત અસો અયુક્ત અસો, ત્યા પ્રસંગાસ તરી આપાપલ્યાંત વિરોધી અર્શી ભાષણેન હોતાં ઇંગ્રેજ વર્તમાનપત્રકારાંચી મતેચ અધિક કળાવયાસ પાહિજે હોતીં !

એકદોનેં ઇંગ્રેજ પત્રકાર બોલલે. ત્યાંચ્યા ભાષણાંતીલ સુદ્ધા હા હોતા કર્ણી, હિંદુસ્થાનાંતીલ વર્તમાનપત્રાંચી સ્થિતિ પ્રેસઆક્ટામુલેં વાઈટ જ્ઞાલી આહે હી ગોષ્ઠ ખરીચ પણ આજચ્યા ઘટકેલા ખુદ વિલાયતેંતાહિ લેખનસ્વાતં-ચ્યાસ લગાચ આળા પઢલા આહે. ‘ડોરા’—ડિફેન્સ ઑફ બિરેલમ આક્ટ યા કાયદાનેં યુદ્ધ સુરૂ અસતાં બરાચ જાચ કેલા. પણ પત્યક્ષ જાચાપેશ્યાં યેથીલ સરકાર અનુગ્રહશાલાને અર્થાત् આવડચ્યાના લાલૂચ દેઝન આપલા હેતુ અધિક સાધીત આહે. યા દોષાચે ધની લાલૂચ દેણાંચ્યા સરકારા-

प्रमाणें ती धणारे वर्तमानपत्रकतर्तेहि आहेत ही गोष्ट खरी; पण आज इंग्लंडांत दोनतीन वर्तमानपत्रांखेरीज मनास येईल तें सपष्ट बोलणारी वर्तमानपत्रे नाहीत, येवढे निर्विवाद आहे. पण इंग्लंडांत स्वराज्याप्रमाणे स्वकीयांचे राज्य असत्यामुळे सतेचा प्रकार ताटांत सांडले काय वार्टीत सांडले काय असा आहे हे विसरतां येत नाही.

व्याख्यानांच्या कार्यक्रमास सुरुवात झाली आहे. गेल्या आठवड्यांत दादासाहेब खापडे दक्षिणवेल्स प्रांतांत पार्टिप्रिड येथे व्याख्यानकरितां जाऊन आले; त्यांच्याबरोबर रा. प्रधान यांस पाठविण्यांत आले होते. ता. ७ रोजी कार्डिफ येथे बाबू बिपिन चंद्रपाल व आसामचे प्रतिनिधि बार-डोलाई हे गेले होते. या सभेस सुमारे एक हजार लोक होते. पालबाबूचे भाषण सुमारे दीड तास झाले. कॅंग्रेसच्या ठरावांना धरून ठराव व पंजाब-संबंधी ठराव मंजूर करण्यांत आले. ज्या त्या ठिकाणच्या लोकांनी आपल्या तफे निवळून दिलेल्या पार्लमेंटांतील सभासदांना आपले मत कळवून त्यांजकळून पार्लमेंटमध्ये हिंदुस्थानासंबंधी खटपट करवावी असाहि एक भाग ठरावांतून होता. ता. १०, ११ व १२ या तीन दिवशी पुनः कार्डिफ व त्याजवळच्या गांवी मिळून तीन सभा व्हावयाच्या आहेत व त्याकरितां येथील पूर्वीच्या रहिवाशयांपैकी दीप नारायण सिंह, चमनलाल व मिश्र हे गेले आहेत. ता. १२ रोजी बोर्नमथ येथे सभा आहे. त्याकरितां दिवाण माधवराव, दादासाहेब खापडे, मिसेस नायदू, पटेल वगैरे मंडळी जात आहेत. ता. १९ ते २४ पर्यंत फिरून साउथवेल्समध्ये सभा आहेत. त्यांकरितां बाबू बिपिन पाल व मि. हॉर्निमन यांची योजना करण्यांत आली आहे.

पंजाब प्रकरणाची चौकशी करण्याकरितां नेमलेले कामिशन येथे कोणासच पसंत नाही. लोकमताच्या दृष्टीने काम करणारी अशी सहांतील एक-दोनहि माणसे नाहीत. निदान एक तरी सभासद लोकांच्या-अर्थात ऑल-इंडिया कॅंग्रेसकमिटी व मास्लिम लीग यांच्या-पसंतीचा असावा अशासंबंधाने ब्रिटिश कॅंग्रेसकमिटींसे स्टेटसेक्टरी यांच्याशी पतव्यवहार केला, पण त्याचा उपयोग झाला नाही, कमिशनची नेमणूक व्हाइसरॉयसाहेबांनी जाहीर केल्याची त्रोटक हकीकत येथे मंगळवारी कळली. त्याच दिवशी

ब्रिटिश कॉर्प्रेसकमिटीची जादा सभा भरविण्यांत येऊन या बाबतीत कमिशनची कारवाई असमाधानकारक आहे या मुद्याला अनुलक्षून ठराव करून तो स्टेटसेक्रेटरीकडे पाठविण्यांत आला. या संबंधाने लवकरच येथे एक जाहीर सभा भरविण्याचा कॉ. कमिटीचा विचार आहे.

पत्र नं. १६

(ता. १८ सप्टेंबर १९१९)

दक्षिणवेल्स, बोर्नमाउथ व सॉउथम्पटन येथे व्याख्यानाकरितां गेलेली डेप्युटेशनची मंडळी परत आली. लो. टिळक व डॉ. वेलकर हेहि एडिंबरोहून परत आले. या सर्वांच्या मिळून या आठवड्यांत कर्मात कमी दहा सभा झाल्या. सरोजिनी नायडू यांचीं भाषणे लोकांस फार आवडली. दादासाहेब खापडे यांच्या विनोदाची छाप पडून एका सभेत त्यांना हिंदुस्थानचे 'मार्कट्यैन' म्हणजे मूर्धाभिपक्ष विनोदी व्याख्याते अशी पदवी एका यहस्थाने दिली. या सभांपैकी अर्थात् कांहीं लहान, पण कांहीं बन्याच मोळ्या होत्या. सहानुभूतीच्या दृष्टीने वेल्स व स्कॉटलंड याचा नंबर इंग्लंडपेक्षां वर लागतो. स्कॉटलंड व वेल्स या दोनाहि प्रांतांत राष्ट्रीयत्वाची जागृति चांगलीच असून तेथील लोक आमच्याप्रमाणेच होमरुल मागत आहेत, आपला पैसा इंग्लंड खर्च करते असे म्हणत आहेत, व सर्व देशांच्या कारभाराला एकटे एक व अवजड पालमेंट निरुपयोगी असून त्यामुळे आपल्या राष्ट्रीय सुधारणा मागें पडतात किंवा दाणून पाडतात अशी तक्रार करीत आहेत. अर्थात् त्यांच्या व हिंदी लोकांच्या मनांत एक प्रकारचे समरसत्व आहे.

बेंजटबाई व्याख्याने देत बाहेर फिरत आहेत. बरोबर रा. तेलंग, वाडिया, जमनादास हे आहेत. वाडिया हे ग्लासगो येथील ट्रेड्स युनियन सभेला विलायतेबाहेरचे प्रतिनिधि म्हणून हजर होते. वाडिया यांचीं भाषणे मजूरपक्षास बरीच आवडतात. कारण ते थेट प्रजूरपक्षाच्या दृष्टीने बोलतात. बेंजटबाईच्या खटपटीने मजूरपक्षाने त्यांस एक पदक दिले. लंडन येथे एक सासाहिक वर्तमानपत्र काढण्याच्या खटपटीत बाई असून

नेमस्तपक्षाच्या कांहीं प्रतिनिधींच्या सल्ल्यानें व सहाय्यानें हें पत्र आकटोबर एक तारखेपासून प्रसिद्ध होऊं लागेल असें वाटतें.

चळवळीच्या दृष्टीने राहता राहिले आयर्लैंड, पण आयर्लैंडांत जाऊन हिंदुस्थानांकरितां चळवळ करण्याची आज सोय नाहीच, वस्तुतः गरजाहि नाही. होमरुलकरितां आयर्लैंडांत जाऊन चळवळ करावयाची म्हणजे उघडा दरवाजा उघडण्याचें श्रम करण्यासारखें निरर्थक आहे. किंवद्दुना आयरिश लोकांपुढे आपला प्रश्न काढण्याची हिंदी लोकांची छातीच नाही. याचा अनुभव आम्हांस खुद इंग्लंडांतहि येत आहे, मग तिकडे जा कशाला ! इंग्लंड, स्कॉटलंड वगैरे ठिकाणी सभा होतात किंवा खाजगी चहापाच्या वगैरे होतात तेयें, श्रोतृवर्गांस आयरिश लोक भेटतात व ते आम्हाला आमची भूक होमरुलनें भागेल म्हटले तर नुसते हंसतात झालें ! ते म्हणतात आम्ही मूढभर आयरिश लोक, सत्रर मैलांवरचे म्हणजे इंग्लंडच्या टांचेखालीं सांपडलेले, स्वातंत्र्य मागतों, आणि तुम्हीं सहा हजार-मैलांवरचे तीस कोटि लोक नुसतें होमरुल मागतां ! तुम्हीं माणसें आहां, कीं जनावरें ! पण अशा प्रश्नांस उत्तर देण्याच्या भानगर्डीत न पडावें हेच श्रेयस्कर असें आम्हांस वाढून आम्ही प्रायः गप्प बसतों. बारा वर्षांपूर्वीं तुम्हीं आयरिश लोक झाला तरी स्वातंत्र्य कोठें मागत होतां ? होमरुलवरच तुमचीहि तहान भागत होतीच कीं नाहीं ? विलायतसरकार गाढव म्हणून वेळेवर तुम्हांस होमरुल नसलें तरी पार्लमेंटांत तुमचे ऐशी सभासद, तुम्हांला पार्लमेंटांतील पक्ष एकमेकांविरुद्ध लढविण्याचें साधन आहे, सिविल सर्विस व लष्कर यांतल्या वरिष्ठ जागा तुम्हाला इंग्रजांप्रमाणे मिळूं शकतात, अमेरिकेसारखा तुम्हाला पाठिराखा आहे. तात्पर्य, इतर बंग्याच गोष्टीत स्वास्थ्य असल्यामुळे तुम्हांला स्वातंत्र्य आठवतें, आमची गोष्ट तशी नाहीं, दुष्काळ पडला तर म्हणे दूधभातच का नाहीं खात, असें तुम्हीं आम्हांस विचारतां, पण त्याचा काय उपयोग ? व त्याला आम्ही उत्तर तरी काय द्यावें ? असे उलट प्रश्न विचारून आम्ही वेळ मारून नेऊं शकतों. आयरिश लोकांचें या युक्तिवादानें अर्थातच समाधान होत नाहीं; पण सांगावयाचा मुद्दा इतकाच कीं, त्यांचें समाधान होवो न होवो, आमच्या होमरुलच्या मागणीला आयरिश लोक सोळा आणेच

तर काय पण अठरा आणे अनुकूल आहेत ! मजूरपक्षाइतके देखील त्यांचे मन वळविण्याचे श्रम नाहीत. आयरिश सभासद पूर्वी पालमेंटांत हजर रहात तेव्हां त्यांनी सदैव हिंदुस्थानास मदतच केलेली आहे. व आज जर ते सिनफेनर बनले नसते तर आम्हांस हल्लीच्या बिलाच्या कार्मी त्यांचा पुष्कळच उपयोग झाला असता.

आयर्लॅंडमध्यें गेळ्या दोन दिवसांपासून धुमश्रकी माजल्याचे वर्तमान तुम्हाला तारेने कळलेच असेल. पण या धुमश्रकीबद्दल खुह इंग्लंडच्या लोकांस काय वाटते याचे सूक्ष्म प्रत्यंतर परवांच्या लंडन टाइम्सच्या अग्रलेखांत पहावयास सांपडले. या अग्रलेखाचा सारांश रुठर तारेने हिंदुस्थानास सहसा पाठविणार नाही या समजुतीने तो खाली थोडक्यांत देतो. पण त्यापूर्वी फक्त एकच गोष्ट सांगणे जरुर आहे ती ही की, गेल्या महिन्यांत टाइम्सने अमेरिकेला खूब करण्याकरितां आयर्लॅंडला वसाहतीच्या नमुन्याचे स्वराज्य द्यावें अशी जोराची चळवळ केली. तिचा उपयोग झाला नाही याचे टाइम्सला अर्थात वैषम्य वाटले, पण त्याचा सदुपयोग इतकाच झाला की, आयर्लॅंडांतील असंतोषावर टाइम्सने हत्यार उपसून उठावयाचे तें न करितां त्यानें त्या असंतोषाचे एक प्रकारे समर्थनच केले आहे. टाइम्स म्हणतो—“ आयर्लॅंडांतील दंगेघोपे मोडण्याचा प्रथल सरकाराने करावा हैं ठीकच आहे. पण त्याने अधिकारी मुत्सद्यांच्या शाहाणपणाची दिवाळखोरी झांकत नाही. एकानें दंगे करावे व दुसऱ्याने ते मोडावे या पाठशिवणिच्या भातुकलीच्या खेळापासून कोणासच कांही फायदा नाही. दडपशाही हाही एक मार्ग आहे पण तो एकतोंडी बोळा-प्रमाणे आहे. या बोळांत एक तोंडाने शिरतां येते पण दुसऱ्या तोंडाने बाहेर मात्र निघतां येत नाही. या स्थितीची जबाबदारी सर्वस्वी सरकारावर आहे. अत्याचार हैं निराशेच्या परमावधीस जाऊन पोंचलेल्या अल्प संख्यांकाचे शेवटचे हत्यार आहे. आयर्लॅंडांतील जनसमाजाला अत्याचार व खून आवडतात नसे मृणंगे ही गोष्ट खोटी आहे. तसें म्हणणे अन्यायाचे होईल. इंग्रज लिंकांचा द्वेष आयरिश लोकांच्या मनांत जुनाच आहे, पण निराशेन्या रोज भिळणाच्या नव्या पुराव्यानेच तो दृढ होत आहे. स्वराज्याची आशा दिसती तर जे लोक नेमस्तपणाने वागले असते, त्यांनां आज एककिंडे दडपशाही-

सरकार व दुसरीकडे अत्याचारी लोक या दोन दगडांत सांपऱ्हन भरडून निघाल्यासारखे वाटत आहे या सर्वांना स्वराज्य देणे हाच उपाय. तो उपाय करवत नसेल तर प्रधानमंडळानें गजीनामा द्यावा ! ”

असो. या दंग्याचोप्यांच्या गोष्टी वाजूस ठेवून या आठवड्यांत दुसऱ्हाच एका प्रकारची जी गोष्ट लंडनमध्यें घडली तिच्यावहूल दोन शब्द अधिक लिहितो. ही गोष्ट म्हणजे सिटी टॅपल नामक धार्मिक सभागृहांत शनवार ते बुधवार भरलेली ‘विश्वबंधु-मंडळा’ ची परिषद्. या मंडळाला ही परिषद् यंदा इंग्लंडांतच भरविष्याची प्रेरणा कां शाली माझीत नाही. पण तीनचार दिवस परिषदेचें काम पाहून केव्हां गंभीर सोज्वळ विचार मनांत येत तर केव्हां या इंग्रज लोकांच्या ढोंगपिणाचें पोट धरधरून हंसू येई ! मंडळाचे हेतु जगातील युद्ध थांबविणें व शांततेच्या काळांत सर्व देशांतील मनुष्यवर्गांमध्यें बंधुप्रेम वृद्धिगत करणे असे आहेत. परिषद् डॉ. क्लिफर्ड यांच्या अध्यक्षतेखाली भरली होती. हे ८४ वर्षांचे परम पवित्र गृहस्थ केवळ पाटलोण घातलेले ऋषि आहेत, येवढे म्हटले म्हणजे त्यांत त्यांचें सर्व गुणवर्णन आले. त्यांचा जन्म धर्मपंथांचे द्वंद्व मोडण्यांत आणि नाठाळांच्या पाठीत कांठया घालण्यांत गेला आहे. त्यांचें अध्यक्ष या नात्यांचे भाषण ऐकून कोणाच्याहि मनांत सत्स्फूर्ति झाल्याशिवाय राहणार नाही. पण दैव असें लबाड की, त्यांने या विश्वबंधुत्वाच्या परिषदेत लॉइड जार्जसारखे पाताळयंत्री राजकीय मुत्सदीहि आणवून परिषदेचें मातेरें केले ! या परिषदेस अनेक देशांचे लोक आले होते, पण त्यांतल्या त्यांत बहुतेक साम्राज्यांतलेच होते. आमच्या राष्ट्रीय सभेतके डेप्युटेशनची मंडळी या परिषदेस प्रतिनिधि म्हणून गेली होती. प्रार्थना, व्याख्याने, धर्मोपदेश, चर्चा या सर्वांना आम्ही मधून मधून हजर होतो. सोमवारी लंडनच्या लॉर्ड मेयरनं सर्व प्रतिनिधींना आपल्या इतिहासप्रसिद्ध प्रासादांत (मॅन्शन हाऊस) चहास वोलावून सत्कार केला.

मि. स्पॅडर, लॉर्ड रॉबर्ट, सेसील वैगरेंचे निबंध चांगले होते. मि. मैत्र नांवाच्या एका बंगाली गृहस्थानेहि एक निबंध वाचला. बुधवारी सकाळी मुख्य प्रधान मि. लॉइड जॉर्ज यांचे भाषण झाले. आम्ही प्रतिनिधींत

सामील असल्यानें आम्हांस अगदी चार हातांवरून हें भाषण ऐकावयास सांपडले. लॉइड जॉर्ज यांचे वक्तृत्व दांडगें आहे; पण त्यांच्या योग्यतेचे वक्ते हिंदुस्थानांतहि अनेक आहेत. त्यांचा आवाज मोठा व चांगला आहे; पण वरचेवर टिपणाकडे पाहणे व चष्याच्या घालकाढीचा खेळ करणे यामुळे स्वारस्य जाते. त्यांचे हातवारे व नाटकी थाट हे पूर्वीं शोभत अस-तील, पण मुख्य पधानाच्या दर्जाच्या माणसास ते शोभत नाहीत. ही सभा उत्तमोत्तम झोकांची होती. पण खूप टाळ्या पिटणे वैगेरे फाजील दिखाऊ प्रकार अशाहि सभांमधून होतात असें दिसून आले.

या परिषदेच्या निमित्तानें चार दिवस लंडन शहरांत, निदान त्याच्या एका लहानशा नागांत, बंधुप्रेमाचा पूर वहात होता तो इतका कीं खाच्या भाविक श्रोत्यांस आपण कलियुगांत नसून सत्ययुगांत, किंवा तत्पूर्वीच्या म्हणून वर्णन केलेल्या सुवर्णयुगांत, आहों असें वाटले असते. वर आकाशांत एक बाप आणि खालीं पृथ्वीवर सर्व भाऊबहिणी याशिवाय तिसरा पदार्थ नाही ! चार दिवस ईश्वराच्या प्रार्थनेचा एकसारखा मारा सुरु होता. कोणत्याहि कार्यक्रमाच्या आधीं प्रार्थना, मध्ये प्रार्थना व शेवटी प्रार्थना ! मधूनमधून सर्व सभा मुक्तकंठानें गीते गायी व हरदास ‘टाळी महाराज’ म्हणतो त्याप्रमाणे उपदेशक उपदेशाचा कोरडा ओढी. जितका वेळ डोळे उघडून काम चालले होते तितकाच वेळ डोळे मिटून चालले असेल ! ज्या व्यासपीठावरून नुकतेच द्वेषामीचे लोळ उठत होते त्यावरून आतां विश्वप्रेमाच्या गुलाबपाण्याचे हजारे उडूं लागले. ईश्वरस्तुतिरूपी गुलाबाच्या फुलांचा एक थर तर लगेच त्याच्यावर बंधुप्रेमाच्या खडीसात्वरेचा एक थर असे पांचपंचवीस थर रचले जाऊन जणुं काय सर्व जगाला खायला पुरण्याइतका मिठा स्वादिष्ट व औषधी गुलकंद बनत होता. मीहि एक वेळ डोळे मिटून अंतर्मुख होत्साता पाहूं लागले तों पोर्णिमेच्या चांदण्यामध्ये स्फटिकाच्या मंडपांत बसून ‘आइसक्रीम’ खात असल्याप्रमाणे मला अंतर्वाही शीतळता वाटली ! गी इंग्रजांचा भाऊ, इंग्रज माझे भाऊ; आतां कसले साम्राज्य आणि कसला होमरूल ! खुद लंडन हेंच पुणे झाले ! ‘हे विश्वचि माझें घर’ असें म्हणून टाळ्याहि पिटल्या असत्या, पण असली समाधी निमिषमात्रच टिकणार !

तथापि, हा सर्वस्वी माझाच दोष होता असें म्हणवत नाही. विश्वबंधुन्या या मेळ्यांत सर्वच भोंदू होते असें मी म्हणेन तर तो अन्याय होईल. कांहीं खास सच्चे होते. पण सूर्यप्रकाशप्रमाणे तिन्हाइतास स्पष्ट दिसणाऱ्या कांहीं गोष्टी यांना दिसत नव्हत्या याचें नवल वाटले. विश्वबंधुत्वाची इमारत बांधावयाची. पण यांचा विचार ती खिस्ती धर्माच्या पायावर बांधावयाची, खिस्ती धर्माचे अनुयायी नसणारे न्योक जर या परिषदेस सभासद म्हणून जाऊ शकतात, तर नुसत्या ईश्वराचे नांवानें प्रार्थनादि कां होऊं नये ? त्यांत खिस्ताचें नांवच कशाला ? बरें, तुमचा खाइस्ट तर आमचाहि राम काढून तेथें त्याच्या नांवानें प्रार्थना करा म्हटले असतें, किंवा आमची आम्हीहि केली असती तर तें मात्र चालले नसतें ! ‘खिस्ती विश्वबंधुत्व’ हा शब्दप्रयोग ‘ब्राह्मणांचा जगद्गुरु’ या शब्दप्रयोगाप्रमाणेच अतिव्यासिदुष्ट नव्हे काय ? पण हा भोळसरपणा नुसत्या धर्मकल्पनेघुरताच नव्हता. विश्वबंधुत्वाच्या या गोमुखाला आंतून साम्राज्यमूलक स्वार्थपरायण-तेचें खूप जाड अस्तर लावले होतें. या विश्वबंधुपरिषदेचा हेतु राष्ट्रसंघाला मदत करण्याचा आहे. राष्ट्रसंघाच्या हातून जगाची शांतता कितपत राहणार हें दिसतच आहे. पण राष्ट्रसंघाच्या अंतर्वर्ववस्थेत जो घडघडीत अन्याय दिसून येतो तोहि या मायावी लोकांच्या नजरेस पडत नाही, असा बहाणा ! राष्ट्रसंघाच्या रचनेत इंग्लंडला प्रमुख मान पाहिजे; तो न मिळेल तर कुणा लेकाला हवा राष्ट्रसंघ ? युरोपांतल्या टीचभर परक्या राष्ट्रांच्या इक्कांचें रक्षण करण्यास हा राष्ट्रसंघ निर्माण झाला. पण याच्या अवतारकृत्यांत आजचीं साम्राज्ये मात्र कायमच राहणार ! जर्मनी, ऑस्ट्रिया, तुर्कस्थाने व रशिया यांचें साम्राज्य मोडले तर तें चालेल; पण इंग्रजांचें साम्राज्य मात्र अवाधित राहिले पाहिजे; एवढेच नव्हे तर त्यांतल्या प्रचंड पुराण राष्ट्रांनी स्वराज्य मागितले तर त्यांचा न्याय मात्र करण्यास या राष्ट्रसंघास अधिकार नाही ! आमचें आम्हीच पहुन घेऊं आणि दुसऱ्याचेंहि पण आम्ही पाहूं. हा न्याय ! ‘तुंहा आम्ही भाऊभाऊ तण तुमचे-आमचे आम्हीच खाऊ !’ ही बंधुप्रेमदर्शनाची उत्सुकता हिंदी लोकांप्रमाणेच जगांतील इतर अनेकांना हास्यास्पद वाटली तर त्यांत त्यांचा काय दोष ? आपल्या बुडाखालचें तर संभाव्याचेंच पण

दुसऱ्याचेंहि साधल्यास हाताखालीं घालावयाचें. या भोक्तेपणास भाषणारा कोण असेल तो असो ! राष्ट्रसंघांत एक मत अधिक मिळावें महणून वक्षाहतीवरोवर हिंदुस्थानास इंग्लंडने आपल्यावरोवर घेतलें. अमेरिकेने हें ओळखून या कावेबाजपणाला हरकत घेतलीच, पण ज्याला आपल्या घरी स्वराज्याचा मान नाही त्याला आमच्या वरोवरीला आम्ही वसवून कां घेऊ असे उघड गहणून तिने हिंदुस्थानच्या जखमेत मीठ घरलें. पण याची लाज इंग्लंडला कोठे आहे ? असेल तर हिंदुस्थानास स्वराज्य दिल्याशिवाय इंग्लंड एक दिवसभराहि रहणार नाही; असो. अशा अंत-वार्षी विषम स्थिरीत विश्वबंधुत्वाचा उपदेश कुणाला करतां ? या परिषदेस जमलेल्या कांहीं लोकांना हें महणें पटण्यासारखे आहे; पण त्यांचे ऐक-णार कोण ?

या विश्वबंधुंच्या मेंढथांच्या कळपांत कांहीं लांडगेहि होते. मंगळवारच्या सभेत सर हऱ्ही जॉन्स्टन यांनी ‘विश्वबंधुत्व व देशोदेशीचे नेटिव्ह लोक’ या विषयावर निवंध वाचला. त्यांत त्यांनी घडघडीत असे विधान केलें कीं, काळ्या लोकांची सुधारणा गोऱ्यांनी करून त्यांना उच्च पदाला पोंचविले त्याअर्थी त्यांच्या दरम्यानचा आजचा संबंध, अर्थात् वरिष्ठ कानेष्ठ भावाचा, घुटेहि असाच राहिला पाहिजे. या विधानाचा श्रोतृवर्गापैकी एका न्याय-प्रिय गोऱ्या मनुष्यानेंच निषेध केला; पण आमच्या पालबाबूनीहि जागच्या जागी जॉन्स्टनसाहेबांना खणखणीत उत्तर दिलें. हें उत्तर श्रोतृवृद्धाला इतके आवडलें कीं, त्यांनी अनेक वेळा टाळ्यांचा गजर केला; व पाल-बाबूंचे भाषण संपल्यावर पांचपंचवीस स्त्रीपुरुषांनी त्यांच्याशीं हस्तांदोलन करून त्यांचे अभिनंदन केले.

गेल्या पंधरवड्यांत अमेरिकेत लाला लजपतराय यांनी हिंदुस्थानासंबंधाने एक चांगली कामगिरी केली. अमेरिकेत आमच्या होमरूललीगची शाखा काढून व डॉ. हर्डींकर यांनी स्वराज्यसंघाच्या प्रसाराचें काम आज कित्येक दिवस मोठ्या परिश्रमपूर्वक चालविले असून अमेरिकन वर्तमान-पत्रांतून आपला प्रवेश वराचसा करून घेतला आहे. हल्दीं अमेरिकेत शांतता-परिषदेने मंजूर केलेल्या तहाच्या मसुद्यासंघाने फारच वाद माजला असून विलसनसाहेबांचे यश डळमळूळ लागल्याचें केसरीच्या वाच-

कांस माहीत असेलच. या संघोचा फायदा घेऊन लाला लजपतराय यांनी हिंदुस्थानचे घोडे दामटले. अमेरिकन सेनेटने वरील मसुद्यास संमति देण्यापूर्वी चर्चा करण्याकरितां ‘परराष्ट्रीय’ संबंधाची म्हणून एक कमिटी नेमली असून या मसुद्यास साधकबाधक असा पुरादा तिजपुढे मांडला जात आहे, व भाषणे होत आहेत. या कमिटीपुढे हिंदुस्थानच्या स्वयंनिर्णयाच्या हक्काचा प्रश्न मि. डडले मॅलोन नामक एका वकिलामार्फत लालांगींनो ता. २९ आगष्ट रोजी मांडला. मि. मॅलोन हे गृहस्थ कांही वर्षांपूर्वी अमेरिकन सरकारचे एक अंडर-सेक्रेटरी ऑफ स्टेट व पोर्ट-कमिशनर होते. हे वकील असतांहि त्यांनों कांही एक फी वैगरे न घेतां, इतकेच नव्हे तर आपला प्रवासखर्च आपण करून केवळ अमेरिकन नागरिक या नात्यानें कमिटीपुढे आमची शिष्टाई केली. या शिष्टाईचा परिणाम या हाताचा त्या हातावर दाखवितां येण्यासारखा काय होणार ? पण प्रयत्नात प्रयत्नाची भर. शांतता-परिषदेला ठिळकांनी अर्ज पाठविला होता त्याला घरून त्याच्या पुढची ही पायरी होय. राष्ट्रसंघाची प्राणप्रतिष्ठा होईल तेव्हां याच दिशेने आणखी प्रयत्न करतां येण्यासारखे आहेत. तूरं अमेरिकन सेनेटपुढे हा प्रश्न तिच्या पोटकमिटीमार्फत मांडला जात आहे. अमेरिकन सरकारच्या कागदोपत्री आमचे म्हणैं दाखल झाले आहे इतकाच ग्राह्यांश. या प्रकरणाची अधिक सुसंगत व सविस्तर माहिती पुढच्या आठवड्याच्या ‘इंडिया’ पत्रांत मी देणार आहें त्यावरून पहावी.

पत्र नं. १७

(ता० २ आक्टोबर १९१९)

मागच्या आठवड्यांत लिहून पाठविण्यासारखे फारसे घडले नाही म्हणून नेहमीचे बातमीपत्र पाठविले नाही. या आठवड्यांत लिहून पाठविण्यासारखे बरें४ आहे म्हणून लिहावयास बसलों आहें. पण हे पत्र नेणारे टपाल या आठवड्यास येथून निघते की, नाही याची शंका वाटत आहे. पुढील मजकूर वाचल्यावर या शंकेचे कारण कळून येईल.

राष्ट्रीय सभेच्या डेप्युटेशनचे काम हल्दी व्याख्यानांच्या रूपानें सुरु आहे. लंडनवाहेर सप्टेंबरच्या २५ व्या तारखेस न्यूकॅसल येथे, २६ ला मॅचेस्टर, २७ ला डंडी, ३० लिव्हरपूल, आक्टोबर १ फिल्सन मॅचेस्टर येथे, अशी व्याख्यानें ठरलीं असून ती देण्याकरितां खापडे, सरोजिनी नायडू, पाल, पटेल हे गेले आहेत. ठरख्याप्रमाणे पहिली दोन व्याख्यानें पार पडलीं. पण त्यापुढील बातमी अद्यापि आली नाही. ता. २६ रोजी र्ही स्वतः एरिथ येथे व्याख्यान देण्यास गेलों होतों. बरोबर ए. रंगस्वामी आयंगार यांस नेले होतें. हवा फारशी चांगली नव्हती, तथापि पूर्वी ठरख्याप्रमाणे गांवांतलि एका मोठ्या चवाटधावर उघडवा जागेत व्याख्यान झाले. व्याख्यान करविणार व ऐकणार मंडळी 'स्वतंत्र मजूर' पक्षाची होती. व्याख्यात्यांप्रमाणे श्रोतुगणहि सर्व वेळ उभाच होता. सभेचा सर्व थाट गणपत्युत्सवांतलि भैदानी व्याख्यानासारखा होता. आम्हां उभयतांचीं भाषणे झाल्यावर एक दोन स्थानिक वक्त्यांचीं भाषणे झालीं, पण आम्हांस अधिक यांवण्यास वेळ नव्हता. मध्यरात्रीच्या आंत परत लंडनला पोचणे जरूर होते त्याप्रमाणे आम्हीं घाईनें आलों. कारण मध्यरात्रीपासून आगगाड्यांवरील प्रचंड संपास सुरवात व्हावयाची होती व त्याप्रमाणे ती झालीहि !

नाटकांत ट्रान्सफर सीन करतात त्याप्रमाणे हा संपाचा घाला अचानक पडला. शुक्रवारी सकाळीं संप सुरु होणार अशी बातमी पत्रांतून वाचली व रात्रीं संप सुरु झाला. याच्याहि आधीं एक दिवस गुप खलबते चालूं होतों म्हणतात. पण सरकार व रेलवेचे लोक यांच्या दरम्यानच्या भांडणाचा कडेलोट, निर्बाणीचा खलिता, व युद्धाचा पुकारा हीं सर्व चोवीस तासांत घडून आलीं ! रात्रीं दहा व बारा यांच्या दरम्यान रेलवेचे लोक आपल्या कामांत शिथिलता करू लागले व बाराच्या ठोक्यास सर्व इंग्लंड व स्काटलंडभर रेलवेकामगार काम टाकून घरोघर चालते झाले. स्टेजनांस कुलपैं पडलीं. शनिवारीं सकाळीं ट्रॅम व बस सुरु होत्या त्यांवरच कामकाजास जाणाऱ्या सर्व लोकांची घाड पडली. शैकङ्डों लोकांच्या रंगा या वाहनांची वाट पहात तास-तास उम्या होत्या. रात्रीच्या सुमारास ही गर्दीं थोडी कमी झाली; कारण अगदीं जरूरीच्या कामाशिवाय

बाहेर पडून मैल—मैल विनाकारण चालत येण्याचे साहस कोण करणार ! शनिवार व रविवार दोनहि दिवस जवळ जवळ बिनकामकाजाचे असल्या-मुळे कसें तरी भागले. पण फिरुन सोमवारपासून दंगल उडाली. लंडन-च्या आसपास पनाससाठ मैलांपासून रंज शहरांत कामकाजास येणारे घंदेवाले अनेक आहेत त्यांचे तर खाडेच पडले, पण खुद शहरची वस्ती या टोकापासून त्या टोकापर्यंत सुमारे बावीस पंचवीस मैल चौकेर पसरलेली आहे; यामुळे शहरांत राहणाऱ्या लोकांचीहि जवळ जवळ तीच स्थिति झाली. विजेच्या चमकेप्रमाणे झालेला हा संप विजेच्या चमकेप्रसाणे संपेल ही आशा नष्ट होतांच सरकार व लोक आपापली सोय करण्याऱ्या मार्गास लागले. त्यांतल्यात्यांत लोकांवेक्षांहि सरकारावर वाहनांची सोय करून देण्याची जबाबदारी अधिक, यामुळे सरकारने जाहीरनामा काढून लोकांस धीर दिला व आपली सर्व साधने सज केली.

पहिली तयारी सैन्य आणण्याची. कारण दंग्याधोण्यास सुरवात होते की काय ही भीति. पण संपवाल्यांचे पुढारी शहाणे आहेत. त्यांनी संपवाल्यांस थोपवून धरले. संपवाल्यांना त्यांच्या फडांतून रोज थोडैव्हुत पोटास मिळण्यासारखे असल्यामुळे बाजारहाट एकदम लुटले जाण्याचे कारण नव्हते. संपवाल्यांची संख्या पांचलक्ष, पण ती सर्व देशभर पसरलेली. यामुळे सैन्यास दंगेधोपे मोडण्याचे नसले तरी आगगाड्या चालू करण्याचे काम होतेच. पण त्याहिवेक्षां लोकांस अन्न, भाजीपाला, दूध पुरविण्याचे काम अधिक महत्वाचे होते. जेथेही—पन्नास आगगाड्या दिवसांत सुटावयाच्या तेथून सैनिकांच्या मदतीनें दहापांच तरी बन्या असें मानून लक्ष्यी अधिकारी अस्तन्या सारून इंजिनियर्हर व फायरमन बनले. सरकारी तबेल्यांतल्या सर्व मोटारगाड्या बाहेर निघाल्या. हाईड पार्कात लोकांना मज्जाव करून इजारों मोटारगाड्या जमविण्यांत आल्या, व ज्या स्टेशनावरून धान्य, अन्न, दूध वगैरे रोज गांवांत यावयाचे तेथून तें आणून गांवांत धाऊक व्यापाऱ्यांच्या धरी पैंचविण्याचे काम सुरु झाले. शिवाय हें काम पुरे पडावें म्हणून युद्धाच्या दिवसांप्रमाणे संप चालू असेपर्यंत तिकिटाशिवाय कोणास कांही पदार्थ मिळून नये व मिळावयाचा तोही फारच माफक मिळावा, एक आठवड्यापेक्षां

अधिक कोणीहि आपल्याजवळ शिघा ठेऊ नये असे हुक्म सुटले. दिवावत्ती, कोळसा, ग्यास जरूरी पुरतीच वापरावी, कामापेक्षां अधिक तारा करू नये, पत्रे पाठवू नये असा इशारा देण्यांत शाला. सर्व सरकारी नोकरांची रजा रद्द करण्यांत येउन वाहतुकीच्या कामास उपयोगी पडणारे स्वयंसेवकाचे पथक उभारण्यांत आले. आरमाराच्या नोकरपेशाची जहाजे टेम्बनदीमध्ये आणून नांगरली; सर्व सरकारी व खासगी विमाने कामगिरीस धरून ती टपाल व पासलेने नेण्याकरितां व क्वचित्तुतारु वैरेच्या उपयोगाकरितां संचारार्थ योजण्यांत आर्ली कारण सरकाराला हरप्रयत्नानें संप मोडावपाचा होता.

खासगी लोकांनीहि आपल्या साधनांची शिकस्त केली; मात्र ती संप मोडण्याच्या हेतूने नव्हे, तर स्वतःच्या सोईकरितां. लोकांस खरोखर एकी-कडे आड व एकीकडे विहीर असें झाले, मनांतून संपवाल्यांशी सहानुभूति पण संप सिद्धीस जावा म्हणून स्वतःची गैरसोय कोण किती सोसणार? बरै, संपवाल्यांचीहि खरी इच्छा लोकांची गैरसोय व्हावी ही नसून आपली मजुरी वाढावी इतकीच आहे. तात्पर्य दोघांचा कटाक्ष एकमेकांवर नसून सरकारावरच आहे. सरकार व रेलवे—नोकर यांची जंगी कुस्ती पाहण्याची लोकांस हौस आहे. पण पेहेलवानांची कुस्ती पाहतानां आपल्या अंगावर त्यांची धुऱ्ये कोसळू नयेत किंवा त्यांनी उडवलेली माती पहूं नये याविष्यर्थी प्रेक्षक जितकी खबरदारी घेतात तितकी खबरदारी येथील लोक घेत आहेत इतकेच काय ते. असो. लोकांनी आपल्या केलेल्या सोयी तजाविजीमुळे शहरांत सूप गडवड उडून राहिली असून नवीन देखावे दिसूं लागले. रस्ते मोटारगाड्यांनी फुलून गेले. श्रीमंतांच्या मोटारीतून पूर्वी एखादुसरा मनुष्य तणावून बसलेला दिसावयाचा तेथें स्त्रीपुरुषांची खेंच झाली. ठेवणीतल्या सर्व शोभिवंत चार—चाकी गाड्या व उमदे घोडे वाहेर निघाले असून दोहोंचाहि बैठा शीण लांब मजलांनी निघून जाऊ लागला. सर्व हरप्रकारच्या वाहनांतून निर्जीव मालाच्या जोडीला सजीव मालहि शीग लागेपर्यंत भरला गेला. वाहेलन लांबून येणाऱ्या भाजीपाल्याच्या गाड्यांतून उत्तम उंची पांषाल केलेले लोकाहि बागवानाच्या नोकरासारखे उंच आरूढ झालेले असे रोज सकाळी

गांवांत येतांना पाहून शहरचे लोक त्यांच्याकडे व ते लोकांकडे पाहून हंस-
ज्याची रेलचेल उडाली. भाडशाच्या मोटारी तर भिंगन्यासःख्या फिरत
होत्या. साध्या बायांस्कली लंडनच्या रस्त्यांनी पूर्वी कचित् दिसत, पण
आतां त्यांची अखंड रांग लागून राहिली, येवढेच नव्हे तर एकानें साय-
कल चालवावी व त्याच्या मागें दोघांतिघार्नी एकमेकांच्या आंगाखांद्यावर
बसावें असे सर्कशीचे खेळ फुकट पहावयास सांपडू लागले ! पायाला
पाय फुटल्याप्रमाणे हजारों ढीपुरुष तुऱ्हतुऱ्ह चालतांना दिसत.
पायांनी कोणी किती मजल मारली याविषयी चढाओढ सुरु झाली.
बाहेर प्रांतांत किंत्येक लोकांनी जरूरीच्या कामाकरितां पन्नास—पन्नास
मैल प्रवास केल्याच्या बातम्या प्रसिद्ध शाल्या आहेत. अखेर गाढवांच्या
गाड्यांतून बसण्यापर्यंत पाळी आली. एका विनोदी पत्रांत चितारलेल्या
गाढवाला वाचा फुटली असून तें म्हणते “बाबांनों घावरू नका. मी गाढव
जिवंत असे तोंपर्यंत तुम्हाला काळजी नको !” बायबलांतल्या एका
शहाण्या ‘गाढवाला’ अशीच वाचा फुटली होती !

संप मोडण्याचे सरकारचे व टिकून राहण्याचे मजूरपक्षाचे प्रयत्न
जोरानें सुरु आहेत. उभयपक्षांची पत्रे उभयपक्षांवर वाटेल ते आरोप
करीत आहेत. भांडणाचा खरा मुद्दा लहान आहे. येत्या जानेवारीपर्यंत
रेलवेच्या नौकरांना युद्धाची ‘महागाई’ सरकार देणारच आहे. ड्राय-
व्हर वगैरे कांही नोकरांना पुढेंहि महागाईचे दर असेंपर्यंत महागाई
चालू राहणार आहे. पण खालच्या नौकरांना हें आश्वासन देण्यास सर-
कार तयार नाही. म्हणून रेलवे—नोकरांच्या संघाचा पुढारी व प्रधानमंडळ
यांचे कान्फरन्स भरलें, त्यांत शब्दाचा गैरसमज होऊन संप पुकारला
गेला. “संप केलांतच तर मग ठीक आहे, आतां महागाई देतच नाही.
असे सरकार घेऊन बसलें, व “ केव्हां तरी गोष्ट निकरावर यावयाचीच
होती. आतांच आली बरें झालें ” असे मजूरपक्षाचे शुद्धारी म्हणत आहेत.
इतक्या ताबडतोबीने संप करू नका अशी विनवणी प्रधानांनी केली; पण
ताबडतोबी हीच संभाच्या यशाची गुशकिणी हें मजूरपक्षास माहीत होते.
गेल्या चार महिन्यांत तीन संप झाले.—एक पोलीसांचा, दुसरा खार्णीतील
मजूरांचा व तिसरा हा रेलवे—नोकरांचा. पैकी पहिला फसला, दुसरा साधला

तिसरा साधतो कीं फसतो हें अद्यापि पहावथाचें आहे. प्रत्यक्षापेक्षां अप्रत्यक्ष हेतूच या संपांत मुख्य व महत्वाचे आहेत. पार्लमेंटांत आपले चालत नाही म्हणून सरकारास वठणीला आणण्याचा धोपट मार्ग म्हणून मजूर पक्षानें त्यावर भिस्त ठेविली आहे. संपाचा हेतु बगाचसा राजकीय आहे असें जाणून सरकार-पक्षाची वर्तमानपत्रे संपवाल्यांना जहाल, अराजक, अयाचारी, क्रांतिकारक, बोलशेविक असर्ली शेलकीं विशेषणे लावीत आहेत. सुदैवानें जमेनी या वेळी आपल्या पराभवामुळे बचावला. नाही तर इंग्लंडांत पैसा पेरुन त्याच्या प्रभावानें संप घडवून आणल्याचा आरोप त्याच्यावरहि आला असता !

या नुसत्या आरोपांनी वास्तविक कोणाचाच पाडाव होण्याचा संभव नाही. केवळ संप झाला म्हणून प्रधानमंडळ उल्थून पडत नाही व संपवाल्यांना बोलशेविक म्हटल्यानें आगगाड्यांचीं इंजिनें आपोआप देश-भक्तीच्या जोरानें चालूं लागत नाहीत. लोकहि गैरसोईचा कडेलोट होईपर्यंत तटस्थपणानें वाट पहाणार. पण सरकारविरुद्ध रेलवेनोकर असाच सामना पुष्कळ दिपस जुऱ्युन राहिल्यास सरकारची सरक्षी होण्याचा संभव अधिक दिसतो. याच्या उलट, संपवाल्यांना इतर खाल्यांतील मजूरपक्षाची मदत मिळाल्यास सरकारचा पाडाव खास होईल. खाणीवाले, रेलवेवाले, व इतर वाहतुकवाले असे मजूरपक्षाचे मुख्य तीन वर्ग आहेत. सरकार या प्रत्येकास राजकीय शरीरांतील एकेके दोष असेंच मानते. हे दोष एकएकटे प्रवळ झाले तरी सरकार त्याला दाद देत नाही, पण या तिघांची एकी ही त्रिदोषसन्निपाताप्रमाणे कोणत्याहि पक्षाच्या प्रधानमंडळास घातक झाल्याशिवाय राहणार नाही. लंडन शहरांत अजून ट्रामगाड्या व ऑम-नीबसा चालू आहेत. पण त्या बंद झाल्या म्हणजे राजधानीच्या नाड्याच आंखडत्या. खाणी बंद होणे हें शेवटचें हत्यार. तें घडून आल्यास राज्य-क्रांतीच येऊन ठेपली असें समजावें ! जेव्हां इंग्लंडांत दगडी कोळसा नव्हता, आगगाड्या नव्हत्या, ट्रॅम व 'बस' नव्हत्या असाहि काळ एकदां होता खरा, पण तेव्हां एवढा व्याप व एवढा पसाराहि नव्हता. भौतिक सुधारणा सरळ चालू आहे तोंपर्यंत तो देवदूत, नाही तर तें भूत ! सोन्याचें ताट चोरानें अवाचित् चोरून नेलें आणि जुनें खापराचें परळ

पूर्वी आपल्याच हातानें मिकार म्हणून फोडून टाकलें; मिळून जेवायला ताट नाही म्हणून उपाशी, अशांतला हा प्रकार आहे !

मजूरपक्षाची मंडळी सूष्र आहेत, अजून डगमगली नाहीत. संपाच्याच रात्री व दुसऱ्या रात्री त्यांचा एक बडा नाच होवर्ने येथील एका सभागृहामध्ये झाला. हा आर्धपासूनचा वेत किंवा काकतालीयन्याय कळत नाही. पण नाचणाऱ्या मंडळीला संपासुळे अधिक सुरण आले होते खास. या नाचणाऱ्या प्रसंगी पुढाऱ्यांचो भाषणे व्हावयाची होती. शुक्रवारी मिसेस बेझेट, वाडिया वगैरेन्नी तेयें भाषणे केली. ते सध्यां मजूरपक्षाशी सर्वतोपरी समरत होऊन गेले आहेत. शनिवारी थॉर्मस व लान्सबरी यांची भाषणे व्हावयाची होती. पण याच वेळी आलबर्ट-हॉलमयें मजूरपक्षाचें बङ्गे संमेलन मुद्दाम संपाच्या निमित्तानें आयत्या वेळी भरविष्यांत आत्यासुळे होवर्ने सभागृह त्यांना अंतरले. आम्ही कांही मंडळीहि भाषणे ऐकावयास गेली होतो; पण भाषणे ऐकण्याएवजी नाच मात्र पहावयास सांपडला. एका अर्थी त्या भाषणांपेक्षां त्या नाचामध्येच मजूरपक्षाच्या स्त्रीपुरुषांचे खरें मनोगत अधिक व्यक्त होत होतें. कोण तो त्यांचा उल्हास ! व या उल्हासाचे कारण काय तर राजकीय उल्कर्षाची जाणीव ! सुमारे एक हजार स्त्रीपुरुष बँडच्या सुरांत नुसता धुडणूस घालीत होते. या प्रसंगाचे—म्हणजे येथील गर्दीं, स्त्रीपुरुषसंमर्द, न दमतां नाचण्याची हौस, हास्यविनोद यांचे—वर्णन देणे कठीण आहे. थोडीशी कल्पना हवी तर एखाद्या संस्थानिकाच्या लग्नाच्या पाहित्या वर्षी राजवाड्यांत झालेल्या महालक्ष्मीच्या समारंभाची कल्पना करावी ! महालक्ष्मीच्या नाचांत दोघी-चौर्धीच्याच अंगांत फार तर येते. या नाचांत सुमारे पांचशे लियांच्या अंगांत वारें भरले होतें असे वाटले ! आलबर्ट हॉलनंतर संपवात्यांची दुसरी प्रचंड सभा सोमवारी टॉवरहिलवर झाली. टॉवरहिलची टेंकडी व मैदान लंडन—टॉवरला लागून आहे. टॉवर हा सर्वांत जुनापुराणा किण्ठा पुष्कळ वर्षेपर्यंत तुरंगासारखा दापरला जात असे. या किण्ठधांत ठेवलेल्या राजकीय कैद्यांचा जाहीर शिरच्छेद करण्याची जागा म्हणजे टॉवरहिल. या दृष्टीनें राजकीय सत्तेला तुच्छ लेखणाऱ्या नव्या जनतेची जाहीर सभा

येथे भरावी हें योग्यच होतें. सभेस सुमारे पन्नास हजार तरी लोक असावे. अनेक व्यासपीठांवरून भाषणे होत होती.

असो. आतां फिरून आपल्या विषयाकडे वळं. मिसस बेशंट यांचे 'युनाइटेड इंडिया' नामक नवे वर्तमानपत्र येथे काळ प्रसिद्ध व्हावयाचे. होतें. या पत्राकरितां पांचसात हजार पौऱांच्या भांडवलाची तजवीज झाली असावी. या पत्रांत प्रथम तरी नेमस्त पक्षाच्या पुढाऱ्यांचे लेख बाईच्या लेखावरोबर प्रसिद्ध व्हावयाचे असत्याचे जाहीर झाले आहे. वास्तविक हिंदुस्थानासंबंधी इकडील लोकांस माहिती देणारी व हिंदी राजकारणाची चर्चा करारीं वर्तमानपत्रे जितकी असतील तितकीं हवीच आहेत. तथापि बाईचा झोंक इल्हीं कसा आहे याची माहिती मी पूर्वी एका पत्रांत लिहिलीच होती त्याचे हें प्रत्यंतर आहे. असो. त्यांची साधने जुळविण्याची हातोटी मात्र घेण्यासारखी आहे. वरील प्रत्यंतराखेरीज दुसरेहि एक दिसून आले आहे. आक्टोबर ता. ४ रोजी ब्रिटन-इंडिया सोसायटीच्या विद्यमाने एक सभा भरावयाची असून बाई त्या सभेच्या अध्यक्ष योजल्या गेल्या आहेत. ही सभा प्रथम सामान्य स्वरूपाची ठरली होती. परंतु पुढे सभेमध्ये ठराव आणण्याचा घाट घातला जाऊन त्या ठरावाने राष्ट्रीय सभेच्या मागणीपेक्षां कमी दर्जाच्या मागणीस संमति व्यक्त करण्याचा हेतु प्रगट झाला. सर्व प्रगतिपर शिष्टमंडळास संमत असलेल्या सुधारणा तरी विलांत घालाव्या अशी मॉटेग्यूसाहेबांना विनंति करण्याचा हा ठराव आहे. प्रगतिपर शिष्टमंडळांत, अर्थात त्यांत नेमस्त शिष्टमंडळ व बाईच्या होम-रुलचे शिष्टमंडळ हीं येतात, त्यांना जें मान्य तेंच मॉटेग्यूसाहेबांनी मान्य करावे. कॅग्रेसची याच्या पलीकडची मागणी अमान्य झाली तरी चालेल असा या ठरावांतून ध्वनि निघतो. कोणास वाटेल कीं, मॉटेग्यूसाहेबांचे व बाईचे खलबत होऊन विलांत काय घालावयाचे हें ठरले असेल व बाहेरून त्या ठरावास लोकसंमति देण्याचे काम बाईनी आपणावर घेतले असेल ! हें खरें असते व निदान सर्व प्रगतिपर शिष्टमंडळांना संमत अस-लेल्या का होईना पण तशा सुधारणा विलांत प्रविष्ट होण्याचा संभव हटकून असता तर त्यावदल काय म्हणावयाचे याचा विचार केला असता. पण मुळांत हें खरेंच नाहीं, व म्हणूनच हा निवळ 'अव्यापारेपु व्यापार'

आहे असें म्हणजे प्राप्त होते. (—यानंतर ता. ८ च्या पत्रावरून अखेरीत हा ठराव करण्याचा विचार सोडून देण्यांत आला असें कळले आहे. — सं. के.) बाहेर लोक काय मागतात यावरून आंत कमिटी आपला रिपोर्ट तयार करील हा निवळ भ्रम द्याहे. म्हणून ही सभा आपल्या तोंडाची वाफ मात्र व्यर्थ दवडणार याचे वाईट वाटते. स्वतःस तूर्त हवें तितके देण्याचा जोंपर्यंत सरकारचा बाणा आहे तोंपर्यंत स्वतःस तूर्त हवें तितके सर्व बेलाशक मागण्याचा बाणा लोकप्रतिनिधींनी ठेवावा हेच बरें नव्हे काय ?

आयर्लंद, इजिस वगैरे ब्रिटिश साम्राज्यांतील परतंत्र राष्ट्रे हेच करीत आहेत. आयर्लंदची हकीकत लिहिण्याचे कारणच नाहीं. इजिसच्या चळ-वळीमुळे लॉर्ड भिस्नरसाहेबांचे कमिशन नेमले गेले आहे, व टर्कीशी तहाच्या अटीची वाटाघाट चालू असून टर्कीला सर्वस्वी प्रतिकूल असा निकाल होणार नाहीं, असें किंत्येकांस वाटत आहे. इजिसमधील राष्ट्रीय पक्षाचे प्रतिनिधि इंग्लंडांत येतजात असून त्यांची चळवळ सुरु आहे. ता. १ आक्टोबर रोजी प्लीटस्ट्रीमध्ये 'इंस्ट-वेस्ट—सर्कलच्या विद्यमाने खासगी सभा भरली होती. इजिसमधील एक पुढारी मि. एशन अलबकर यांचे भाषण झाले. त्यांत त्यांनी खिस्ती राष्ट्राप्रमाणे मुसलमानी व इतर धर्मांच्या राष्ट्रांनाहि स्वयंनिर्णयाचे तत्व लागू व्हावे असें प्रतिपादिले. हिंदी गृहस्थांपैकी दिवाण माधवराव व डॉ. वेलकर यांस निमंत्रणे आली होती. त्यांनी या प्रतिपादनास दुजोरा दिला. डॉ. वेलकर हे मुंबईच्या कांहीं मजूरसंघांतके प्रतिनिधि म्हणून आलेले असून त्यांनी येथील ट्रेड युनियन्स वर्कर्सवेलफेअर लीग वगैरे संस्थांच्या मंडळीशी ओळखी करण्याचे काम सुरू केले आहे. सत्यमूर्ति हेहि मजूरपक्षापुढे ट्रेड युनियन्सच्या दृष्टीने व्याख्याने देण्याचे काम करीत आहेत. राष्ट्रीय सभेचे शिष्टमंडळ विलाय-तेस आले ते केवळ बिलासंबंधी चळवळ करण्यास आलेले असून, मजूर-पक्षाच्या चळवळीच्या निरनिराळ्या अंगांशीं संलग्न असलेल्या निरनिराळ्या तत्वांशी आपला संयंघ कसा रहावा हें राष्ट्रीय सभा ठरवीपर्यंत शिष्टमंडळास 'शिष्टमंडळ' या नात्याने कांहीं विशेष करतां येत नाही. तथापि ज्याला जिकडून अनुकूल दिसेल तिकडून हिंदुस्थानासंबंधी इकडलि लोकांच

माहिती देण्याचे काम जो तो शक्य तितके करीत आहे येवढी गोष्ट खरी. डॉ. साठये गेल्या आठवड्यांत येथे येऊन दाखल झाले असून ते ना. पटेल यांस ऑफिसच्या कार्मी मदत करीत आहेत.

पत्र नं. १८

(ता. १६ ऑक्टोबर १९१९)

हलीं दोन आठवडे इकडून जाणाऱ्या टपालाची चाळवाचाळव झाली आहे. पहिल्या खेपेस टपाल एक दिवस आधिच निघून गेले. दुसऱ्या खेपेस बुधवारी ८पाल जाणार असें बुधवारीं सकार्दी जाहीर झालें म्हणून पत्र लिहितां आले नाहीं. वरें ही चाळवाचाळव संभाळण्याकरितां एकदोन दिवस आधीं पत्र लिहावें तर आठवड्यांतील मजकूर घालावयाचा राहतो. तथापि, आतां वेळ सांपडेल तेव्हां पत्र लिहून टाकावें, जाईल तेव्हां जाईल व मजकूर उरला किंवा शिळा झाला तरी होवो असा विचार केला आहे. ही भानगडहि आतां लवकर संपेल. कारण सर्व डेप्युटेशनच्या मंडळीला लवकरच हिंदुस्थानास परत जाण्याला बोटीचे परवाने देण्यांत येणार अशी बातमी आहे, व ती खरी ठरल्यास ‘विलायतचीं बातमीपत्रे’ लिहावयाचे माझें काम संपेल.

आगगाड्यांचा संप ता. २७ सप्टेंबरला सुरु झाला व तो ता. ५ आक्टोबरला संपला. आठच दिवस संप टिकला. पण तेवढ्यामध्ये विलायतें आकाशपाताळ एक झाले. ज्या अशुभचितकांना इंग्लंडांत यादवी ऊर्फे ‘सिहिल वॉर’ होण्याचे डोहाळे लागले आहेत, त्यांना अकाली प्रसूतिवेदना सुरु झाल्या. पाहावयाला गेलों तर भांडण अडक्याचे पण आंतून असंतोषाचे रक्त कुजून गळूं झाले असलें म्हणजे अडक्याच्या भांडणानेच त्याला तोंड फुटते. यादवी व्हावयाचीच असती तर उभयपक्षी तयारी पुरी होती. आगगाड्यांच्या लोकांपुरता संप राहता तर स्टरकाराने तो एक नाहीं तर दोन आठवड्यांत खास वटणीवर आणला असता. कारण पांचसहा दिवसांतच सरकाराने इतर लोक लावून जवळ जवळ

निम्या आगगाड्या सुरु केल्या होत्या. पण रेल्वेच्या लोकांमागोमाग ट्रॅम बस, टॅक्सी, कॅब यांचें नोकर, त्यांच्या राहानुभूतीनें खाणीवाले मजूर, त्यांच्याकरितां नदी कालवे या जलमार्गवरचे वाहतुकवाले, त्यांच्या मदतीला ट्रेड युनियन्समधील इतर धंदेवाठे अशा परंपरेने सर्व व्यवहार थांब्याचा संभव होता. हें झाल्यावर, सर्व सरकारी कारखाने बंद पडून व लोकांची उपासमार होऊन प्रत्यक्ष युद्ध सुरु होण्यास कितीसा विलंब लागणार ! सरकारानें तर सैन्य आणवून व मशीनिंगन्स रोस्टून युद्धाची तयारीच केली होती. महायुद्ध नुकतेच होऊन गेल्यामुळे सरकाराजवळ लढाऊ संजाम तयार होता. सर्व देशभर मेयर माजिस्ट्रेट लोकांस दंगेघोषे मोडण्याकरितां तयारी करण्याच्या सूचनेचे जाहिरनामेहि लागले होते. पण रेलवे मजुरांच्या पलीकडे संप गेला नाही म्हणूनच यादवी वांचली.

संपाच्या पांचव्या दिवशी संपवाले हताश होऊन त्यांनी इतर धंदेवाल्यांना मदतीचा अर्ज केला. पण मजूरपक्षापैकी रेलवेशीं संबंध नसणाऱ्या लोकांनी कसून मध्यस्थी केली व प्रधानमंडळानें बाहतः जरब दाखवून मागितलेल्या सवलती देण्याचे हळूहळू कबूल केले यामुळे युद्ध टळले. संप मोडला तो मध्यस्थांच्या चातुर्यांने असेंच सरकारपक्षाचार्चाहि पत्रे म्हणाली; सरकारच्या जोरानें मोडला असे त्यांनाहि म्हणतां आले नाही. संप मोडला हा मजूरपक्षाचा विजय असें लोकपक्षाचार्चा पत्रे हाणून लागली; आणि हें म्हणणे मात्र खरे होतें. कारण किमानपक्षाची म्हणून सरकार जी चाळीस शिलिंगांची मजुरी म्हणत होतें ती एकावल शिलिंगांपर्यंत वाढली व बाजारभाव कमी झाल्यास। देसेंबरअखेर मजुरीचे दर कमी करू असें सरकार म्हणत होते, ती मुदत पुढील सप्टेंबरपर्यंत वाढली. संप मोडण्याचे सरकारचे हिंदुस्थानांत लागले व येथील मार्ग यांतले अंतर पाहिले म्हणजे आश्र्य वाटते. संप वात्यांचे पुढारी व मंत्रिमंडळ बरोबरीच्या नात्याने एकत्र बसून वाटाघाट करीत होते. हिंदुस्थानांत संपवात्यांचा पुढारी बंडखोर मानला जातो ! वॉशिंगटन येथें भरणाऱ्या मजूर-परिषदेला इंग्लंडांतील संयुक्त मजूरपक्षानें आपला प्रतिनिधी आपण निवळून पाढविला आहे. हिंदुस्थानांत मजूरवर्ग सघटित नाही यामुळे अजून सरकार हाणेल तोच मजूर पक्षाचा प्रतिनिधि ठरतो ! सरकारचें हाणें तर सरकार सांगणारच; पण लोकांचे

म्हणणोहे सरकारच सांगणार ! प्रजेला आपल्या हातानें भरविण्याचा सरकारमाउलीला कंटाळा येणे शक्य नाही. भरविणाऱ्या हाताला मूळ चावूं लागले हाणजे भरविण्याचा चाळा संपला तर संपेल !

सिलेक्ट कमिटीचे काम ता. ६ आक्टोबर रोजी फिरुन सुलं झाले. सोमवारीं सर थोमस होल्डरनेस यांची साक्ष झाली. सुधारणा करण्याची आतां वेळ आली आहे; यापुढे लोकांच्या हातीं काहीं तरी खेठणे देऊन भागाद्याचे नाहीं; लोकप्रतिनिधिना वाटेल तर जबाबदार धरा, पण खरे अधिकार द्या; हिंदुस्थानाइतकेहि शहाणे मतदार नाहीत, अशा झणजे ग्रीससारख्या देशांत प्रातिनिधिक संस्था यशस्वी झाल्या आहेत मग हिंदुस्थानांतच त्या कां होऊं नयेत ? हिंदी रयत आपल्या पायापुरते पाहणारी आज असली तरी तिला चांगलेवाईट जाणण्याचे शहाणपण आहे वरैरे प्रगमनशील अशीं मते सर थोमस यांनी प्रतिपादली. लॉर्ड सिडनेहम यांनी त्यांना छेडण्याचा पुष्कळ प्रयत्न केला, पण त्याला त्यांनी दाद दिली नाही. द्विदलपद्धति त्यांतल्या त्यांत बरी आहे असे म्हणून त्यांनी मॉटेग्यूसाहेबांना पाठिंबा दिला; आणि वरिष्ठ सरकारामध्ये आज ढवळाढवळ करून नये हेहि त्यांनी सांगितलेंच. शिक्षणाचे सर्व खाते लोकांच्या स्वाधीन करावें त्यामुळे शिक्षण सुधारेल, सरकारापेक्षां लोक तें काम अधिक हैसेनें करतालि असे मात्र त्यांनी सांगितले.

मंगळवारीं सर मायकेल ओडवायर यांची साक्ष झाली. या रुधिरप्रिय जंगबहादुरांची साक्ष होणार होणार म्हणून बरेच दिवस गाजत होती ती अखेर झाली. सर मायकेल यांची साक्ष कशा प्रकारची झाली असेल हें मी सांगण्याचे कारण नाही. त्यांचीं मते पूर्वी हिंदुस्थानसरकारच्या खलित्यावरोब्र प्रसिद्ध झालीच आहेत. त्यांनी कमिटीच्या लेखी प्रश्नास त्या मतांच्या अनुरोधानें उत्तरे दिली. त्यानंतर त्यांना आणखी काहीं सांगावयाचे आहे काय ? असा उत्तर ग्राविक प्रश्न करण्यांत आला. त्याला तोंडीं उत्तर म्हणून त्यांनी एक भले लांबलचक रूपक रेखाटले. राज्यकारभार ही एक खेती आहे व प्रजाजन हे शेतकरी आहेत. या शेतकऱ्यांची शेती फलप्रद होण्यास नेटिव्ह व युरोपियन अशा दोन पाटांनी पाणी मिळत असून हे दोनहि पाट एकत्र करून पाणी दिले तरन जमीन ओली याहील; नाहीं

तर करपून जाईल. अर्थात् द्विदलपद्धति वाईट आहे या पाटबंधाच्याच्या कामाचा मुख्य इंजिनिअर सरकार असून त्यानें फक्क शेतकऱ्यांच्या सोई-कडे लक्ष द्यावें, नसत्या नव्या प्रयोगांच्या भानगडींत त्यानें पढूं नये वैगैरे भाकडकथा या रूपकांत होस्या. अर्थात् सर मायकेल यांची तपासणी कसून झाली हें सांगावयास नकोच. बाकीच्यांच्या तपशीलांत फारसा अर्थ नाही. पण लॉर्ड सिंह व मि. मॅटेंग्यू यांनी त्यांना बरेच अडविलें व सर्व सुशिक्षित लोकांविश्वद्ध असलेला त्यांचा दुष्ट ग्रह त्यांनी उघडकीस आणला. पंजाब-प्रकरण सर मायकेल यांना मुद्दाम होऊन पुढे आणावाचें होतें व या प्रकरणाचा सर्व दोष सुशिक्षितांच्या मार्थी मारावयाचा होता असें त्यांच्या उत्तरांच्या राखेवरून दिसलें; पण लॉर्ड सेलबोर्न यांनी या प्रकरणाचा उल्लेख मध्यें पडून यांविला. तथापि कतरपूर येथील दंग्यासारखे धर्मविषयक दंगेघोपे होण्यासहि सुशिक्षित लोकच कारणीभूत होतोत असें म्हणण्यापर्यंत त्यांची मजल गेली. तेव्हां मॅटेंग्यूसाहेबांनी त्यांना विचारलें ‘२० आगष्टचा जाहिरनामा तरी तुम्ही मान्य आहे असें कां म्हणतां !’ त्यावर सर मायकेल यांनी असें उत्तर दिलें कीं, “वरिष्ठ सरकारांनी आम्हां अधिकाऱ्यांचें मत न घेतां तो जाहीर केला व आम्ही नोकर पडलों म्हणून !”

सर मायकेल ओडवायर याच्यानंतर मिशनरी सोसायट्यांतर्फे मि. ओल्डहॅम, नंतर भाजी लेफ्टेनेंट गव्हर्नर जॉन ह्यूएट मुक्तिफौजिचे अधिकारी बूथटकर, सर विल्यम डशूक, सर बुनायेट, ना. आगाखान, सर शैकरनायर, मि. बसु, सर एलिअट कॉस्ट्हन, वैगैरे लोकांच्या साक्षी शाळ्या. यांतून कोण अनुकूल कोण प्रतिकूल, कोणाची विचारसरणी कशी त्याला कोणी काय प्रश्न विचारले असर्तां याचा अदमास वाचकांस करितां येण्यासारखा असल्यामुळे तें चर्वित चर्वण करीत बसत नाही. ना. आगाखान यांनी पूर्वी ना. गोखले यांची एक योजना प्रसिद्ध केल्याचें वाचकांस माहीत असेलच. या योजनेप्रमाणेच त्यांचें स्वतःचें मत होतें असें बहीत धरून चालल्यास त्यांच्या विचारांत थोडी प्रगति झाल्याचें दिसतें. कारण त्यांनी आपल्या साक्षीत वरिष्ठसरकारच्या कारभारांत जवाब-दारीचा अधिकार आजहि मिळावा, आणि शिक्षण व पब्लिक वर्कस हीं

खाती हिंदी प्रधानांच्या स्वाधीन करावी असें सांगितले. सर शंकर नायर याची आक्ष जोरदार झाली. ब्रिटिश अंमल सुरु होण्याच्या बेळी सर्वव्र ग्रामपंचायती होत्या त्या या अमलापासून मोडल्या व हिंदुस्थान दरिद्री झाले आहे या त्यांच्या मतावर लॉर्ड सिडनेहैम यांनी प्रश्नपाने बरीच टीक केली. तिला उत्तर म्हणून सर शंकर नायर यांनी असें सांगितले की, हिंदुस्थान श्रीमंत होत आहे असे सरकारास सांगणारे काही लोक जसें पूर्वी होते तसे आजहि असतील, पण माझे मत तसें नाही. एकदोन धंदे नवे सुरु झाले असले म्हणजे तेवढ्याने हिंदी लोक दरिद्री नाहीत असें ठरत नाही. सरकार देशी धंद्यांना उत्तेजन देत नाही असे प्रमुख हिंदी व्यापाऱ्यांचे म्हणणे आहे असे सांगून त्यांनी सर फाजलभाई करीमभाई यांचा लेखी पुरावा दाखल केला. स्थानिक स्वराज्याच्या बाबतीत लॉर्ड रिपन व लॉर्ड मोर्ले यांच्या सूचना हिंदुस्थानसरकाराने धाव्यावर बसविल्या, खासगी लोकांच्या मतांना बोर्डीतून वाव मिळत नाही, आधिकाऱ्यांची दडपशाही येथोहि चालते म्हणून चांगले लोक त्यांत शिरत नाहीत वैगेरे मतें त्यांनी लॉर्ड सिडनेहैम यांच्या प्रश्नास उत्तर म्हणून नेटाने सांगितली. मि, स्पूर यांच्या प्रश्नास उत्तर देतांना सर नायर यांनी असे सांगितले की, देशी लोकांना इंग्रज लोकांच्या ब्रोबरीने वागवावें असा पार्लमेंटचा हुकूम असतां स्टेटसेटेकरी तसें वागवीत नाहीत. हिंदी जनता जागृत आहे की नाही या प्रश्नास सर शंकर नायर यांनी उत्तर दिले की “ आज जनतेचे मत कसें आहे याची सूण अशी आहे की, खेडगांवातून सुद्धां स्वराज्यवादी होमरुलर लोकांना जो मान मिळतो तो सरकारी अधिकारी व स्वतःस नेमस्त म्हणून म्हणणाऱ्या लोकांस मिळत नाही. याचें सरकारासहि वैषम्य वाढू लागून असा मान देणारांस घोका उत्पन्न करण्याचा प्रयत्न सुरु झाला आहे. तसेच आज मुघारणा केल्या नाहीत तर काय होईल या प्रश्नास त्यांनी असे उत्तर दिले की, “त्यामुळे फार असंतोष व त्रास होईल. मजुर कामकरी लोक अस्वस्थ झाले आहेत. बहुतेक व्यापारी वर्ग स्वराज्यवाद्यांस जाऊन मिळाला आहे व वरिष्ठसरकारच्या कारभारांत वांटा दिल्याशिवाय लोकांचे समाधान होणार नाही.”


ता. ११ रोजीं आलबर्टहॉलमध्ये मजूर-पक्षातफे बडे संमेलन झाले.

ठरावाचे मुख्य विषय रशियांतून इंग्रज सैन्य परत आणणे व कोळशांच्या खाणी सरकारी करणे हे होते. लान्सबरी, हॉजेस, विल्यम्स, मिसेस स्नोडन, राम्से मॅकडोनाल्ड, मिसेस बेंश्ट, वैगेरे वक्यांची भाषणे झाली. इंग्लंडांत जाति नाहीत तरी पण वरिष्ठ वर्गांवदूल कनिष्ठ वर्गांच्या मनांत किती द्रेष उत्पन्न झाला आहे हे पदोपदीं भाषणांतून दिसून येत होते. मि. विल्यन्स यांनी तर सरकारास उघड आव्हान करून असे वजावले की, रेल्वेचा संप संपला येवढ्यावर जाऊ नका, संपाच्या भीतीने सरकार शरण येते ही गोष्ट आतां कठून चुकली आहे. एका वर्गाने संप केला की त्यास दुसरे अनेक वर्ग सहानुभूतीने येऊन मिळतात ही गोष्ट निश्चित असून मजूर पक्ष क्रमाक्रमाने आपल्या सर्व मागण्या या संपाचे पिस्तूल सरकारच्या माथ्यावर रोखून पदरांत पाडून घेणार ! सारांश क्लासवॉर-यादवी-च्या गोष्टी सभांतून लोक खुशाल बोलून लागले आहेत. मजूर-पक्षांचे हे संमेलन पाहण्यास कॅग्रेस डेप्युटेशनच्या लोकांस निमंत्रण करण्यांत आले होते. हे संमेलन पाहत असतां व भाषणे एकत असतां उदयोन्मुख अशा ब्रिटिश जनतेचा उत्साह, तेज व आत्मप्रत्यय यांचा परिणाम प्रेक्षकांच्या मनावर झाल्याशिवाय राहिला नाही.

राष्ट्रीय सभेतफेंच्या व्याख्यानांस मध्ये एक आठवडा सुटी होती; ती व्याख्याने आतां फिरून सुरु झाली. बाबू पाल व हमाम हे व्याख्यानाकरितां बाहेरगांची गेले असून मी स्वतः, मि. हॉर्निमन व मि. आर्यंगार असे उद्यापासून परगांची व्याख्यानाकरितां जाणार आहो. माझी व्याख्याने वर्मिंगहॅम, ब्रायटन, टॉट्न वैगेरे ठिकाणी व्हावयाची आहेत. गेल्या सोमवारी मी व मिस नॉर्मेंटन, इंडियापत्राचा सहकारी संपादक, क्लॅपहॅम येथे व्याख्यानास गेलो होतो. समाज चांगला असून व्याख्यानानंतर प्रश्नोत्तरे बरीच झाली. सभा सुमारे दोन तास चालू होती. मिस नॉर्मेंटन या बाईंनी लंडन युनिव्हर्सिटीत इतिहास या विषयांत शेष प्रतीचा मान मिळविला असून ग्लासगो युनिव्हर्सिटीत त्यांनी प्रोफेसरचे काम केले आहे. इंग्रज खियांना मतदारीचा हक्क मिळविण्याच्या चळवळींत त्यांनी भाग घेतलेला होता. इंडियापत्रास येऊन मिळण्यापूर्वी खीनागिरिकसंघाच्या त्या विटणीस होत्या. वॅरिस्टरीच्या परिक्षेचा त्यांचा अभ्यास झालेला असून

डॉ. मेथा. पटेल. खापड़. दिल्क. विप्रनीच्छवाल.

केलकर.



[पांडेमेटज्जा एका दाराजवळ शिष्यमंडळ उम्हे आहे]

धापणास न्यायकोटीतून वकिली करण्याचा हक्क मिळावा म्हणून त्या हल्ली हाउस ॲफ लॉर्ड्सपुढे भांडत आहेत व लॉर्ड रॉबर्ट सेसिलसारख्या गृह-स्थानीं त्यांचा पक्ष उचलून घरला आहे. त्यांची भाषण करण्याची शैली थेट वकिली वाण्य, ची असून त्यांना 'आधुनिक पोर्शिया' असें लोकांनी नांव दिले आहे. मिसेस बेझंट यांच्या अगदी तोडीचे त्यांचे वक्तुत्व नसलें तरी बेझंटवाईपेक्षांहि विषयप्रातिपादनाची त्यांची शैली अधिक चांगली आहे.

मिसेस बेझंट यांनी नवे पत्र काढतांच लांत कॉग्रेसच्या डेप्युटेशनवर टीका करण्यास सुरवात केली. अर्थात् इंडियापत्राने त्यांना जाब दिला. वाई राष्ट्रोयसभेला यंदा हजर राहतील असा रंग दिसत नाही. त्या बहुधा यापुढे येथेच राहतील असें वाटते. राष्ट्रीय सभेला त्या अंतररस्या तरी येयें, आपले वर्चस्व राहील अशी आपणापुरती सोय करून घेऊन का होईना, पण हिंदुस्थानासंबंधी त्या चळवळ करीत राहतील असें वाटते. त्यांची कारवाई चंचलपणाची आहे; पण हिंदुस्थानासंबंधी भाषणे करितांना लोकपक्षाची मते प्रतिपादन करण्यास त्या सहसा माधार घेत नाहीत येवढी गोष्ट त्यांतल्या त्यांत बरी आहे. येत्या २५ व्या तारखेस आलबर्ट हॉलमध्ये हिंदुस्थानास होमरूल मिळावा अशी मागणी करण्याकरितां मजूरपक्षातके बँडे संमेलन व्हावयाचे आहे त्या प्रसंगी लो. टिळक व मिसेस बेझंट भाषणे करणार आहेत.

जॉइंट कमिटीचे काम बहुतेक संपले आणि रिपोर्टहि पुरा होऊन बिल लवकरच फिरून पार्लमेंटपुढे येईल. तें जेव्हां पुढे येईल तेव्हां त्यांत राष्ट्रीय सभेतके कांही प्रतिनिधि राहणे जरूर आहे. म्हणून ना. पटेल, व ना. खापडे हे आणखी कांही दिवस मागे राहतील व इतर मंडळी राष्ट्रीय सभेस हजर राहण्याकरितां लवकरच निघतील असें वाटते.

पत्र नं. १९

(ता. २३ आक्टोबर १९१९)

या आठवड्यांत सिलेक्ट कमिटीचे साक्षी घेण्याचे काम संपूर्ण रिपोर्टचे वादविवादास खासगी रीतीने सुरवात काली आहे. मूळ जनमंज्या-

पूर्वी त्याला नांव देण्यांत अर्थ नाही. तथापि सर्वोना आपापल्या दृष्टीन कोणत्याही भावी गोष्टीचा कयास करण्याची मोकळीक असते व त्याला अनुसरूनच मीहि आपला कयास खालीलप्रमाणे लिहीत आहे. विलांतील स्थूल मुद्दे केसरीच्या वाचकांस माझीतच आहेत म्हणून हा कयास थोड-क्यांत देतो. विलाला नांव काय असावे हा पहिला प्रश्न. त्याचे उत्तर बहुधा असेंप ठरणार की, विलाचा सरनामा २० आगष्टच्या जाहीर-नाम्यास घरून आहे तेव्हां जबाबदारीचे स्वराज्य हळूहळू टेप्याचे विल असेंच त्याचे नांव रहावे. 'हळूहळू' याचा अर्थ काय ? तर हळूहळू हाच ! कॅग्रेसने मागितल्याप्रमाणे संपूर्ण स्वराज्य अमुक इतक्या मुदतीत देप्याचे कलम त्यांत घेतले जाणार नाही. उलट पार्लमेंटरी कमिटीकडून चौकशी होऊन अधिकार देण्याची मुदत पांच दहा वर्षांपेक्षां वाढेल. नागरिक-त्याच्या इकाचा उल्लेख विलांत असावा ही सूचना मान्य होणार नाही. प्रांतानिहाय मागितलेले संपूर्ण स्वराज्य मिळणार नाही. द्विदलपद्धति मान्य होईल पण तिचा संपर्क वरिष्ठसरकारास लागू दिला जाणार नाही. फार तर वरिष्ठ सरकारच्या कार्यकारी कीनिसलांत हल्ळी एक हिंदी सभा-सद असतो ती संख्या वाढून दोन होईल. प्रांतानिहाय खार्ती तोडून देण्याच्या कार्मी किंचित् सढळपणा दाखविला जाईल. पण याचा उल्लेख विलांत होणार नाही. ख्रियांना मतदारीचा हक्क मिळणार नाही. जातवार मतदार संघाचा उल्लेख विलांत होईल. माझे हें भविष्य कुडबुड्या जोशाच्या भविष्यासारखेच आहे. पण विल मंजूर करण्याचा अधिकार पार्लमेंटच्या हार्ती असला तरी भविष्य करण्याचा हक्क सर्वोप्रमाणे मलाहि आहे तो मी कां गमावीन ?

उन्हाळ्याच्या सुट्टीमुळे बंद शालेल्या पार्लमेंटची कवाडे फिरून आज उघडली गेली. सुट्टीत घडलेल्या पोटनिवडणुकीत प्रधानपक्षाचीच प्रायः सरकारी शाली असून प्रधानमंत्री अद्यापि जोरावर आहेत; लॉइड जॉर्ज यांच्या तफेचे लिहिणारे आज एकहि वर्तमानपत्र नाही. व त्यांच्या समर्थन-पर असें भाषण कोठाहि कानावर पडत नाही. पण पार्लमेंटांत त्यांचा पराभव मात्र कोणी करूं शकत नाही. लॉइड जॉर्ज आज कॉझरवेटिव पक्षाचा आभय करून राज्य चालवीत दाहेत. लिबरल पक्ष नामशेष शाला. या

पक्षाचे म्हणविणारे व स्वतंत्र बाय्याचे असे पार्लमेंटांत सुमारे पंचवीस सभासद आहेत. त्यांचे जुने पुढारी मि. अऱ्स्कीथ हे अस्तंगत शाल्यासारखे असून पार्लमेंटबाहेर इकडे तिकडे कोठे तरी एखादे 'भाषण करण्यापली-कडे त्यांची चळवळ उरलेली नाही. परवां मॅनशन हाऊसमध्ये लीग ऑफ नेशन्सच्या सभेत त्यांचे भाषण भी ऐकले. ते आतां पिकले पान शाले आहेत व ते एकटे पुढे मागें निवळून आले तरी त्यांना सामनेजाले म्हणूनच पार्लमेंटांत बसावें लागेल. त्यांना प्रधानपद मिळण्याइतके बहुमत त्यांच्या बाजूला राहणार नाही. राहिला तिसरा मजूरपक्ष हा जोरावर असून पुढील निवडणुकीत त्याला अधिक जोर येईल. पण खरे म्हटले तर या पक्षाचा जोर पार्लमेंटांतील संख्येपेक्षां किंवा कर्तवगारीपेक्षां बाहेरच्या कर्तवगारीवर म्हणजे संपाच्या दहशतीवरच अधिक आहे. या पक्षाला देशांत मतदारसंघ मोठा आहे. पण भांडवळवाल्यांचा वचक आणि स्वतः मतदारांचे अशान यामुळे आणि पार्लमेंटरी सभासदांची वांटणी असावी तशी नसल्यामुळे या मतदार संघाचा व्हावा तितका उपयोग होत नाही. म्हटले तर मजूरपक्षाचे तीनशें सभासद या मतदारसंघाच्या जोरावर निवळून यावे; पण आज अवधे साठसत्तरच आहेत. मजूरपक्षाच्या पुढाच्यांना अद्यापि मुत्सदीगिरीचा अनुभव नाही. ते प्रधानमंडळांत शिरले तर संस्थानच्या गादीवर वसलेल्या दत्तक मधुकरी मुलाप्रमाणे बावरतील असे पुष्कळ म्हणतात. तथापि आज नाही तर उद्यां ते प्रधानमंडळ सजविणार यांत शंका नाही.

गेल्या पंधरवळ्यापूर्वी खापडे, पाल, सरोजिनी नायदू वगैरे मंडळी ग्लासगो, न्यूकासल वगैरे ठिकाणी व्याख्याने देऊन आली. नंतर मध्ये एक आठवडा सुना गेला. फिरून गेल्या आठवळ्यांत व्याख्यानांसु सुरवात शाली. पाल मॅचेस्टरच्या भागाकडे पांचचार व्याख्याने देऊन आले. हसनइमाम हेहि हुसरीकडे गेले होते. मी, हॉर्निमन, रंगस्वामी अथर असे तिवे पश्चिम भागांत व्याख्याने देऊन आलो. वरोवर मुंबईच्या मजूरसंघातफेंचे प्रतिनिधी म्हणून डॉ. वेलकर हे आले होते. १७ रोजी बर्मिंगहॅम येथील टॅपरन्सहॉलमध्ये आम्हां सर्वोच्ची भाषणे शाली. दुसरे दिवशी हॉर्निमन व अथयंगार हे कार्डिफ येथे गेले व ता. १९ रोजी त्यांचे तेयें


मजुरपक्षाच्या विद्यमाने व्याख्यान झाले, मी व डॉ० वेलकर ता० १८ रोजी बेटन सुपरमेर येथे गेलों, सकाळी नऊ वाजतां तेर्थील अँडलट स्कूलच्या सभागृहांत माझे व डॉ० वेलकर यांचे व्याख्यान झाले. नंतर तेर्थील मंडळीर्थी दोन तास खासगी संभाषण झाल्यावर मि० ओव्हर नामक गृहस्थांनी आम्हांस फलाहार दिला. हे गृहस्थ टॉलस्टॉय यांचे अनुयायी असून युद्धाच्या वेळी हातांत हत्यार न घरण्याच्या शपथेवद्दल दोन वर्षे तुरुंगांत होते. त्याच दिवशी आम्ही टॉनटन येथे गेलों व रात्री आठ वाजतां लाइसियम नाटकगृहांत माझे व्याख्यान झाले. डॉ० वेलकर हेहि बोलले, सभेस श्रोतृसमुदाय भरपूर होता. टॉनटन हें मजुरपक्षाचें एक आगर असून मंडळी उत्साही आहेत. सभेत स्थानिक तक्त्यांचीहि भाषणे झाली. ता. २० रोजी आम्ही ब्रिस्टल येथे गेलों. तेथे हॉर्निमन व आयं-गार हे कार्डिफ येथून आम्हांस येऊन मिळाले. रात्री स्थानिक सभागृहांत सर्वोर्धी भाषणे झाली.

इकडील व्याख्यानांचा साधारण अनुभव असा आहे की, खटपट झाली असतां कोठेहि सभा होण्यास अडचण पडत नाही. श्रोतृसमाज किती मिळेल हें मात्र निश्चित सांगतां येणे कठीण असते. कारण सभा कोण भरावितो यांवर तें बरेचसे अवलंबून असते. प्रायः प्रत्येक शहरी इंडिपेंडेंट लेबरपार्टी, अँडलट स्कूल, चर्च, सोसायटी वगैरे दोन तीन संस्था असतात व त्यांपैकी एकाच्या संस्थेच्या विद्यमाने सभा भरू शकते. शिवाय या संस्थेच्या आठवड्याच्या, पंघरवड्याच्या ठराविक सभा अस-तातच. त्यांतली एखादी सभाच आपणास मिळाली तर श्रोतृसमाज विशेष भरपूर मिळतो. प्रत्येक शहरी स्थानिक वर्तमानपत्र असतेच व जाहिरात आगाऊ झालेली असल्यास त्या पत्राचा रिपोर्टर येऊन थोडा तरी रिपोर्ट देतो. सभेस येणारे लोक शैकळा नव्वद सहानुभूतिपूर्ण असतात; व व्याख्याना-नंतर विचारलेल्या प्रश्नांत विरोधापेक्षां जिशासाच अधिक असते. विरोध करणारा एखादा भेटतोहि. परंतु प्रश्न विचारणारांपेक्षां उत्तर देणाराला विषयाचे शान अधिक असल्यामुळे तो सहसा आपली छाप पाडल्याशिवाय रहात नाही.

तात्पर्य, एक बोलका व एक माहितगार असे दोन हिंदू वाके व्याख्यानें देण्याच्या निश्चयानें बाहेर पडतील तर त्यांना सर्व इंग्लंडभर इंडियास एक वर्षाहि पुरणार नाही. पण विलायतेत जाहिरात, प्रवास व जागाभाडे, हॉटेल ही फार मोठ्या खर्चाची झाडे आहेत. शिवाय कोठेहि व्याख्यानें यशस्वी होऊन ग्रामसमाज अगदी सोळा आणे अनुकूल झाला तरी पार्ल-मेंटरी निवडणुकीच्या वेळी हिंदुस्थानाच्या मुद्धावर एकाहि निवडणूक होण्याची अद्यापि वेळ आली नाही; तथापि विलायत हें राजकीय चळवळीचे मुख्य क्षेत्र पडल्यामुळे येथें चळवळ चालू ठेवल्याशिवाय गत्यंतर नाही, मात्र विलायतेत पैशाची किंमत हिंदुस्थानापेक्षां आठदहापट कमी असल्या-मुळे हिंदुस्थानांत ज्या कामास एक हजार रुपये पुरतील त्यास येथें दहा हजार लागणार या अदमासानें खर्चाची तरतुद झाली पाहिजे. पण या विषयाचा सविस्तर ऊहापोह मी करीत बसत नाही. यंदांच्या राष्ट्रीय सभेपुढे हा चर्चेचा एक मुख्य विषयच बहुधा होणार आहे.

असो, ता. ३० आकटोबर रोजी इंजिस नामक बोटीनें हिंदुस्थानाच परत जाण्यास आम्हांस तिकिटे मिळाली आहेत; व त्या दिवशी आम्ही विलायतेस रामराम ठोकणार. येथे येऊन उद्यां पांच महिने होतात. हे पांच महिने येथील कामाधामामुळे वरेच लवकर गेले. मला त्यांतल्या त्यांत केसरीच्या वाचकांच्या दृष्टीने तिकडे कळविण्यासारखी माहिती वाटली ती कळवीत होतो. पण केवळ पत्रांच्या रूपानें एका देशाची दुसऱ्या देशास माहिती किती देऊ शकणार ? तें काम वर्षानुवर्ष चाललें तरी चंपावयाचे नाही !





हाउस ऑफ कॉमन्सका देस्सनदीना लागून असानेत्या गच्छावर मजुरपक्षासमवेत थेनलेला शिष्यमंडळीचा फोटो.

पारिशिष्ट नं. १

* विलायतेच्या यात्रेची तयारी.

(विनोदी कविता)

२५०८४६

[आगबोटीवरील रिकामपणाची कामगिरी]

ता० ७ ते १० नोवेंबर १९१९

“ तुम्हा जाणे विलायतेला । तरी लागा तयारीला ।
शक्कांवीण शिकारीला । वीर तरी केविं जाय ? || १ ||
सहा हजार मैल दूरी । जावै लागे सागरांतरी ।
देव तरी त्या कोण मारी । परी सिद्धता असावी || २ ||
मरण न तरी दुखणे-बाणे । त्याहीसाठी उपाय करणे ।
पश्चात्तापाची वेळ न येणे । या नांव दूरदर्शित्व || ३ ||
पहिलटकरणीस सुईण । नवरुद्या प्रवाशा मित्र सुजाण ।
पूर्वानुभव विशेष गुण । ऐसा कोणी बोलवा. ” || ४ ||
मग मेळविले कोण कोण । आस प्राप्त विचक्षण ।
प्रवाशा उपयोग म्हणून । देतों वर्णन यथामति || ५ ||

* * *

आले मिस्टर फॅशनेबल । त्यांजकरितां मांडलें टेबल ।
कारण विलायतें सकळ । खातांपितां बोलताती || ६ ||
म्हणती मिस्टर फॅशनेबल । खर्च करावा लागेल सढळ ।
जरी होईल थोडा पालहाळ । यादी करा वस्तूची || ७ ||
पांच तऱ्हेचे कोट बेतणे । तितकीच हवी पाटलोणे ।
वेस्टकॉट जाकिटांचे लेणे । त्यांत स्वयं समाविष्ट || ८ ||
कापड असावै बहुत उंची । ती काय तंदाखुची चंची ।
म्हणोन त्यांत सदभिष्टची । न मानोनी चालेल ? || ९ ||

* पुणे येणे मे १९२२ मध्ये भरलेल्या ‘द्वितीय कविनंमेलनांत वाचून
दाखविलेली कविता.

कापड असावें भरदार । कापड असावें ऊबदार ।
 कापड असावें मजेदार । परी सर्वही लोकरीचं || १० ||
 विलायतेंत कापूस जात । परी त्या तेथ कोणि न घुसत
 कापशी वस्त्रे विणतात । परी तुम्हांकारणे || ११ ||
 'पोशिशन' राखणे राहो । परंतु तेथें थँडी कोण हो ।
 अब्रूपरी प्राणाचा लाहो । तरी कापड लोकरी || १२ ||
 कापड होईल सहज पसंत । परी कोणता शिंगी बेतीत
 सर्व मर्म आहे त्यांत । म्हणुनि चिकित्सा करणे लागे || १३ ||
 एक नूर अदमी दस नूर कपडा । हाच सुधारणेचा निवाडा
 म्हणोन चतुर शिलाई निवडा । त्यांतुनही इंग्रज || १४ ||
 ज्यावें काम त्याने करावें । नेटिव्हांनी दुरून पहावें ।
 सूट कटावें पारखावें । नाणे इंग्रजांनी इंग्लंडी || १५ ||
 'सूटा'ची ही मोठी कटकट । परी काय उपयोग येवोनि वीट
 विलायती सफरीचा धाट । धातला तरी सोसावें || १६ ||
 पहिला कपडा दुसरी हजामत । दोघांचेही तेच महत्त्व ।
 सुधारणेचे सर्वस्व सत्त्व । यांताची असे सांठविले || १७ ||
 लोमशत्रुत्व अंगीः आणा । धरा पुरा हजामाचा वाणा ।
 सर्व लपवाच्या खाणाखुणा । चेहऱ्यावरी केसाच्या || १८ ||
 सक्षीर इमश्रु अभिमत । सुधारणावाद्यांचे हें मत ।
 अंगिकाराल तरीच हित । होईल कांहीं इंग्लंडी || १९ ||
 प्रतिप्रभारी दिसावा चेहरा । कीं हा बाळ मातेच्या उदरा
 सोहुने आल्या क्षणहि पुरा । ज्ञाला असेल नसेल || २० ||
 चेहरा असावा तुळतुळीत । कीं दुसऱ्याने पाहतां त्यांत
 आघुलेच मुख प्रतिबिंबित । वाटे त्यास दिसावे || २१ ||
 त्यानंतर बोलणे चालणे । हें तो सांगेनि कवणा येणे ।
 शुद्ध परमेश्वराचे देणे । परी यत्न कांहीं करावा || २२ ||
 इंग्रजी भाषा ओष्ठदंत । यांतुनि पुरी बाहेर न पडत ।
 र वर्णादी वर्ज्य होत । अन्य व्यंजने कठोर || २३ ||

कांहीं येते जेथल्या तेथें । परी सांगितल्या वेळीं स्मरतें ।
 निश्चये गेल्या युक्त पंथे । यशःसिद्धी होईल || २४ ॥
 आतां वस्तु कोणत्या उरल्या । त्या पाहिजे सांगितल्या
 फॅशनेबलां भल्या भल्या । वेळीं विसर पडतसे || २५ ॥
 बूट पाहिजे विलायती । पेटंट चामळ्याचीच ख्याती ।
 परि रोगणे तुळतुळती । तेही कांहीं घ्या सवे || २६ ॥
 बूट लेसेची ब्रह्मगांठ । दिसे गोँडस बसे निपट ।
 शिका ती करूनी खटपट । सर्व विद्या येणे हवी || २७ ॥
 पायमोजे लोकरी रेशमी । वरी नक्षीची काढी नामी ।
 पार्यी घालतां न व्हां श्रमी । तरी इंग्रजी रीत शिका || २८ ॥
 पाटलोणीचीं 'ब्रेसें' हवीं । तीच मुशाफरांचीं जानवीं ।
 दोन्ही एकदम उजवीं डावीं । खांद्यावरुनी घालताती || २९ ॥
 शर्टबटणे घ्यावीं बरी । विविधरंगी विविधाकारी ।
 हातश्माल परोपरी । किनारदार तेविं साधे || ३० ॥
 सांगतां राहिली एक गोष्ट । परंतु तीच सर्वात श्रेष्ठ ।
 शिकण्या थोडे पडतील कष्ट । परि अवश्य शिकावी || ३१ ॥
 ढीस जैसे मंगळसूत्र । पूजाचाहित्यीं अभिषेकपात्र ।
 नाव्यप्रयोगासी रात्र । तेविं पोषाखा नेकटाय || ३२ ॥
 पाहतां वीतभर चिंघोटी । परंतु तियेची प्रतिष्ठा मोठी
 न वापराल हीं गलोटी । तरी म्हणतील रानवट || ३३ ॥
 खुळे वेडे नंगे फकीर । खिस्ती धर्माधिकारी थोर ।
 नेकटाय-माफीचा वर । केवळ यांसच दीघला || ३४ ॥
 गगे जातां गंगादास । तमसा-तीरीं आंगलवेष ।
 जो असेल अभिमत विशेष । तोच अवश्य आदरावा || ३५ ॥
 गळबंदावीण शर्टबटण । मानिला असे निषिद्धदर्शन ।
 जेविं पदरावीण स्तन । पतित्रता कुलवधूचा || ३६ ॥
 आतां केशमंडन-विचार । योडक्यांत सांगतों आचार ।
 प्रथम करणे संहार । शेंदी नामक बटीचा || ३७ ॥
 असेल ती हिंदुत्वाची स्तूप । परि जातां विलायतेस आपण

तेयें मस्तकास भूषण । वपित केशकलापाचें ॥ ३८ ॥
 गवती मैदान कापलें । तेवीं मस्तक दिसावें भलें ।
 मध्यें भांगे दुभंगलें । तरी त्या गुण विशेष ॥ ३९ ॥
 केशविधान परोपरी । करावे रुचिपरवें तरी ।
 एक शेंडी आणि 'भादरी' । यावीण कांहीं चालेल
 त्रुषीशाही बोकडशाही । नीग्रोशाही टक्कलशाही । ॥ ४० ॥
 अन्य प्रकार आणखी कांहीं । परी होईल विस्तार
 अक्षौर श्मशूर रक्षणें तरी । इवी आधिपासोनि तयारी
 कारण दाढी ती बिचारी । आयत्या वेळीं न उगवे
 दाढीनें फुकें साधुत्त्व । मिळतें तरणास प्रौढत्त्व ।
 वयाआधीं वयोगुण प्राप्त । व्हावा तरी दाढी ठेवा
 परंतु दाढीस अंगयाहि । लागते तशीच बळकट मोठी
 काढी-जवाना ऐसी खोटी । उठाठेव शोभेना
 मुरळा—सिंहाची आयाळ । भातेणासि वटशाखाजाळ
 गुसपोलिसा शब्द पाल्हाळ । तेविं रोडक्यास दाढी ॥ ४४ ॥
 कंगवा फणी हस्तिदंती । साबण सुगंधी सांगाती ।
 घञ्याळ साखळी रबरें फिती । लेखन साहित्य सर्वही ॥ ४५ ॥
 कातडी पेण्या कापडी पेण्या । असाव्या कांही लहानमोऱ्या
 हाती घरण्याच्याही काऱ्या । शोभेवतं असाव्या ॥ ४६ ॥
 सोनेरी सिगार सुंदर केस । सिगार-पेण्या दहावीस ।
 लाजती आपणा ओढण्यापरिस । दुसऱ्यास अघिक द्यावया ॥ ४८ ॥
 विडी ही न विडी, ती समिध । क्षणांत होमाग्नि होतो सिद्ध
 तत्साक्षिक मैत्री प्रसिद्ध । करितां होते कायमची ॥ ४९ ॥
 नसेल ओढण्याची चाढ । तरी सवर्हची करावी वाढ
 भल्याभल्यांची मैत्री गाढ । पाङ्गुनि देते ही वली ॥ ५० ॥
 जरी असती डोळे बरवे । तरी सांगाती चघमे हवे ।
 विन नंबरी भिंगाचे घ्यावे । चघ्या वाढवी सौदर्य ॥ ५१ ॥
 कांहीं असावे आणिक रंगी । लांकडी शापडी दोहों भागी
 घालितां वाटे लोकांलागी । क्षणेक घोडा तांग्याचा ॥ ५२ ॥

रंगी चष्मा डोळां चढे । पाहतां येते लोकांकडे ।
ते न मात्र उलट बापुडे । आपणासी न्याहाकूं शकती ॥ ५३ ॥
भिळाल्यास ध्यावी दुर्बिण । बायनॉक्यूलर दूरदर्शन ।
घुडे दिसणार तरी आधीं क्षण । पाहिल्याविना केवी होय ॥ ५४ ॥
क्षणोक्षणीं भिंग लावावे । तेचि तेचि देखावे पहावे ।
परी इतरांस भासौं घावे । मार्भिक नजरबाज हा ॥ ५५ ॥

* * *

असो. फॅशनेबल उठले । शेकहँड शिकवोनि गेले ।
नंतर समाचारा आले । दुसरे मित्र खाद्यगुरु
तेच होवोनि महणती सत्वर । इतर सर्व राहो विचार
परी आधीं भोजनाचार । तुम्हां शिकला पाहिजे ॥ ५६ ॥
वनस्पत्याहाराची प्रौढी । मिरवा हिंदुस्थानानंत बापुडी
परी मांसाहारीं उडी । घातली पाहिजे परदेशी
चार-पंचमांश जग । मांसाहारीच आहे मग ॥ ५७ ॥
व्यर्थ शुद्धाहाराची रग । जिरली पाहिजे सुविचारे
पापयुष्य कोणी पाहिले । केवळ शरीर रक्षण पहिले
सर्व घर्माधिष्ठान भले । शरीर असे मानिती
'जीव जीवाचे जीवन' । हें तें प्रसिद्ध मनुवचन ॥ ५८ ॥
त्याते अवमानितां जाण । घर्मव्यवहार उलंघती
मांसाहारीं न मुळीं पाप । दोरीस म्हणूं नये साप ॥ ५९ ॥
सर्व योजना आपोआप । परस्पर झाली असे
खाटिके स्वगृहीं मारिला । बवर्जीनैं शिजवियला ॥ ६० ॥
आपण फक्क मुखीं घातला । यांत कैचे पापाचरण
हिंसा म्हणावें कशाला । हेंच न कले मुळि आम्हाला
ब्रह्मदेवाचा बाप बोलला । 'हिंसित पूर्वीच मृत असती' ॥ ६४ ॥
कांटा म्हणजेच त्रिशूल । मुरीचें 'नंदक' खडग मूळ
चमचा 'यशस्वीच' चि केवळ । भक्त खाला पवित्र करी ॥ ६५ ॥
कढीभाताचे सूळ पुरे । हंसतील इंगजांचीं पोरे ।
शरीरप्रकृतीसही बरे । म्हणोनि मांस स्वीकारा ॥ ६६ ॥

खार्वी नकड—अंडी सकाळी । दुपारी कुकुटबळे कोवळी
मातापितर संध्याकाळी । वंशक्षय एका दिवशी ! || ६७ ||
येण मागें उरत न कोणी । दुःख करावया लागोनी ।
बोलती सर्व तत्त्वशानी । मृत न दुःखी, उरला तो || ६८ ||
गोमांसासारखें खाय नाही । पोषक जगर्ती दुसरे कांही
विहित—निषिद्धाची ग्वाही । परदेशी ईश्वरीं सोंपवावी || ६९ ||
कोणाची जीभ कोणाची शेपटी । एकाचें काळीज दुसऱ्याची ओऱी ।
विविध रुचिर खायवटी । मांसाहारीं लाभतसे || ७० ||
परदेशगमन नव्हे ती थटा । वर्तीं पडे कामाचा रटा ।
म्हणोनी तुम्ही तुमचा कोठा । पुष्टसमृद्ध ठेवावा || ७१ ||
अन्न खावेनि बनविणे मांस । यासि जठरा पडत आयास
भक्ष्य भक्षक दोन्ही समरस । त्वरित होती मांसाहारी || ७२ ||

* * *

असो, यावरी आले सभ्य । तदुपदेश लाभ अलभ्य ।
कारण आम्ही जन्मादारभ्य । देशी सभ्यताच जाणौ || ७३ ||
मिस्तर सभ्य मग म्हणती । इंग्रजांची सभ्यतेची ख्याती
म्हणोन शब्दाची व्याख्या व्यासी । जाणून ठेविली असावी ||७४||
सभ्यपणांत हिंदी लोक । प्रमुख ऐसा आहेच लौकिक ।
परंतु स्थलपरत्वे फरक । सर्व गोष्टीत पडत असे || ७५ ||
शिक येतां शिकिको नये । ढेंकर येतां देऊ नये ।
खाकरवसा काढो नये । या नांव असे सभ्यता || ७६ ||
प्राणापान तेविं उदान । सर्व वायूंचे वशीकरण ।
प्राणायाम सभ्यताकारण । सहज परत्वे होत असे || ७७ ||
दांतावरतीं कीट वाढले । तोंडी शिरोन कोणी पाहिले ।
परी चेहऱ्यास साबण लाविले । या म्हणताती सभ्यता || ७८ ||
थुंकी भरली जरी तोंडांत । तरी धरोनि हातरुमालांत ।
खुश्याल घालाती खिशांत । आघुला माल आपण धनी || ७९ ||
हंसणे लोटले पोटांत । तरी न आणावै औंठांत ।
जेविं दारिद्र्याचे मनोरथ । तेविं गूढचि जिरवावै || ८० ||

गालावरची सुरकुती । तीच हास्याची परिमिती ।
 अतिक्रमणाची वाटतां भीती । तोंडा रुमाल लावावा || ८१ ||

अनोळख्याशी बोलूँ नये । जरी कोणाचा प्राण जाये ।
 उद्घामपण मिथ्या विनये । शांकोन सर्व काढावे || ८२ ||

कोणाकडे डोळे भरून । पाहतां सभ्यतेचा खून ।
 होतसे घटुनी नेत्रकोण । केवळ त्याकडे फिरवावा || ८३ ||

आभारप्रदर्शन खिशांत । भरोनि व्यावें दिवसरात ।
 त्या इतुका इतर न होत । नित्य खर्च कशाचाही || ८४ ||

थँक्यू-क्यू-क्यू होतां होतां । शेवटी यू ऊ उरलें हातां
 परी कृतश्तेची ओळखतां । भाषा सर्वा येत असे || ८५ ||

काढी उचलोन दिली वरी । ‘उपकार पर्वत झाले’ तरी
 ऐसें उद्गारावें सत्वरी । मनांत शिव्या जरी दिल्या || ८६ ||

अपराध करितां कांहीं आपण । म्हणावे ‘झालों दुःखपूर्ण’
 मनांत शाप शिव्या जाण । दिल्या तरी चालताती || ८७ ||

थँक्यू शब्दे उपकार सपला । आतां काय देणे तुझ्या बापाला ।
 ऐसाच त्याचा अर्थ झाला । हें तों जग जाणतसे || ८८ ||

तैसेंच मागा सवंग माफी । अपकाराची साफसुफी ।
 आपोआप होते फुकी । मग अपराधा काय तोटा ? || ८९ ||

नमस्कार मस्तके करावया । कठिपर्यंत देह लववावा ।
 कंबर मोडल्याचा देखावा । केल्या सभ्यते रंग चढे || ९० ||

दुसऱ्या प्रथम वाट द्यावी । आपण थोडी सबूर करावी
 पुढे मागें याची राखावी । आठवण निरतंर || ९१ ||

लियांस सर्वश्रेष्ठ मान । त्या येतां द्या उत्थापन ।
 ना तरी तुम्ही देहभान । विसरलां ऐसे म्हणतील || ९२ ||

जेथे नारींची पूजा करिती । देवता तेथे आनंदे रमती
 हेंच स्मरोनि सर्व रीतीं । आचरतो लोक इंगलंडी || ९३ ||

खी पुरुष एकत्र दिसतां । शंकाकुशंका भर्नी न देतां
 आदरावीं सम उभयतां । मग ते असोत कोणीही || ९४ ||

खीची वस्तु पडतां खालीं । एकदमचि मारोनि उसळी
परक्यानेही हातीं दिली । तरीच त्यास सभ्य म्हणती ॥ ९५ ॥
मिथ्या विनय असे घातक । परस्प्रियांसी वागतां देख
धीटपणानें हंसतमुख । आपण सदा असावे ॥ ९६ ॥
सुंदरगांत्री सुंदरवदना । ही कोण असे आपली ललना
गौरवूर्ण उत्तान प्रश्ना । करणे हीच सभ्य रीती ॥ ९७ ॥
परिचित खीस आपला हात । खुशाल द्यावा इतरां देखत
ती 'शिव्हलरी' 'गलांट्री' होत । इतर अर्थ कांहीं नसे ॥ ९८ ॥
हे शिष्टाचार दिसती विपरीत । परंतु ही त्या देशाची रीत
तियेचे शिक्षण ध्यावे येथ । मग परदेशीं पाय घाल ॥ ९९ ॥

* * *

असो. यापरी अनेक लोक । उपदेशूनि गेले देख ।
नवरुया प्रवाशाचें मुख । वाळोनि गेले सत्वरी ॥ १०० ॥
जलसागर उत्तीर्ण होणे । हें तों सुलभ आगबोटीने ।
परी आचार सागर ओलांडणे । कवणे उपायें होणार ? ॥ १०१ ॥
ज्या न स्वदेशीच रीत भात । त्याची परदेशी काय बात
असो, तरी आतां जाणे प्राप्त । म्हणोनि गेले पाहिजे ॥ १०२ ॥
तज्ज्ञ मित्र गेल्यामागुती । आले 'देशी' मित्र सोबती
तैसेचि आसइष्टांप्रती । भेटण्या जाणे प्राप्त शाले ॥ १०३ ॥
त्या सर्वाहीं केला उपदेश । प्रकृति संभाळण्याचा विशेष
साधनसामुग्रीचा आदेश । कोणाचाही अवमानवेना ॥ १०४ ॥
खाद्य आवडे यांस काय । याचा मानसीं निश्चय ।
करोनि प्रत्येकीं पायेय । निरनिराळे बांधियले ॥ १०५ ॥
कोणी केले लाडू डिंकाचे । उपयोगी जे प्रवासाचे ।
म्हणति टिकाऊ हेंच साचें । इतर नासोनी जाईल ॥ १०६ ॥
कोणी आलेपाक बनविला । कोणी नारळ दिघला ओला
कोणी वाळल्या खोबन्याच्या भकला । आणोनि देति तांतडीनें ॥ १०७ ॥
कोणी म्हणती लोणाचे ध्यावे । पापड पोहे म्हणती न्यावे
खिसमिस खारका अवश्य हनें । ऐसें सुश कोणी म्हणती ॥ १०८ ॥

मुख्य ते भूर्भूग राहिले । त्याविण इतर कांहीं न भले
तैसेचि फोडोनि गुळाचे भेले । मोठा खडा ध्या म्हणती ॥ १०९ ॥

होतां होतां माजली गर्दी । पडशी यानेच भरली अर्धी
इतक्यांत आंत आली वर्दी । वैद्यराज आत्याची ॥ ११० ॥

त्याहीं पाहिला खाद्यसंभार । आणि मनाशीं केला विचार
जुळविला रोगांचा बाजार । परि औषध कांहीं दिसेना ॥ १११ ॥

तेव्हां म्हणती वैद्यराज । तुम्हा परदेशीं कामकाज ।
परी आरोग्याचा इलाज । घेतल्याविण जाऊ नये ॥ ११२ ॥

देशी प्रलुतीस औषधें देशी । परदेशी मानवतील कैरी
म्हणोन कांहीं देईन खाशी । ध्या तीं तुमच्या संग्रहीं ॥ ११३ ॥

पनवेलचे ते पुराणिक । किंवा झंझभटजी नामक ।
वैद्यवर्याचीं दुकानें संमुख । औषधास हो काय तोटा ॥ ११४ ॥

हवे ते देशी रोग जुने । किंवा नवे इंग्रजी नमुने ।
सर्व संहार आपुल्या गुर्जे । करितील आमुर्ची औषधें ॥ ११५ ॥

त्यांतुनही नित्यानित्य । विवेक करावा अगत्य ।
मूर्धभिषिक्त असती सत्य । त्याचि औषधी आर्धी ध्या ॥ ११६ ॥

अवरोध हेंच असतें जाण । प्रायः सर्व विकारकारण
म्हणून पाहिलें त्रिफळाचूर्ण । कुपी भरोनि ध्या जवळीं ॥ ११७ ॥

हिरडा बेहडा आंबलकाठी । जो नित्य धाली निज पोटीं
तथा जगजेठी उठाउठी । शौचास साफ करवील ॥ ११८ ॥

तैसी मात्रा सूतशेखर । सर्व प्रवाशांचा आधार ।
बातपित्तांचा संहार । सदा निश्चये करित असे ॥ ११९ ॥

खाद्य औषधें शालीं तरी । राहिली कुटलेली सुपारी
तिची आठवण नित्य दुपारी । शाल्यावीण केविं राहे ! ॥ १२० ॥

इतक्यांत आले उपाच्ये भट । त्यांना लागलीसे चुटपुट
म्हणती ब्राह्मणरक्षणाची वाट । काय केली ते सांगा ॥ १२१ ॥

प्रायश्चित्ताचा विचार । सावकाश करूं आत्यावर ।
परी अवश्य न्यावें बरोबर । यशोपवीत मंतरोनी ॥ १२२ ॥

पवित्र सूक्ष्माची ब्रह्मगांठ । सर्व पातकांचा नायनाट ।
 फरिते म्हणोनी खटपट । माझी सर्व चाललीसे ॥ १२३ ॥
 मग भिक्षुकांचे अदुयावर । मी गर्वानें करीन जाहीर
 आमचे यजमान धर्मावतार । जानवें विलायतेसि नेले ! ॥ १२४ ॥
 प्रवासीं मनुष्य काय करितो । तें कोण कोणास विचारितो
 आणिनिवेश तयारीत दिसतो । तेवढा आम्हा ग्राह्य पुरे ॥ १२५ ॥
 असो. ऐसी सर्व तयारी । करोनि गांठली मुंबानगरी
 देवोनि घेवोनि परोपरी । आशीर्वाद लहानयोरां ॥ १२६ ॥
 सन एकोणीस एकोणीशी । एप्रिलाच्या उपान्त्य दिवर्धा
 'मनोरा' आगवोट खाशी । आम्हां घेवोनी निघाली ॥ १२७ ॥



परिशिष्ट नं. २

सरकारच्या लहरीपणाचा मासला

(केळकरांनी कोलंबोदून लिहिलेले पत्र)

‘मनसा चिंतितं कार्ये दैवमन्यद्विचितयेत्’ या म्हणीचा अनुभव पावलोपावर्णी मनुष्याला येत असतोच. पण स्वराज्यसंघाच्या शिष्ट मंडळाला तिचा काल जो अनुभव आला तो मात्र आश्र्यानें थळ करून सोडणारा होता. आज सकार्दी मी लिहीत बसलों आहें या वेळी, टिळक-प्रभृति डेप्युटेशनची मंडळी कोलंबोच्या बंदरांत जाऊन आगवोटीत बस-प्याच्या घांदर्लीत असावयाची. पण दैवाची लीला अशी की, याच वेळी विलायतेस जाण्याची तयारी न करितां त्यांनी परत हिंदुस्थानाकडे जाण्याच्या तयारीस लागावे! ही बातमी वाचून केसरीचे हजारों वाचक डोळे चोळ-चोळून आपण स्वप्रांत आहों की जागे आहों असा विचार करून लागतील; पण सरकारने लोकांना अशा रीतीनें आश्र्यर्थकित करून सोडण्यासारखे खेळ आजवर अनेक केले त्यांतलाच हाहि एक आहे; व आणखी असे किती खेळ आपणा लोकांस पहावयाचे आहेत न कठे !

असो; विलायतेस हिंदी स्वराज्यसंघामार्फत शिष्टमंडळ पाठविण्याचा वेत नक्की करून त्याची साधनसामुग्री जुळविण्यास प्रारंभ झाल्यापासूनची हक्काकृत केसरीतून वेळोवेळी प्रसिद्ध क्षालीच आहे. मुबईदून निघणाऱ्या एखाद्या आगवोटीत जागा मिळाली तर पहावी अशा हेतूने केलेले सर्व प्रयत्न निश्चल झाल्यावर, कोलंबो येथे येऊन आगवोटीवर बसप्याचा वेत करावा लागला; व त्याप्रमाणे मुबईदून सामानासुमानाची सर्व तयारी करून आम्ही सर्व मंडळी ता. २७ रोजी निवालो. वाटेंत विजापूर येथील मंडळकिडून लो. टिळक यांस फार दिवसांचे निमंत्रण होते म्हणून तेथें अर्धा दिवस मुक्काम करून मद्रासेस ता. ३० रोजी येऊन पोंचलो. मद्रासेस एक दिवस विश्रांति हवीच होती. शिवाय मिसेस बेळंट यांनी अड्यार येथे वाटेंत उतरण्याचे टिळकांकडून पुण्यास अभिवचन घेतले होते.

यामुळे मद्रासेस दीड दिवस मुक्काम पडला. या मुक्कामांत मद्रास शहंरांतील सर्व जातीच्या व सर्व पक्षांच्या पुढाऱ्यांकङ्गन टिळकांचा सन्मान उत्तमप्रकारे करण्यांत आला व डेप्युटेशनला अतिशय प्रेमपूर्वक निरोप देण्यांत आला. मद्रास इलाख्यांतील पुढारी व सुशिक्षित लोकांचे मत टिळकांसंबंधानें व डेप्युटेशनच्या कामासंबंधानें काय आहे, हे मद्रास येथील प्रचंड जाहीर सर्वेत मद्रासेतील सर्व प्रमुख राजकीय व इतर सार्वजनिक संस्थांनी मिळून जें संयुक्त मानपत्र दिले, आणि विशेषतः सर सुब्रह्मण्य अच्यर यांनी जें भाषण केले, त्यावरून कळून येण्यासारखे आहेच. मद्रास-हून निघाल्यावर पुढे कोलंबोपर्यंत वार्टेंट कोर्टेहि मुक्काम करावयाचा नाही असें ठरलें होतें. तथापि वार्टेंटील लहानमोळ्या अनेक स्टेशनांवरून टिळकांचा अतिशय याटानें सत्कार करण्यांत आला. तंजावर, त्रिचनामळी, मदुरा वर्गे ठिकाणी जो याट व उत्साह, आणि समारंभांत जो व्यवस्थितपणा, दिसून आला तो अपूर्व होता. लहानसान स्टेशनांवर गाडी उभी रहात नाही; तथापि गांबोगांवच्या लोकांनी रात्री दोन दोन तीन-तीन वाजतां, टिळकांना पहाण्याची संधि मिळणे शक्य नसतां, किंवा आपला आवाज त्यांच्या झोपेत त्यांच्या कानीं जाण्याचीहि आशा नसतां, स्टेशनावरील पैटफॉर्मवरूनच काय पण रस्त्याच्या बाजूलाहि उभे राहून, ‘टिळक-महाराजकी जय’ अशी आरोळी मारून त्यांचा सत्कार करण्याची आपली हौस कशी तरी फेडून घेतली.

कोलंबो येथेहि हिंदी व सिंहली मंडळींनी टिळकांचे व डेप्युटेशनचे याटानें स्वागत केले. टिळक व पाल या दोघांचीं दोन व्याख्यानें झालीं. पहिल्या व्याख्यानास सर असणाचलं, सीलोन येथील पहिल्या प्रतीचे नागरिक, व दुसऱ्या व्याख्यानास मि. डिमेल सी. बी. ई., कोलंबो येथील एक पुढारी, हे अध्यक्ष होते. उपवनोपहारप्रसंगी कोलंबो येथील कर्मीत कमी दीड हजार प्रमुख स्त्रीपुरुष हजार होते. टिळकांच्या व पालबाबून्या व्याख्यानांस सुमरे दीड-दोन हजार रुपये जमले ते तेथील माजी लोकादिय गवर्नर सर अँडरसन यांच्या स्मारकास देण्यांत आले. डेप्युटेशनकरतां मंडळींनी स्वतंत्र फंड काढण्यास सुरुवात केली असून पांचपांचशेंचे कांहीं आंकडे पडले आहेत.

ता. २ व ३ हे दिवस डेप्युटेशनच्या मंडळीस व त्यांचा सरकार करणाऱ्या कोलंबो येथील नागरिकांस मोळ्या गर्दीचि गेले. मुंबईस सामान-सुमान वरेच खरेदी झाले होते; तथापि कांही खरेदी व्हावयाचे राहिलेच होते ते होऊन बांधावांध जोराने सुरु झाली. इतक्यांत ता. ३ रोजी विलायतच्या सफरीची अनपेक्षित रीतीने डळमळ होण्याची सुरुवात झाली. पी. अँड ओ. ची आगबोट मिळत नाही असे पंधरा दिवस पाहून आम्ही प्रथम बी बीलाइनर कंपनीच्या लँकेशायर नामक बोटीने कोलंबोहून जाण्याचे ठरविले. पण ता. ३ ला या बोटीने जाण्याच्या ऐवजी ता. ५ रोजी जपानी कंपनीच्या इयोमारू नामक बोटीने गेल्यास मंडळीची सोय प्रवासाच्या दृष्टीने अधिक होईल, असे मुंबईस एका तज्ज्ञ व अनुभविक गृहस्थाने फारच आग्रहाने सांगितल्यावरून जपानी बोटीने जाण्याचे आम्ही मुक्र केले होते. कोलंबोस ही जपानी बोट ता. ५ रोजी यावयाची असा अदमास होता. त्याप्रमाणे आम्ही व आमचे एजंट थॉमस कुक कंपनीचे लोक बोटीची वाट पहात होतो. ता. ३ रोजी सायंकाळी मी येथील कलोनियल सेक्रेटरीकडे पासपोर्ट मंजुरीकरितां गेलो. आम्हास मुंबईस पासपोर्ट मिळाले होते व ते सर्व हिंदुस्थानांत चालले असते. पण सीलोन ही क्राऊन कॉलनी. येथील सरकार वेगळे असल्याने आमच्या पासपोर्टवर येथील सरकारचा मंजुरीचा स्वतंत्र शेरा हवा दोता, व तो सदर सेक्रेटरीनी ताबड-तोब करूनहि दिला. पासपोर्ट घेऊन मी तसाच थॉमस कुक कंपनीकडे गेलो व तिकिटे काढली काय म्हणून विचारले तो त्यांनी सांगितले की, ‘तुमची जपानी बोट येत आहे कुठे ? ती उद्यां कोलंबोस यावयाची होती खरी; पण आतां पहातों तो नुकतेच तिने जपान सोडले असून ता. २३ पर्यंत ती कोलंबोस येत नाही !’ हे ऐकून मला काय वाटले असेल ! आणखी २० दिवस कोलंबोस असाच पाहुणचार खात पढून राहण्याची कल्पना दुःसह होती. पाहुणचार फार गोड होता. येथील मंडळीच्या सह-वासांत महिनेच्या महिने घालविले तरी कंटाळा येंने शक्य नव्हते. पण २० दिवस व्यर्थ कसे घालवावयाचे ? विलायतचे कामहि पुढे ढकलले जाणार ! आधीच बोटीवर ४५ दिवस लागणार; त्यांत या २० दिवसांची आणखी भर ! पण जपानी बोटीवरून जाण्याचे ठरण्यापूर्वी ज्या

लँकेशायर बोटीवरून जाण्याचे आम्ही प्रथम मुंबर्टस ठरविले होते तिची आठवण मला होती. ती याच सुमारास कोलंबोस येणार होती. अर्थात् ‘इयोमारू’ मिळत नाही तर ‘लँकेशायर’ कां होइना? तिच्यावर जागा मिळवून या म्हणजे शाळे असे भी थॉमस कुकच्या एंजटांस सांगितले, व त्यांनी ताबडतोब टेलिफोन करून माहिती मिळवून “होय, सात जागा तुम्हास दिल्या आहेत” असे उत्तर आम्हांस जागच्या जार्गी मिळवून दिले! यामुळे एका पांच मिनिटांचे आंत विलायतेस जाण्याच्या निराशेचे दुःख व फिरून निराशेच्या जार्गी आशा उत्पन्न शाल्याचे मुख मला अनुभवावयास सांपडले! व ज्या लँकेशायर बोटीचा आम्ही जाणूनबुजून पूर्वी अवहेर केला तिनेच आम्हास आयत्या वेळी हात द्यावा हा योगायोग विलक्षण खरा असे भूषून भी घरी परतले. दैवलीलेच्या या लहानशा घक्क्याने आमची प्रवासाची हुरूप फिरून ताजी झाली; व सामानासुमानाची उरली सुरली तयारी पुरी करण्यास डेप्युटेशनच्या मंडळींनी प्रारंभ केला.

ता. ४ रोजीं सकाळी पालवाबूऱ्ये व्याख्यान झाले. दोनप्रहरी जेवणानंतर येथील हिंदी मित्रमंडळीच्या आग्रहावरून फोटो घेण्याचे काम सुरु होऊन डेप्युटेशनचा फोटो काढून झाला. सामानसुमान पुरें बांधले जाऊन त्यावर बोटीची तिकिटे डकविष्यास सुरवात झाली. लँकेशायर बोट दोन तासांनी बंदरांत येणार अशी बातमी आली. टिळ्कांनी अखेरच्या जरूरीच्या चिठ्याच्चाटधांवर सह्या करून दिल्या. दारांत गाडधा व मोटारी उभ्या होत्या. त्यांन बसून आतां फक्त उपवनोपहारसमारंभास जावयाचे व परत येतांच तसेच थॉमस कुकच्या मनुष्याचे स्वाधीन सामान करावयाचे इतकेच काय तें काम उरले. इतक्यांत पालवाबूच्या पासपोर्टवर मंजुरीचा शेरा घेण्याचा उरला होता त्याकरितां रा. गोखले हे कलोनियल सेक्रेटरीच्या ऑफिसांत गेले होते ते बातमी घेऊन धांवत सांगत आले कीं, “पालवाबूचा पासपोर्ट सेक्रेटरीनी ठेऊन घेतला. तो तर ते परत देत नाहीतच. पण याकी सर्वांचे पासपोर्टहि रद्द करण्याचा हुक्म तारेने आलेला असून काल मजूर रुल दिलेले सर्व पासपोर्टहि परत आणून स्वाधीन करा असे सेक्रेटरी म्हणतात!” प्रथम याचा अर्थात आम्हांस कळेना. तेव्हां टिळ्क एभ्रति आम्ही सर्व मंडळी ताबडतोब सेक्रेटरीच्या भेटीस गेलों. त्यांनी

सांगितलें कीं ‘दिल्हीहून एक व मद्रासेहून एक अशा दोन सरकारी हुकमाच्या तारा नुकत्याच आल्या असून न्याअन्वयें तुम्हां सर्वांचे पासपोर्ट रद्द करण्यांत आले आहेत. तुम्हांपैकीं टिळक व केळकर यांस मी आतांच पत्रे खाना करवीत होतो तो तम्ही सर्वच आलां वरें झाले.’ हें ऐकून आमची स्थिति अत्यंत चमत्कारिक झाली. आम्हीं कोणी न जातों तर हीं पत्रे आम्हांस आज सकाळी म्हणजे बोटीवर जाण्यास निघण्याच्या क्षणीं हातीं पडलीं असती. किंवढुना तसेहि झाले नसतें! कारण लँकेशायर बोट काल सायंकाळीच कोलंबोस येऊन दाखल झालेली असून आज सकाळीं आठ वाजतांच ती निघणार होती. अर्थात् सामान तर पुढे बोटीवर आधीच गेले असतें, व पत्रे हातीं पडावयाच्या आधीच आम्ही बोटीच्या धक्यावर जाऊन पॉच्यें संभवनीय होतें; पण पचांची व आमची चुकामूक झाल्याने बोट सांपडणे मात्र शक्य नव्हते. कारण कलोनियल सेक्रेटरींनी आम्हांस असें सांगितलें कीं, “तुम्हांस पत्रे न पॉच्याती तरी सुद्धां बोटीवर चढतांना तुमचे पासपोर्ट काढून घेऊन तुम्हांस बोटीवर चढण्यास प्रतिबंध कराव्याचा असें आमच्या सरकारने ठरविले होतें!”

आतां पुढे काय? कोलंबो येथील अधिकाऱ्यांचे हातीं कांहीच नव्हतें. आमचे हातीं दिलेल्या पत्रांतील मजकुरावरून पाहतां खुद विलायतसरकारच्या हुकमावरून आम्हांस ही बंदी करण्यांत आली आहे असे दिसले. अर्थात दिल्हीसरकार तरी या बाबतीत काय करूं शकेल हाही प्रश्नच होता. तथापि एक वेळ व्हाईसरायसाहेबांकडे तारांनी अर्ज करून पहावे असें ठरवून स्वतः टिळक व खापडे यांच्या नांवची एकेक व डेप्युटेशनच्या तफे माझ्या नांवची एक अशा तीन तारा पाठविण्याचे ठरले. पण आमच्या तारा तरी कोण पाठवूं देणार? तारेची खुटीहि सरकारच्याच हातीं! त्यांतहि आम्ही परस्वाधीनच! गेल्या पंधरा दिवसांत ‘टिळक व डेप्युशेनची मंडळी कोलंबोस कर्धीतरी येणार, सोयी काय पाहिजेत वर्गे मजकुराच्या पाठाविलेल्या सर्व तारा येथील सेन्सारने दडपून ठेवल्या होत्या, व आम्ही स्टेशनावर अमक्या दिवशी येणार ही बातमी आमच्या कोलंबो येथील स्नेहीमंडळीस अखेर पर्यंत प्रत्यक्ष अशी मिळूं दिली नाही, हा अनुभव ताजा होताच. तेव्हां टिळकांनी सेक्रेटरीस विनंति केली कीं, आम्ही व्हाईसराय

ब स्टेटसेक्रेटरी यां या तारा लिहून देतों व पैसे देतां, पण तारा तुम्ही घाठवाल तर पौंचतील. तेव्हां सेक्रेटरी म्हणाले की, तारा मला पाठवितां येणार नाहीत; पण मी ‘सेन्सारला’ सांगून तुमच्या या तारांना प्रतिबंध होऊं नये असे मात्र करतो. अखेर सेक्रेटरीच्या हिपिसांतच बसून तारा लिहिल्या व पाठविल्या व तारांच्या उत्तराची वाट पहात मंडळी घरी येऊन बसली, डेप्युटेशन ता. ५ रोजी जाणार अशा समजूतीने बाहेर-गांवाढून तारा व पत्रे येतच होती. हिंदुस्थानांतील लोह डेप्युटेशन आग-बोर्टीत बसून निवात्याच्या तारेची वाट पहात बसले होते. तशा वेळी “डेप्युटेशन जावयाचे थाबले, सरकाराकडून डेप्युटेशनला प्रतिबंध झाला, दिलेले पासपोर्ट परत मागितले, डेप्युटेशनची मंडळी परत हिंदुस्थानाकडे निघार” अशी तार प्रसिद्ध करण्याची वेळ यावी हा झोण विलक्षण योगायोग ! पण सरकारच्या लहरी व मनस्वी स्वभावानें तो आणला खरा!

व्हाइसरॉयसाहेबांच्या तारेतच, बंदीचा हुक्म विलायतसरकारकडून आत्याचा मजकूर असल्यामुळे, व्हाइसरॉयसाहेबांस केलेल्या तारांचा कारसा उपयोग होण्याची आशा कोणासच फारशी नव्हती. ‘आमच्या हातीं या वावर्तीत कांही नाही’ असे मोघम उत्तरच वहुघा व्हाइसरॉय-साहेबांकडून येईल असे वाढून, व हिंदुस्थानाकडे परत फिरावें लागणार असे वाढून, आमच्यापैकी कांही मंडळीनी सिलोनची जुनी राजधानी कँडी हूंशहर पहाण्यास दोनप्रहरी निषण्याचे ठरविलें; व रा. गोखले हे आदत्या देवरी कलोनियल सेक्रेटरीस कबूल केल्याप्रमाणे सर्व पासपोर्ट त्यांच्या स्वाबोन करण्याकरितां सेक्रेटरीयट हॉलमध्ये गेले. त्यांनी पासपोर्ट परत केले व त्यावरील मंजुरीचे शेरे खोडले जाणार, इतक्यांत फिरून एक आशेची लाट उठली. व्हाइसरॉयसाहेबांकडून कोलंबोसरकारास अशी तार येऊन घड-कली की, “टिळक व डेप्युटेशनची मंडळी यांच्या तारा पौंचल्याप्रमाणे टिळकांना व त्यांच्या बरोबरच्या मंडळीला परवानगी देण्याचा प्रभ मी विलायतसरकारकडे तारेने घाडला आहे. दरम्यान तूर्त तुम्ही वाटेल तर असे करावै—‘हल्ली जी बोट केपला—दक्षिण आफिकेच्या दक्षिण योकाच्या केप अँग गुड होपला—केप कॉलोनीला जात आहे तिजवर्लन टिळक-बौरेना इवे तर जाऊ द्या. पण ही परवानगी फक्त केपपर्यंतची देतां येईल.

मात्र दरम्यान विलायतसरकारने जर आपला पूर्वीचा हुक्म फिरविला नाही तर त्यांना केपद्धन परत थावें लागेल. हें त्यांस तुम्ही स्पष्ट वजवावें, व हें त्यांस तर्वत्स्वी कबूल असेल तर त्यांस बोटीवर जाऊं यावें?”

बरील प्रकारची माहिती घेऊन रा. गोखले हे धरी आले तेव्हां सर्व मंडळीच्या आशेस फिरून थोडी धुगधुगी आली. केपपर्यंत जाऊं देतात तर तेथपर्यंत तरी जाऊं, मग पुढे काय होईल तें पाहतां येईल, असें सर्वांनुमते ठिळकांनी ठाविले, व केपपर्यंत जाण्याच्या परवानगीसंवंधाची मंजुरी फिरून सर्व पासपोर्टवर मांडून घेण्याकरितां रा. करंदीकर मी व गोखले कलो-नियथल सेकेटरीकडे गेलो. पासपोर्टवर केपपर्यंत जाण्याची मंजुरी तर लिहून याच, पण शिवाय ब्हाइसरॉयसाहेबांस आणखी एक तार आम्ही करीत आहों तीहि कालच्यासरखी तुम्ही आजहि ‘सेनसॉर’ कद्दून पुढे जाऊं या असें मी त्यांस सांगितले. येथे हें सांगणे जरूर आहे की, ब्हाइसरॉयसाहेबांनी शर्तीची परवानगी दिली असें सकृदर्शीनी दिसले खरें. पण त्यांत केपपर्यंत जाण्याची परवानगी या असे शब्द वास्तविक विनाकारण पडले होते व त्या शब्दांमुळेच ती शर्तीची परवानगीहि फुकट गेली. ठिळकांनी ब्हाइस-रॉयसाहेबांस केलेल्या तारेत केपचा उल्लेख मुळीच नव्हता. पण पोलीस व इतर रिपोर्ट सरकाराकडे पूर्वी गेले त्यांत व वर्तमानपत्रांतुनहि आम्ही केप-मार्गानें जाणार असा उल्लेख होता. तोच अर्थात् ब्हाइसरॉयसाहेबांच्या लक्षांत राहिलेला असून नुसतें ‘जाऊं या’ असें लिहिण्याच्या ऐवजी ‘केपपर्यंत जाऊं या’ असें लिहिलें गेलें; पण त्यांने आमचा मात्र केवढा घोटाळा क्षाला पहा! आम्ही केपकद्धन गेलों काय किंवा सुएझकद्धन गेलों काय, आम्हास व सरकारास दोनहि सारखीच होती. केपकद्धन जाणाऱ्या बोटीस वीस दिवसांचा उशीर म्हणूनच सुएझकद्धन जाणाऱ्या बोटीवर आयत्या वेळी जागा मिळविली; व ब्हाइसरॉयसाहेबांच्या तारेत केपचा उल्लेख होण्याचें साधारणतः कांहीं कारणहि नव्हते. कारण त्यांची शर्त मान्य करावयाची म्हटली तरी आम्ही केपला अडकून पडावयाचे ते सुएझला अडकून पडलों असती. दोनहि प्रवासमार्ग सुरुं आहेत, व दोनहि ठिकाणी आम्हास सरकारला अडकवून ठेवतां येणे शक्द असल्यामुळे दोनहि मार्गांची फलश्रुति एकच होती. पण नाही. दैवयोग उलटा

व्हावयाचा म्हणजे तोः असाच ! व्हाइसरॉय आपणाकडून परवानगी देऊन आमची सोय काढण्याकरितां घाडलेल्या तारेंत सहज 'केपमार्ग' असे शब्द घालतात; पण आमची आदल्याच दिवशीं बदललेली बोट प्रायः केपमार्ग जाणारी असतांहि या खेपेस ती सुएझमार्ग जावयास निघते !

'केपर्यंत' हे शब्द वास्तविक निरर्थक आहेत; ते सहजासहजीं अर्थ-वादादाखल चुकून पडले आहेत; आम्ही व्हाइसरॉयसाहेबांची शर्त मान्य केल्यास आम्ही केपकडून गेलों काय किवा सुएझकडून गेलों काय, त्यांना दोनहि सारखींच आहेत; म्हणून आपण निवळ शब्दांवर फारमे जाऊनका; तारेचा खरा, म्हणजे आम्हास परवानगी देण्याचा, व्हाइसरॉयसाहेबांचा खरा हेतु आपण लक्षांत आणा; बोट बंदरांत आहे; सामान घक्यावर आहे; तिकिंत आमच्या हातीं आहेत; थोडासा सारासार विचार चालवून परवानगी देण्याचे तुमच्या हातीं आहे; तेव्हां कृपा करून आम्हास चोटीवर जाण्याची परवानगी द्या; वाटेल तो करारनामा व्हाइसरॉयसाहेबांच्या तारेप्रमाणे आम्ही तुम्हास लिहून देतों" यसें कलोनिअल सेक्रेटरीस मी समजावून सांगितले. तें त्यांस पटलेंहि. ते म्हणाले—“यापुढे तार जाऊन व्हाइसरॉयसाहेबांकडून आणखी तीन चार तासांत उत्तर येणे शक्य नाही. म्हणून मींच आमच्या गव्हर्नरसाहेबांच्या कानावर हा मजकूर टेलिफोनने घालतो व तुम्हास परवानगी देतां आली तर पहातों.” या आश्वासनाने आम्हास खरोखर फिरून आशा उत्पन्न झाली. कारण कलोनिअल सेक्रेटरीकडे तीन—चार वेळां जाण्याचा प्रसंग आला व त्या त्या वेळीं ते आमच्याशीं सभ्यपणाने व भलेपणाने वागले होते. सुमारे तीन वाजतां त्यांचे उत्तर मिळणार होते !

झालेली हकीकत टिळकांस सांगण्याकरितां आम्ही परत प्रर्ही आलों तों इकडे व्हाइसरॉयसाहेबांकडून टिळकांना पहिल्या तरेस उत्तरादाखल तार येऊन राहिली होती. या तारेंत शर्तींच्या परवानगीचाच मजकूर होता, व 'केपर्यंत' असे शब्दहि होते. जास्त शब्द होते ते मात्र असे कीं, "विलायत-सरकारने डेप्युटेशनला बंदी केली त्याचे कारण बहुधा हेच असावे कीं, हल्ळीं विलायतेत विचार व उद्योग जो कोणताहि व्हावयाचा तो फक्त युद्ध

जोरानें कसें चालूं ठेवावें यापुरताच होणें इष्ट आहे. तथापि तुमचें प्रकरण मी विलायतसरकाराकडे विचाराकरितां पाठवीत आहें. ”

ही तार घेऊन आम्ही फिरूम तीन वाजतां सेक्रेटरीसाहेबांकडे गेलों. तों सेक्रेटरीसाहेबांनीं सांगितले कीं, “टेलिफोन करून गवर्नरसाहेबांस विचारलें. पण ‘केपर्यंत’ असे शब्द आहेत त्या अर्थी इतर मार्गानें आम्हास परवानगी देतां येत नाहों ! मात्र आपली तार व्हाइसरॉयसाहेबांकडे पाठ विष्ण्याची मी कालच्यासारखी सवलत देतों” असें उत्तर मिळाले. अशा रीतीनें सर्व उपाय खुंटल्यानें व्हाइसरॉयसाहेबांस आणखी एक तार रवाना करून आम्ही निराश होऊन घरी परत आलों.

या वेळी ४।।—५ वाजले होते. लँकेशायर बोट बंदरांत उभी असून बरोबर सात वाजतां सुटासार होती. पुढील तास दीड तासांत उत्तर येणार कसें ? आले तरी पासपोर्टवर लेखी मंजुरी लिहिली जावयाची कशी ! आमची उत्कंठा व निराशा पाहून सेक्रेटरीनीं रा. करंदीकर यांस सहानुभूति-पूर्वक असें सांगितले कीं, तुम्हा मंडळीखातर मी आज पांचाचे ऐवजीं सहा वाजेपर्यंत हपिसांत रहातों व उत्तर अनुकूल आल्यास एका क्षणांत मंजुरी लिहून देऊन मोकळे करतों. वरें, हें झालें तरी आमची सर्व मंडळी व सामान पडलें दोन मैलांवर तें आयत्या वेळी बोटीवर कसें चढणार ! याकरितां पन्नास रुपये खर्चून आम्ही थॉमस कुक कंपनीकडून एका स्पेशल लॉचवर (पडाव) घक्कधावरील आमचे इतर सामान चढवून खलाशी तयार राहण्याची व्यवस्थाहि करविली, व अगदी अखेरपर्यंत तोरेची वाट पाहिली. पण तार आली नाहीं ! रात्रीं बोट ठरल्याप्रमाणे बंदरांतून निघून गेली. आम्ही मात्र हताश होऊन घरी परत आलों.

आज व्हाइसरॉयसाहेबांकडे टिळकांनी सविस्तर हकीकतीची आणखी तार पाठविली असून “ बशर्त का होईना. पण वाटेल त्या बोटीनें व वाटेल त्या मार्गानें जाण्याची सर्व साधारण अशी परवानगी द्या ” अशी तोरेत विनंति केलेली आहे. झालेली सर्व हकीकत वर्तमानपत्रांकडे त्रोटक रीतीनें तोरनें कळविली आहेच; पण भेनसॉर कोणती तार पाठवितात व

कोणती अडकनून ठेवतात कोणी संगावे ? याकरितां ही कच्ची हकोकत केसरीतून प्रसिद्ध होऊन सर्व मित्रमंडळीस कळावी याकरितां पाठवीत आहे. घुढे इकीकत घडेल तीहि अशीच कळवीन.

कोलंबो, मांटेरयु-हाऊस.
ता. ६ एप्रिल १९१८.

}

न. चिं. केळकर.



परिशिष्ट नं० ३

‘लोकसंग्रह’ व श्री. केळकर यांची

खास मुलाखत

४०६

लोकसंग्रहाच्या प्रतिनिधीनें ता. २९-११-१९ रोजी रा. रा. न. चिं. केळकर यांची मुलाखत घेतली. या मुलाखतीत घाईत पण थोड्या वेळांत झालेली प्रश्नोत्तरे पुढे दिलीं आहेत.

प्रश्नः—आपण विलायतेत पांच महिने घालवले व तेथील राजकीय स्थितीविषयीं आपणाला प्रत्यक्ष गोष्टी पहावयास मिळाल्या, त्यावरून तिकडील चळवळीसंबंधानें आपलें मत काय झाले ?

उत्तरः—या प्रश्नाचें उत्तर देण्याला म्हटलें तर एकादा ग्रंथ लिहूनही पुरणार नाहीं. व म्हटलें तर तें दोन शब्दांतहि देतां येईल. विलायतेतील चळवळ अवश्य हवी एवढेच नव्हे तर ती यशस्वी झालीच पाहिजे यांत शंका नाहीं. विलायतेतील चळवळ हा निराशेचा मामला नाही ! पण तिजवर आशा कितपत ठेवावी हें दोन गोष्टीवर अवलंबून राहील. खुद विलायतेत ज्या प्रमाणानें चळवळ होईल त्या प्रमाणानें तिकडे प्रत्यक्ष फळ मिळेल हें तर उघडच आहे. पण तिकडील चळवळीलाहि यश येण्याला खुद विलायतेत हिंदुस्थानांतील चळवळ नऊदशांश आधारभूत आहे हें मात्र विसरतां येत नाहीं.

प्रश्नः—म्हणजे वरील प्रश्नाचें उत्तर एकेरी नाहीं, असेच म्हणण्याचा आपला अर्थ दिसतो.

उत्तरः—अगदी वरोवर ! एकेरी उत्तर पुष्कळांना प्रिय वाटते ! पण दुर्दैवानें त्यावर निर्वाह मात्र होऊं शकत नाहीं. एकाच गोष्टीचे फाजील स्तोम माजविणे व माजावे म्हणून त्याच्या प्रतियोगी गोष्ट त्याजा ठराविणे ही फार मोठी चूक होते.

सर्वे रोगांवर एकच औषध

देणाऱ्या डॉकटरासारख्यें हें धोरण हास्यास्पद ठरतें. चळवळ नुसती विलायतेत किंवा नुसती हिंदुस्थानांत हवी या प्रश्नाला एकेरी किंवा व्यव-च्छेदक उत्तर नाहीं. दोन्ही एकसारख्या चालू पाहिजेत व समोरासमो-रील दोन आरशांमध्यें उभ्या राहिलेल्या माणसाप्रमाणे हिंदुस्थानाला दोन्ही चळवळीवर एकच वेळी आपल्या राजकीय देहाचें स्वास्थ्य व सौष्ठव एकाच क्षणी पहातां व संभाळतां आले पाहिजे.

पश्च:—पण त्यांतल्या त्यांत कमी अधिक महत्त्व तारतम्य भावानें तरी आपण दोन्ही चळवळीस वांद्रून देऊ शकाल कीं नाहीं ?

उत्तर:—हेहि जरा कठीणच आहे. पण या दोहोंतील संबंधास तारतम्य-भाव हें नांव देण्यापेक्षां

अन्योन्यावलंबी भाव

असें नांव मी देर्हन. हिंदुस्थानांत चळवळ नसेल व लोकांच्या आकांक्षा प्रदीप होऊन मागण्या ठरल्या नसतील तर कोणी केवढाहि बडा हिंदी मुत्सद्दी अगर वक्ता विलायतेत जाऊन चळवळ करूं म्हणेल तर ती होणार नाहीं. कोणाही वक्तव्याला पाठवळ किती आहे याकडे तिकडील लोक विशेष पहातात; कारण तिकडे लोकसत्तेचा मनु सुरु आहे. वरै याच्या उलट विलायतेत थोड्या श्रमाने केलेली चळवळ एक-दम पुष्कळ फलशायी होण्याचाहि संभव असतो. तात्पर्य, या बाबर्तीत सामान्य सिद्धात एवढाच घालतां येईल कीं, येथील व विलायतेतील चळवळ ही एकाच शरिराचे दोन डोळे आहेत असें मानून कोणत्याहि वस्तूकडे दोन डोळ्यांनी मिळून जसें आपण पहातों तसें पाहिले पाहिजे.

प्रश्न:—विलायतेतील अधिकारी व पार्लमेंटांतील राजकीय पक्ष यांचे हिंदुस्थानसंबंधाने पुढील धोरण कसें काय रहाण्याचा संभव आहे ?

उत्तर:—यांचे थोडक्यांत मी असें उत्तर देर्हन.विलायतेतील हिंदुस्थानचे मुख्य अधिकारी म्हगजे स्टेट सेक्रेटरी व त्यांचे कौनिसल; पैकी कौनिसलची सभा अलेर कमी होईल; पण दरम्यान दिवसें दिवस हिंदी लोकांचा त्यांत अधिकाधिक समावेश होऊन अूमच्या उपयोगाच्या दृष्टीने त्यांचे महत्त्व

वाढेल. कौन्सिलची सत्ता कमी आल्यानें स्टेट सेक्रेटरी यांची सत्ता वाढली असें सकृदर्शनार्थी दिसेल. पण दिवसानुदिवस प्रातिगातिक मताचे स्टेट सेक्रेटरी नेमले जाण्यापेक्षां प्रागतिक मताचे स्टेट सेक्रेटरी नेमले जाण्याचा अधिक संभव आहे. प्रागतिक मताचा स्टेट सेक्रेटरी व त्याचे हिंदी कौन्सिलरांशी साहचर्य या दोहांमुळे हिंदी राजकीय सुधारणांचा प्रश्न विलायतेत सरकारी रीतीने तरी यापुढे निरंतर जागृत राहील असें मला वाटते. दुसरे पक्षी आज पार्लमेंटांत मजूरपक्षाला बहुमत नसलें तरी तो

सरकाराशीं द्युजणारा प्रधान मळू आहे.

त्याची वाढी तरुण मनुष्याप्रमाणे सुरु आहे व जुन्या पक्षाची वाढ वृद्ध मनुष्याच्या शरिराप्रमाणे खुंटलेली आहे; एयडेंच नव्हे तर त्याची शक्ति क्षीण होत चालली आहे. अर्थात् पुढे मार्गे मजूरपक्षाचे प्रधान मंडळ अधिकारारूढ झालेच पाहिजे यांत शंका नाही. शिवाय मजूरपक्षानें हिंदुस्थानाच्या कार्यासंबंधानें जितकी सहानुभूती दाखवली आहे तितकी दुसऱ्या कोणत्याहि पक्षानें आजपर्यंत उघड दाखविली नव्हती. मजूरपक्ष झाला तरी आज जितके बोलतो तितके सर्व तावडतोब करीलच असें मी म्हणत नाहीं, पण दुसऱ्या कोणत्याहि पक्षापेक्षां या पक्षाच्या हातीं सत्ता आल्यानें आम्हाला स्वराज्याचे अधिकार अधिक लवकर मिळतील एवढे खास म्हणतां येईल. आतां

मजूरपक्षाच्या मदतीचे औषध

घेतांना कांहीं विशिष्ट अनुपान व पथ्य सांभाळावै लागणार आहे. पण तो विषय विस्तृत व गहन असल्यामुळे मी त्याविषयीं नूर्ते कांहीं सांगत नाहीं. खुणेचा शब्द म्हणून सांगतों तो हाच कों, हिंदी लोकांना राज्यकारभारांत अधिक सत्ता दिली तर तिचा फायदा अखिल जनतेला मिळेल किंवा तें गांठोडे मध्येंच कोणी तरी दडपून बसेल अशी शंका मजूरपक्षाच्या कांहीं जाणत्या लोकांनी घेतलेली; आढळली व ही त्यांची दंका प्रामाणिकपणाची असल्यामुळे तिला प्रांजलपणाचे उत्तर देऊनच तिंचे समाधान करण्याचा प्रयत्न हिंदी घुढाऱ्यांकडून झाला पाहिजे.

प्रश्न:—विलायतेत पुढे चळवळ चालविष्याची व्यवस्था काय झाली आहे?

उत्तर:—याविषयी लो. टिळक यांनी पुष्कळ विचारपूर्वक मत व योजना मनाशी ठरविली असून. येथील खाजगी व जाहीर सभांतून यांनी त्यासंबंधी दिग्दर्शन केलेंव आहे, व ही योजना राष्ट्रीय सभेपुढे ते मांडणार आहेत व सर्व प्रांतांतील पुढाऱ्यांकडून त्यास पाठिंवा मिळेल अशी आशाहि आहे. तृत चिन्ह झालेल्या गोष्टांपैकी म्हणून एक गोष्ट मात्र मी सांगतों ती ही की, विलायतेतील ब्रिटिश कॉंग्रेस कमिटी ही आतां सर्वस्वी राष्ट्रीय सभेच्या मताची झाल्यामुळे, तेथील चळवळीला ज्ञागणारी साधने आज तयार आहेत. कमिटीचे चेअरमन डॉ. क्लार्क हे पूर्ण लोकसत्तावादी आहेत. कमिटीचे नवे सेक्रेटरी मि. ब्लिंडर्ड हे मजूरपक्षांतील चळवळ्या लोकांपैकी एक असून

फेब्रीयन

सोसायटीशी त्यांचा विशेष संबंध आहे. एक महिन्यापूर्वी झालेल्या भुनिसिपल निवडणुकीत त्यांना आपल्या भागांत सर्वोत अधिक मते मिळाली व पुढील पालमेंटरी निवडणुकीत ते बहुधा निवडूनहि येतील. त्याचप्रमाणे

इंडिया पत्राची व्यवस्था

तूर्त समाधानकारक झाली आहे. कारण एका मनुष्याला पुरणारे ते काम असून त्या कामाला लागणारी शिक्षणविषयक व राजकीय परिज्ञानविषयक जी लायकी हवी ती हल्लीच्या संपादक मिस्नॉरमेंटन यांना आहे. मॉडर्न रिहंडूतील लेखांत सेंट निहालसिंग यांनी या बाईच्चे वर्णन progressive and able या शब्दांनी केलेले आहे व ते खरे आहे. ब्रिटिश कॉंग्रेस कमिटीच्या घटनेत ठरल्याप्रमाणे पसंत केलेला एकादा पुढारी विलायतेस गेल्यास स्थानिक हिंदी शानाचा फायदा इंडियापत्राच्या धोरणास अधिक होईल. गेल्या महिन्यात राष्ट्रीय सभेच्या डेप्युटेशनतर्फे जी व्याख्याने झाली त्यांची व्यवस्था कमिटीचे नवे सेक्रेटरी मि. ब्लिंडर्ड यांनीच केलेली होती व हिंदी पुढारी कमिटीच्या मदतीस गेल्यास व पैशाचा पुरवठा झाल्यास व्याख्यानांचे दगीरे काम पुष्कळच फैलाविष्यासारखे आहे.

प्रश्नः—तिकडील चळवळीच्या खर्चाचा अंदाज व स्वरूप काय आहे?

उत्तरः—याची त्रोटक माहिती डेण्युटेशनच्या रिपोर्टीत आहे. लो. टिळकांनी केलेल्या अंदाजाप्रमाणे एक ब्रिटिश कॉमिटी शिवाय तीन हिंदी प्रतिनिधी विलायतेत पुढील पांच वर्षेपर्यंत निरंतर रहावे; पैको एक चांगला लेखक, एक चांगला वक्ता व एक दुहजबी मनुष्य अस. वा. या तिघांचा तेशील रहाण्याचा, प्रवासाचा, व्याख्यानांचा व छगाईचा वगैरे मिळून सालीना सुमारे ६० हजार रु. खर्च येईल. या सर्व प्रश्नांच्या विचाराकरतां राष्ट्रीय सभा एकादी लहानशी पोट कमिटी नेमून चर्चा करालिच; मात्र माणसे नेमणे ती शक्य तितकीं निरानिराळ्या प्रांतांची पण एक मताची असार्वी हें इष्ट आहे.

प्रश्नः—सार्वजनिक दृष्टीने उपयुक्त असे कांहीं तिकडील विशिष्ट अनुभव व माहिती आपण थोडीशी सागित्र्यास ती वाचकांस उपयोगी पडेल असे वाटते.

उत्तरः—विलायतेत घालविलेल्या दीड्यां दिवसांपैकीं अप्रस्तुत वाचन व निरीक्षण यांजकडे देण्याला मिळालेला वेळ फारसा असणे शक्य नाही. तथापि जें कांहीं सांगण्यासारखे आहे तेंहि उभ्या उभीं तोंडीं सांगतां येण्यासारखे नाहीं. सांगण्यासारख्या ज्या गोष्टी ओघाने पाहिल्या, वाचल्या व ऐकल्या त्यांची माहिती यापुढे प्रसंगाप्रसंगानें, किंवा सवड झाल्यास घसाद्या लहानशा पुस्तकाच्या रूपानें मित्रमंडळीस देण्याचा माझा विचार आहे. घडेल तें खरें!

